


அவரது கருவியும்



செவ்வந்திநாதக்குருக்கள் சுவாமிநாதன்

(இலங்கைத் திட்டமிடல் சேவை - விசேட தரம்)

1946 - 2012





அமரர்

செவ்வந்திநாதக்குருக்கள் சுவாமிநாதன்

(இலங்கைத் திட்டமிடல் சேவை - விசேடதரம்)

அவர்களின் சிவபதப்பேறு குறித்து
வெளியிடப்பெற்ற

நுண்ணெய் மலர்

02.04.2012



உ
"வையத்துள் வாழ்வாங்கு வாழ்பவர் வானுறையும்
தெய்வத்துள் வைக்கப் படும்"

அன்னை மடியில்
26.08.1946



ஆண்டவன் திருவடியில்
03.03.2012

அமரர்

செவ்வந்திநாதக்குருக்கள் சுவாமிநாதன்

அவர்கள்

திதி வெண்பா

ஆண்டு கரதனில் ஆனமாசி இருபதாம்நாள்
புண்ட பூர்வபக்க ஏகாதசியே - எம் அரசன்
புண்ணிய புத்திரன் சுவாமிநாதன் வேதவநேசன்
பதம் அடைந்த நாள்.

தோத்திரப் பாக்கள்



திருச்சிற்றம்பலம்

வீநாயகர் துத்

பிடியத னுருவுமை கொளமிகு கரியது
வடி கொடு தனதடி வழிபடு மவரிடர்
கடிகண பதிவர வருளினை மிகுகொடை
வடிவினர் பயில்வலி வலமுறை யிறையே .

திருமறைக்காடு திருக்கதவடைக்கப் பாடப்பட்டது (சும்பந்தர்)

தேவாரம்

சதுரம் மறைதான் துதிசெய் துவணங்கும்
மதுரம் பொழில்சூழ் மறைக்காட் டுறைமைந்தா
இதுநன் கிறைவைத்தருள்செய்க வெனக்குன்
கதவந் திருக்காப்புக் கொள்ளுங் கருத்தாலே.

திருமறைக்காடு திருக்கதவு திறக்கப் பாடப்பட்டது. (திருநாவுக்கரசர்)

பண்ணி நேர்மொழி யாளுமை பங்கரோ
மண்ணி னால் வலஞ் செய்ம்மறைக் காடரோ
கண்ணி னாலுமைக் காணக் கதவினைத்
திண்ண மாகத் திறந்தருள் செய்ம்மினே.

திருமறைக்காடு (சுந்தரர் பாடல்)

தூண்டு சுடரனைய சோதி கண்டாய்
தொல்லமரர் சூளா மணிதான் கண்டாய்
காண்டற் கரிய கடவுள் கண்டாய்
கருதுவார்க் காற்ற் எளியான் கண்டாய்
வேண்டுவார் வேண்டுவதே ஈவான் கண்டாய்
மெய்ந்நெறி கண்டாய் விரத மெல்லாம்
மாண்ட மனத்தார் மனத்தான் கண்டாய்
மறைக்காட் டுறையும் மணாளன் தானே.

தீருவாசகம்

இன்றெனக் கருளி இருள்கடிந் துள்ளத்
தெழுகின்ற ஞாயிறே போன்று
நின்றநின் தன்மை நினைப்பற நினைந்தேன்
நீயலால் பிறிதுமற் றின்மை
சென்றுசென் றணுவாய்த் தேய்ந்துதேய்ந்தொன்றாம்
திருப்பெருந் துறையுறை சிவனே
ஒன்றுநீ யல்லை யன்றியொன் றில்லை
யாருன்னை அறியகிற் பாரே.

எண்ணி லேன்திரு நாம வஞ் செழுத்தும்என்
ஏழைமை யதனாலே
நண்ணி லேன்கலை ஞானிகள் தம்மோடு
நல்வினை நயவாதே
மண்ணி லேபிறந் திருந்துமண் ணாவதற்
கொருப்படு கின்றேனை
அண்ணல் ஆண்டுதன் அடியரிற் கூட்டிய
அதிசயங் கண்டாமே .

தீருவீசைப்பா

ஒளிவளர் விளக்கே யுலப்பிலாவொன்றே
உணர்வுசூழ் கடந்த தோருணர்வே
தெளிவளர் பளிங்கின் றிரண்மணிக் குன்றே
சித்தத்துள் தித்திக்குந்தேனே
அளிவ்ளருள்ளத் தானந்தக் கனியே
அம்பலமாட ரங்காக
வெளிவளர் தெய்வக் கூத்துகந் தாயைத்
தொண்டனேன் விளம்புமா விளம்பே.

முத்தியாளர் நான்மறையர் மூவாயிர வர் நின்னோடு
நத்தே வாழும் தன்மையாளர் ஓதியே நான்மறையைத்
தெந்தே யென்று வண்டுபாடும் தென் தில்லையம்பலத்துள்
அத்தாவுன்றன் ஆடல்காண அனைவரும் என்றுகொலோ

தீருப்பல்லாண்டு

நிட்டையிலாவுடனீத்தென்னையாண்ட நிகரிலா வண்ணங்களும்
சிட்டன் சிவனடியாரைச் சீராட்டுந் திறங்களுமே சிந்தித்
தட்டமூர்த்திக் கென்னக நெகவறு மமிர் தினுக் காலநிழற்
பட்டனுக் கென்னைத் தன்பாற் படுத்தானுக்கே பல்லாண்டு கூறுதுமே.

மன்னுக தில்லைவளர்க நம்பத்தர்கள்
வஞ்சகர் போயகல
பொன்னின் செய்மண்டபத்துள்ளே புகுந்து
புவனியெல்லாம் விளங்க
அன்னநடை மடவாளுமை கோனடியோ
முக்கருள் புரிந்து
பின்னைப் பிறவியறுக்க நெறிதந்த பித்தற்குப்
பல்லாண்டு கூறுதுமே.

ஸர்யபுராணம்

இறவாத இன்ப அன்பு
வேண்டிப்பின் வேண்டு கின்றார்
பிறவாமை வேண்டும் மீண்டும்
பிறப்பு ண்டேல் உன்னை என்றும்
மறவாமை வேண்டும் இன்னும்
வேண்டும் நான் மகிழ்ந்து பாடி
அறவா நீ ஆடும்போதுஉன்
அடியின் கீழிருக்க என்றார்.

வேதநாயகனே போற்றி விண்ணவர் தலைவாபோற்றி
மாதூறு பாகா போற்றி மறுசமயங்கள் மாள
பேதகம் மெய்வாய் போற்றி பிஞ்ஞாகா போற்றி
யான் செய் பாதகம் அனைத்தும் தீர்க்கும் பராபரா போற்றி.

தீருப்புகழ்

அகரமும் ஆகி அதிபனும் ஆகி
அதிகமும் ஆகி அகம் ஆகி
அயனென வாகி அரியென வாகி
அரனென வாகி அவர்மேலாய்
இகரமும் ஆகி எவைகளும் ஆகி
இனிமையும் ஆகி வருவோனே
இருநிலம் மீதில் எளியனும் வாழ
எனதுமுன் ஓடி வரவேணும்
மகபதி ஆகி மருவும் வலாரி
மகிழ்களி கூரும் வடிவோனே
வனமுறை வேடன் அருளிய பூஜை
மகிழ் கதிர்காமம் உறையோனே
செக்கண சேகு தகுதிமி தோதி
திமி என ஆடும் மயிலோனே
திருமலி வான பழமுதிர் சோலை
மலைமிசை மேவு பெருமாளே.

வாழ்த்து

வான்முகில் வழாதுபெய்க மலிவளஞ் சுரக்க மன்னன்
கோன்முறை யரசசெய்க குறைவிலாதுயிர்கள் வாழ்க
நான்மறை யறங்களோங்க நற்றவம் வேள்விமல்க
மேன்மை கொள் சைவநீதி விளங்குக வுலகமெலாம்.

போற்றுதல்

செந்தமிழின் மொழிநடையும்
சைவத்தின் உயர் நிலையும் - முடைய
எங்கள் திரு சுவாமிநாதன் அவர்
திருப்பாதம் போற்றுவமே.

மூத்த விநாயகர் துத்

அன்னையையும் அப்பனையும் வணங்கி வலம்வந்து
மாங்கனி பெற்ற மூத்தவனே - மூத்த விநாயகனே
அனுதினமும் உன்நாமம் பாடுகின்ற சுவாமிநாதன்
விக்கினங்கள் நீக்குவாய் ஐயா.

வெல்லன் விநாயகர் துத்

காதலாகிக் கசிந்து மெய்உருகிப் புகழ்பாடும்
புண்ணியனாம் புகழ்பூத்த சுவாமிநாத - தேசிகள்
வெள்ளியங் கிரியை ஆளும் பரமனின் பாத
கமலங்களைச் சேவித்தான் காண்.

உச்சில் புவனேஸ்வர் துத்

அன்னையே தாயே அபிராமியே அம்மா
புவனேஸ்வரியே நித்தம் நித்தம் - நிம்மீது
புகழ்பாடி வழிபட்ட எம்மவன் சுவாமிநாதனைக்
காத்தருள் செய் அம்மா .

குலதெய்வம் கோம்பயப்புலம் ஞான வைரவப் பெருமானை வேண்டிப் பரடியவை

"நால்வகை தொண்டும் செய்து தரிசனம் காண்பானன்றோ
தோற்சுவர் உடலில் ஆத்மா தொடக்கினை அறுத்து இன்பம்
மேற்பெறுமுத்தி தந்து முழுமையை ஈந்து நன்று
ஆறுதல் அளித்தல் உன்றன் அற்புதச் செயலேயன்றோ"

கோம்பயப் புலம் தன்னில் ஆதிமுதல் அருள் பாலித்து
ஆண்டருள் புரியும் காளிசமேத ஞானவைரவராய் பிறப்பு முதல்
உன்பாதக்கமலங்களை சேவித்து வணங்கி
தொண்டுகள் புரிந்த சுவாமிநாதனை காப்பாய்

காளி துத்

காளி மகமாரி ஒங்காரி திரிகுலி அம்மா
தாயேஅனு தினமும் உன்சந்நிதியில் விளக்கேற்றி
ஒளிவீசச் செய்த அன்பனாம் சுவாமி
நாதனை கடைக்கண் பாராய்.

முதலைக் குழி முருகன் துத்

துதிப்போர்கள் வினைதீர்க்கும் முதலைக்குழி சுப்பிரமணியா
எங்கள் கிராமத்தின் ஒளிவிளாக்காய் - திகழ்ந்த
வள்ளல் சுவாமிநாதன் ஏற்றிய தீபங்கள்
ஒளிபெறச் செய் ஐயா.

கண்ணகை அம்மன் துத்

உச்சில் பதியில் கோயில் கொண்டு அருள்புரியும்
கண்ணகியே ஆதிவாரமட தர்மத்தின் - காவலனாய்
புண்ணிய புத்திரன் சுவாமிநாதன் நினது
திருவடி அடைந்தான் காண்.

எனது அன்பிற்கும் மதிப்பிற்கும் உரிய உயர்திரு S. சுவாமிநாதன்
 அவர்களின் மறைவு குறித்து, அவர் நினைவு பற்றி எனது
 உள்ளத்தெழுந்த சில உயர் வருக்கத்துதிப்பாடல்கள்.

உச்சில் அம்மன் பாகத்தில் உறும் சுவாமி நாதனையே
 இச்சையுடன் எண்சீரில் பாட்டெழுத - அச்சுமுறி
 தேரைக் கவிழ்த்து தேவான உன்தனையே
 சோதித்தவன், சரணே காப்பு.

வீருத்தம்

1. கட்டழகமைந்தமேனி, கவின் நடை
 கனிந்த உள்ளம்
 கொட்டு முப்பாஷைப் பேச்சு
 குறைவிலா சைவ மேன்மை
 பட்டொளியாக மின்னும் பாவனை
 பரந்த தோளில்
 இட்டு இடை தோன்றும் ஆட்டம்
 என்மனத்தகலா தையா!
2. எம்பிரான் அடியைச் சார்ந்த
 எம்மவர் சுவாமிநாதன்
 நம்பிரான் அடியனாக
 நல்லதோர் தமிழனாக
 கம்பனாய் கவிஞனாக
 காட்டிய திறலோனாக
 நண்பனாய் கண்டகாட்சி
 நயனத்தில் நிற்குதையா!
3. அன்பனாய் அடியனாகி
 அரும் பெருந்தொண்டனாகி
 நம்பியே வந்தபேர்க்கு
 நயத்தகு சேவை நல்கி
 சிந்தையும் சிறப்பும் ஒன்றி
 செய்கையால் சிறந்து நீடி
 கந்தமும் மலரும் போல
 கலந்த கச்சேரிக் காட்சி

"இருந்த வீடும் கொஞ்சிய சிறுவரும்
இசைந்த ஊரும் பெண்டிரும் இளமையும்
விரிந்த தோளும் செல்வமும் நிலையென - மகிழாதே"

இது அவர்கூறிய வார்த்தைகளின் சுருக்கம்.

தேற்றம்

எம்முன் வாழ்ந்த பேர்கள்
யாவரும் எங்கு போனர்?
நமக்கும் போம் நாள் ஒன்றுண்டு
நமன் எமைக் காத்து நிற்பன்
தமக்குறும் துயரம் விட்டு
சைவத்தைத் தமிழைப் போற்றி
நமதுயிர்க்கு உறுதி செய்து
நம்பன் தாழ் சேருவோமே.

ஆக்கம்: 'குடாநீரூரன்'

அன்புடன்
சிதம்பரப்பிள்ளை பகபதி
ம.ம.வி. வீதி,
கெல்லியடி .
19-03-2012

அமரர்

செவ்வந்திநாதக்குருக்கள் சுவாமிநாதன்

இலங்கைத் திட்டமிடல் சேவை - விசேடதரம்

அவர்களின்

அரச சேவையும், செயற்பாடுகளும்.

நெருநல் உளன்ஒருவன் இன்றுஇல்லை என்னும்
பெருமை உடைத்துஇவ் வுலகு

என்னும் வள்ளுவர் வாக்கிற்கிணங்க நேற்று இருந்தவர் இன்று இல்லை என்னும் பெருமையுடைய இவ்வுலகில் அமரர் வி.செ. சுவாமிநாதன் அவர்கள் 03.03.2012இல் தனது 65ஆவது வயதில் இறைபதமெய்திய செய்திகேட்டு அதிர்ச்சியும், ஆறாத்துயரும் அடைந்தோம்.

அவரது அரசசேவை பற்றியும், ஆற்றலும், அனுபவம் பற்றியும், இலங்கையில் குறிப்பாக வடக்கு கிழக்கு மாகாணத்தில் அரச அதிகாரிகள், அரசியல்வாதிகள், கல்விமான்கள், புத்திஜீவி கள், பொதுமக்கள் எனப்பலரும் அறிந்திருக்கக்கூடியவகையில் மிகவும் இனிமையாகவும், அன்பாகவும், ஆளுமைநிறைந்த நிர்வாகியாகவும், சிறந்த திட்டமிடலாளராகவும், நகைச்சுவையுடன் பேசும் ஆழமான புலமையும் உடையவராக ஒரு தனித்துவமான இடத்தினைத் திட்டமிடல் சேவையில் தன்னை நிலைத்து நிற்கச் செய்தவர்.

பல புத்திஜீவிகளையும், கல்விமான்களையும் உருவாக்கிய கரவெட்டி விக்னேஸ்வராக் கல்லூரியில் தனது கல்வியைத் தொடங்கி அக்கல்லூரியில் இருந்து 1965ஆம் ஆண்டு பல்கலைக் கழகத்துக்குத் தெரிவுசெய்யப்பட்டுப் பேராசிரியர் ஏ.ஜே.வில்சன் அவர்களின் கீழ் பேராதனைப் பல்கலைக் கழகத்தில் பொருளாதாரத் துறையில் சிறப்புப் பட்டம் பெற்றார். அவரது பல்கலைக்கழகக் காலத்தில் அரசியல் விஞ்ஞானத்தினை பாடமாகக் கற்பதில் ஆர்வம் காட்டியதுடன், சகமாணவன் காலஞ்சென்ற பேராசிரியர் கலாநிதி சிவராசா அவர்களது அன்பும்

ஆதரவையும் பெற்றதுடன், தனது வாழ்நாளில் அரசியல் விஞ்ஞானத்தில் பல பட்டதாரி களுக்கு விரிவுரைகளையும் நடத்தினார். இதனை இன்றும் பல பட்டதாரிகள் கூறக் கேட்டிருக்கிறேன்.

அமரர் சுவாமிநாதன் அவர்கள் 1972இல் பட்டதாரிப் பயிலுனராகத் தனது சேவையை ஆரம்பித்து, பின்பு அபிவிருத்தி உத்தியோகத்தராகவும், திட்டமிடல் அதிகாரியாகவும், திட்டமிடல் உதவிப்பணிப்பாளராகவும், திட்டமிடல் பிரதிப்பணிப்பாளராகவும் வடக்குகிழக்கு மாகாணத் திட்டமிடல் பிரதி பிரதம செயலாளராகவும், வடக்குக்கிழக்கு மாகாண புனர்வாழ்வு சமூகநலன் அமைச்சின் செயலாளராகவும், செயலாற்றியதில் இருந்து அவர் குறிப்பாக அடிமட்டத்தில் இருந்து படிமுறையாகப் பிரதேச, மாவட்ட, மாகாணம், மத்திய அரசு ஆகியவற்றுடன் திட்டமிடல் நடவடிக்கைகளில் ஆழமான அனுபவமும், சிறந்த புலமையும் உடையவராகத் திகழ்ந்தார். இவரது படிமுறை வளர்ச்சி இன்றைய பட்டம் பெற்று வெளியேறிப் பதவி வகிக்கும் பட்டதாரி அலுவலர்களுக்கு ஒரு வழிகாட்டலையும் மனத்தையி யத்தையும் கொடுக்கும் என்பதில் ஐயமில்லை.

திட்டமிடல் அதிகாரியாக (Planing officer) திட்டமிடல் பொருளாதார அமைச்சில் கடமையாற்றிய காலத்தில் அமைச்சின் செயலாளர், பணிப்பாளர் ஆகியோரது ஆதரவைப் பெற்றதுடன், அக்காலத்திலேயே பண்டார நாயக்கா ஞாபகார்த்த நிலையத்தின் சர்வதேச கற்கைநெறிப்பிரிவில் சர்வதேச விவகாரங்கள் பற்றிப் பட்டப்பின் கற்கைநெறியில் டிப்ளோமா பட்டம் (Post Graduate Diploma) பெற்றார்.

1979ஆம் ஆண்டில் இருந்து யாழ்ப்பாணம், கிளிநொச்சி, வவுனியா ஆகிய மாவட்டச் செயலகங்களின் மாவட்டப் பிரதித்திட்டப் பணிப்பாளராகவும், இருந்தகாலத்தில் இருவருட்புலமைப்பரிசில் பெற்று ஐக்கிய இராட்சியத்தின் வேல்ஸ் பல்கலைக்கழகத்தில் (1990-1991) சமூக அபிவிருத்தித் திட்டமிடலும், முகாமைத்துவம் என்னும் கற்கைநெறியில்

பட்டப்பின் டிப்ளோமா பட்டம் பெற்றார். (Post-graduate Diploma) 1998ஆம் ஆண்டு இலங்கைத் திட்டமிடல் சேவை வகுப்பு I க்குப் பதவி உயர்த்தப்பட்டார்.

தமிழ், ஆங்கிலம் ஆகிய இருமொழிகளிலும் எழுதவும், பேசவும் திறமை பெற்றிருந்தார். இதனால் பல்வேறுபட்ட தேசிய, மாகாண, மாவட்ட, பிரதேசமட்டங்களில் தமிழிலும், ஆங்கிலத்திலும் தனது புலமைகளை வெளிக்காட்டக்கூடிய தாகவும், பலரது வரவேற்பையும் பெற்றிருந்தார்.

இவர் தனது சேவைக்காலத்தில் பல்வேறு அறிக்கைகளை எழுதி வெளியிட்டார். இவை பலதரப்பட்ட அரச சேவையாளர்களது வினைத்திறனை விருத்தி செய்வதற்கு பேருதவியாக இருந்தது.

கிராம அபிவிருத்தி, மாவட்ட திட்டமிடல் முறைமை, நுண்கருத்திட்டங்களைக் கண்காணித்தல், வடக்கு கிழக்கு அரசசார்பற்ற நிறுவனங்களின் வளத்தொகுப்பு, வடக்குகிழக்கு மாகாணசபையின் செயற்பாட்டுத்தகவல் மற்றும் சுனாமி பற்றிய தகவல்அறிக்கை, சமூக பொருளாதாரத் தரவுகள் ஆகியவை குறிப்பிடத்தக்கது.

மேலும் அன்னார் பல்வேறு பயிற்சிகளில் பங்குபற்றித் தன்னை ஒரு சிறந்த வளவாளுனராகவும், முகாமைத்துவத்துடனான ஒரு சிறந்த அதிகாரியாகவும் வளம்படுத்திக் கொண்டவர்.

மாவட்ட அபிவிருத்திவேலைத்திட்டங்களின் செயற்பாடு; திட்டமிடலும், செயற்படுத்தலும்; கிராமஅபிவிருத்தியும், சமூகமட்ட நிறுவனங்களும்; கருத்திட்டமிடலும், செயற்பாடும் பன்முகப்படுத்தப்பட்ட திட்டமிடலில் பயிற்சிவழங்குதலும் ஒழுங்கமைப்பும்; நிறுவனரீதியான சாதனை முன்னேற்றமும் மீள்குடியேற்றமும்; புனர்வாழ்வுக்கான வரைபு வேலைத்திட்டத்தில் புனரமைப்பும், அபிவிருத்தியும்; கிராமிய கைத்தொழில் அபிவிருத்தித் தொழிற்பயிற்சியும், கிராமியக்

கைத்தொழிலும் திட்டமிடலும்; மாகாண அபிவிருத்தியும், பகிர்வு நிகழ்ச்சித் திட்டத்தின் கீழ் வளவாளர்கள்; பயனபாட்டு அடிப்படையான கண்காணிப்பும், மீளாய்வும்; வடக்குகிழக்கு மாகாணத்திற்கான அவசரகால உதவிகள்; தலைமைத்துவத் திறமையும், ஆளுமைஅபிவிருத்தியும்; உபாயத்திட்டமிடல்; உபதேசிய மட்டத்தில் அபிவிருத்திக்கான ஆய்வு; ஜனநாயகமேம்பாடும், நல்லாட்சியும்; நிதிமுகாமைத்துவம்; நல்ல நகர ஆட்சியும் வறுமைத் தணிப்பும்; சுனாமிக்குப் பின்னான இலங்கைத் திட்டங்களில் சமூக அபிவிருத்தியில் நல்லாட்சியும் கவனிப்பு நிலையங்களும்; நம்பிக்கையைக் கட்டியெழுப்புதலும், நிலைத்துநிற்கக்கூடிய வழிகளும்; சமநிலைப் பிரதேசஅபிவிருத்தி மேற்பார்வையும்; முகாமைத்துவத் தரமுடைய உத்தியோகத்தர் களுக்கான தற்போதைய தேவையும் எனப் பல்வேறுதரப்பட்ட ஆய்வுப்பட்டறைகள், கருத்தரங்குகள் ஆகியவற்றில் பங்குபற்றிச் சிறந்த திட்டமிடலாளராகவும் ஆற்றலும், அறிவுமுதிர்ச்சியும் உடையவராகவும் செயற்பட்டார்.

இவருடைய மாகாணத்தில் இருந்து சுற்றுக்கொள்ளக் கூடிய விளைவுகள் சிலவற்றைக் கூறவேண்டியவனாக விருக்கி ரேன்.

1. மாகாணங்களின் நிர்வாகக் கட்டமைப்பில் முதன்முதலாக வடக்குக், கிழக்கு மாகாணசபையின் திட்டமிடல் பிரதிப் பிரதம செயலாளர் பதவி உருவாக்கப்பட்டு அவ்விடத்திற்கு இலங்கை நிர்வாக சேவை சிரேஷ்ட அதிகாரி திரு. எஸ். இரங்கராசா அவர்கள் நியமிக்கப்பட்டு மாகாணத் திட்டமிடல் பிரிவு சிறப்பாகக் கட்டி எழுப்பப்பட்டது. திரு. இரங்கராசா அவர்கள் பிரதம செயலாளராகவும் அமரர் சுவாமிநாதன் அவர்கள் மாகாணத்திட்டமிடல் பிரிவின் செயலாளராகியதுடன் பல்வேறு திட்டமிடல் நடைமுறை களைச் செயற்படுத்தினார்கள். இவரது சேவைக்காலத்தில் பிரதம செயலாளர் மற்றும் பல அரசாங்க அதிபர்களுடன் பணியாற்றி அவர்களது பாராட்டுக்களையும் பெற்றவர்.

2. அமரர் சுவாமிநாதன் அவர்கள் இவ்வலகில் இல்லறவாழ்வை

நடத்தி, வாழவேண்டிய முறைப்படி வாழ்ந்ததினாலும் தனது மூன்று பிள்ளைகளையும் கல்வி புகட்டி சமூகத்தில் சான்றோர்களாக்கினார். இரு பெண்பிள்ளைகளுக்கும் திருமணம் செய்த இல்லறத்தில் நல்லறம் செய்து கொண்டிருக்க வழிவகுத்தார்.

அவர்செய்த பணிகள் பல்வேறுபட்டது. சமூக பொருளாதாரப் பணி ஒருவகை. அதனைக் குறிக்கோளுடன் கூடிய (Motto) கடமை (Duty)யை அன்போடும், ஆர்வத்தோடும் செய்தார். அடக்கம், பணிவு, பக்தி, அன்பு ஆகியவற்றுடன் சேவை செய்யவேண்டும். இதைத்தான் அமரர் சுவாமிநாதன் அவர்கள் செய்தார்கள்.

இறந்தவுடன் எல்லோரும் இந்தப் பூலோகத்தில் பிறப்பதில்லை. நன்றாக வேலை செய்யும் அலுவலருக்கு சம்பள ஏற்றமும், ஊக்குவிப்புப்படியும் கிடைக்கும். பதவி உயர்வும் கிடைக்கிறது. சம்பள ஏற்றம்போல, புண்ணியம் பண்ணியவர்க்கு இந்தப் பூலோகத்திலே செளக்கியமான இன்னொரு ஆத்மா கிடைப்பதற்கு முன்பு, ஒரு போனஸ் கிடைக்கிறது. அதுதான் சுவர்க்கவாசல். நிறையப் புண்ணியம் செய்தால் சுவர்க்கலோகத்திற்கே நிரந்தரமான பதவி உயர்வு கிடைக்கும். இந்தப்பதவி உயர்வுடன் அமரர் சுவாமிநாதன் அவர்கள் சுவர்க்கலோகம் சென்று விட்டார்.

கண்உடையர் என்பவர்கற்றோர் முகத்துஇரண்டு
புண்உடையர் கல்லாதவர்.

கண்ணுடையவர் என்று உயர்வாகக் கூறப்படுகின்றவர் கற்றவரே. கல்லாதவர் முகத்தில் இரண்டு புண்ணுடையவர் ஆவார் எனக்கூறுகிறது திருக்குறள். இதனால்தான் பிச்சை புகினும் கற்கை நன்றே என்றார் ஓளவைப்பிராட்டி. இதனை உணர்ந்த சுவாமிநாதன் ஐயா அவர்கள் சீரிய வளமான ஒரு சமூக பொருளாதாரத் திட்டமிடல் முகாமைத்துவத்துடன் கூடிய கல்விச் செழிப்புடைய சமுதாயத்தை வளர்க்க வேண்டிடுமென நினைத்தவர். அதனைச் செயலிலும் செய்து கொண்டிருந்தவர்.

"பெருமைக்கும், ஏனைச் சிறுமைக்கும் தத்தம் கருமமே கட்டளைக்கல்" இதனை உணர்த்தி நிற்பதே உத்தமசீலர்களின் சீரியவாக்காகும் சொல், செயல், உள்ளம் என்பவற்றினால் சமூகத்திற்குப் பணிசெய்தவர்களைச் சமூகம் வாழ்த்தி நினைவு கூரும். அத்தகைய பணிசெய்தவர்களில் அமரர் சுவாமிநாதனும் ஒருவர். அவர்களை எமது சமூகம் கௌரவித்து நினைவு கூர்ந்து நிற்கிறது.

ஈன்ற பொழுதின் பெரிதுஉக்கும் தன்மகனைச்
சான்றோன் எனக்கேட்ட தாய்.

என்ற வள்ளுவர் வாக்கிற்கமைய சுவாமிநாதன் ஐயா அவர்கள் தனது பிள்ளைகளை நன்கு பேணிவளர்த்துச் சான்றோர்களாக்கி விட்டுச் சென்றுள்ளார். ஆகவே அன்னாரது சேவைகளை நினைவுகூருவதுடன் துன்பத்தில் ஆழ்ந்திருக்கும் அவரது துணைவியாருக்கும், மூன்று பிள்ளைகளுக்கும், மருமக்களுக்கும், உறவினர், நண்பர்களுக்கும் ஆழ்ந்த அனுதாபத்தை இன்றைய 31ஆம் நாள் நினைவுநாளில் தெரிவித்துக் கொள்வதுடன், அன்னார் என்றும் பக்திபூர்வமாக வணங்கும் உச்சில் அம்மன் பாதங்களில் அவரது ஆத்மா சாந்தியடையப் பிரார்த்திக்கின்றோம்.

ஓம் சாந்தி சாந்தி சாந்தி

க. ஜிராசுரத்தினம்
இலங்கைத்திட்டமிடல்சேவை II-I,
ஓய்வுநிலைப் பிரதித்திட்டப் பணிப்பாளர்-நெகோட்
திட்டமிடல் பிரதிப்பணிப்பாளர்.



"நீ எதை நினைக்கிறாயோ அதுவாக ஆகிராய் உன்னை வலிமை உடையவன் என்று நினைத்தால் வலிமை படைத்தவன் ஆவாய்"

"உன்னால் சாதிக்க இயலாத காரியம் என்று எதுவும் இருப்பதாக ஒருபோதும் நினைக்காதே"



அரசாங்க அதிபரின் இரங்கற் செய்தி

"தொட்டனைத்து ஊறும் மணற்கேணி மாந்தர்க்குக்
கற்றனைத்து ஊறும் அறிவு"

என்ற வள்ளுவர் குறளுக்கிணங்க பல அறிஞர்களை ஈன்ற
கரணவாய் கிழக்கில் காசினி போற்ற வாழ்ந்து 03.03.2012 இல்
இறைவனடி சேர்ந்த அமரர் வி. எஸ். சுவாமிநாதன் அவர்களின்
பிரிவு அவரது குடும்பத்திற்கும், உறவுகளுக்கும் மாத்திரமன்றி
அன்னாரது சமகால உத்தியோகத்தர்கள், நண்பர்களுக்கும்
பேரிழப்பாகும்.

ஒரு மனிதனின் மதிப்பான, செழிப்பான, அமைதியான
வாழ்க்கை வளர்ச்சிக்குப் பற்பல காரணிகள் ஏதுவாக இருப்பினும்
முதற் காரணியாகவிருப்பது கல்வியறிவே. இத்தகைய
முதன்மைவாய்ந்த கல்வியறிவை யா/விக்கினேஸ்வராக்
கல்லூரியில் கற்க ஆரம்பித்துச் சிறப்பான தேர்ச்சியினைப் பெற்ற
சுவாமிநாதன் அவர்கள் உயர் கல்வியினைப் பேராதனைப்
பல்கலைக்கழகத்திற் தொடர்ந்து கலைமாணிப் பட்டத்தைப்
பெற்றதோடு நிற்காது, அதற்கு அப்பாலும் சென்று தனது அறிவுத்
தேடலின் மூலம் பட்டப்பின் படிப்பினைச் சமூக அபிவிருத்தி
உட்படப் பல துறைகளிற் கற்று, 1972 இல் அரச சேவையிற் காலடி
பதித்து, வடமாகாண அமைச்சின் புனர்வாழ்வு, சமூக சேவைகள்
அமைச்சின் செயலாளராகவும், பிரதிப்பிரதம செயலாளர்,
திட்டமிடல் பணிப்பாளர், பிரதிச்செயலாளர், மாகாணப்
பணிப்பாளர், திட்டமிடல் பணிப்பாளர், உதவித்திட்டமிடல்
பணிப்பாளர், பிரதித்திட்டமிடல் பணிப்பாளர் எனப் பல
பதவிகளிற் சேவையாற்றி முத்திரை பதித்து, 2011 இல் அரச
சேவையின் பயணத்தை முடித்து ஓய்வுபெற்றார்.

இவ்வாறு பல்வேறு நிலைகளில் நின்று நல்லதொரு
ஆளுமைமிக்க தலைமைத்துவ நிர்வாகியாகவும், வழிகாட்டி
யாகவும் செயற்பட்டுள்ளாரென்பது வெள்ளிடை மலையாகும்.

எடுத்த கருமத்தை எவ்விடர் வரினும் சலிக்காது வெற்றிகொண்டு செய்து முடிக்கும் வல்லமைகொண்ட இவர், மற்றவர்களுக்குச் சேவை செய்வதையே ஆனந்தம் எனக்கொண்டு, பல பொதுச் சேவைகளிலும் கிராமத்தின் வளர்ச்சிக்காகவும் முன்னின்று அயராதுழைத்த உத்தமர் ஆவார்.

அரச சேவையில் நீண்டகால அனுபவமும், ஆற்றலும் கொண்ட இவர், நட்பிற்கோர் எடுத்துக்காட்டாக விளங்கிய துணைவியாருடன் சேர்ந்து புலமைமிக்க நன்மக்கள் மூவருடனும், பேரப்பிள்ளைகள் இருவருடனும் பாசம் கொண்டாடி மகிழ்ந்து தனது உறவுகளை முறையான வழிநடத்தலின் மூலம் நன்னிலைப் படுத்தியுள்ளார்.

இவ்வாறு நல்லதோர் குடும்பமாக மிளிர்வதற்கு விருட்ச வேராக விளங்கியவரின் தூய வாழ்வு அமைதி பெற்றுவிட்டது. மிகவும் வேதனையளிக்கின்ற போதிலும், இவரது மகத்தான சேவைகளைப் பாராட்டி 31.12.2011 அன்று மாவட்டச் செயலகத்தில் கௌரவிக்கப்பட்டமையும், இறுதிக்காலத்தில் இவர் நோய்வாய்ப்பட்டிருந்த போது நானும், எமது கணவரும் சென்று பார்வையிட்டதும் மனதிற்கு மிகவும் திருப்தியளிக்கின்றது.

இவ்வாறு சகல சௌபாக்கியங்களோடு நிறைவான வாழ்வை வாழ்ந்து, அமரத்துவமான இவரின் இழப்பினால் துயரமும் குடும்பத்தினருக்கு எனது ஆழ்ந்த அனுதாபத்தினைத் தெரிவித்து, தெய்வத் திருவடியில் சங்கமித்த அன்னாரது ஆத்மா சாந்தியடைய எல்லாம்வல்ல இறைவனைப் பிரார்த்திக்கின்றேன்.

ஓம் சாந்தி, ஓம் சாந்தி, ஓம் சாந்தி

தீருமதி இமெல்பா சுகுமார்,
அரசாங்க அதிபர், மாவட்டச் செயலர்,
யாழ். மாவட்டம்.

கல்வியால் உயர்ந்த பெருமகள்

கரணவாய் தெற்கில் 1946 ஆம் ஆண்டு பிறந்த விஸ்வநாதக்குருக்கள் செவ்வந்திநாதக்குருக்கள், சுவாமிநாதன் ஆகிய இவர், தனது ஆரம்பக் கல்வியைக் கரணவாய் வேதாரணிய வித்தியாலயத்திலும், இரண்டாம் நிலைக் கல்வியை கரவெட்டி விக்னேஸ்வராக் கல்லூரியிலும் பூர்த்திசெய்து 1970 இல் பேராதனைப் பல்கலைக்கழகத்தில் பொருளாதார சிறப்புப்பட்ட தாரியானார்.

வி. செவ்வந்திநாதக்குருக்கள் மரகதவல்லி அம்மா தம்பதிகளின் புதல்வராக 26.08.1946 இல் பிறந்த இவர் தனது சுய முயற்சியாலும் கல்வி மேல் கொண்ட பெரும் காதலாலும் படிப்படியாக முன்னேறிக் கரணவாய் கிராமத்தின் பெருமைக்கு உரியவராக விளங்கினார்.

1970-1971இல் கரவெட்டி விக்னேஸ்வராக் கல்லூரியில் தொண்டர் ஆசிரியராகப் பணியாற்ற ஆரம்பித்த இவர், 1971இல் கரவெட்டி இறைவரி அலுவலகத்தில் பட்டதாரிப் பயிலுனரானார். கிளிநொச்சி, கொழும்பு ஆகிய இடங்களில் கடமையாற்றிய இவர் 1976இல் பட்டப்பின் டிப்ளோமா கற்கைநெறியைப் பண்டாரநாயக்க சர்வதேச ஞாபகார்த்த நிறுவனத்தில் மேற் கொண்டு சர்வதேச அரசியல் பொருளாதார விவகாரங்களுக்கான டிப்ளோமாப் பட்டதாரியானார். நிதி திட்டமிடல் அமைச்சில் திட்டமிடல் அதிகாரியாகப் பதவி உயர்வுடன் பதவியேற்ற இவர், 1979 இல் வவுனியா மாவட்டத்திலும், கிளிநொச்சி, யாழ்ப்பாண மாவட்டங்களிலும் திட்டமிடல் பணிப்பாளராகக் கடமையாற்றியுள்ளார். 1972 இல் இராமலிங்கம் மகேஸ்வரி என்ற மங்கை நல்லாளைத் தன் வாழ்க்கைத் துணையாக ஏற்றுக்கொண்டார். 1990-99 இல் ஐக்கிய இராச்சியம் வேல்ஸ் பல்கலைக்கழகத்தில் பிராந்தியத் திட்டமிடல் முதுமாணி கற்கை நெறியைப் பூர்த்தி செய்துள்ளார்.

இந்தவிதத்தில் இலங்கையில் பல்வேறு மாவட்டங்களில் திட்டமிடல் அதிகாரியாகக் கடமையாற்றிய இவர் கல்வியால் முன்னேறலாம் என்பதற்கு உதாரண புருடராக விளங்கி, இளைய சமுதாயத்தின் வழிகாட்டியாகத் திகழ்ந்தார்.

இவருக்கு இரண்டு பெண்களும், ஒரு ஆணுமாக மூன்று பிள்ளைகள் உண்டு. புலிக்குப் பிறந்தது பூனை ஆகுமா? என்ற முதுமொழிக்கமைய இவரது மூன்று மக்களும் கல்வியில் உயர்ந்துள்ளார்கள். மூத்த மகளான திருமதி சுமங்கலி ராஜேஸ் வடமராட்சி தென்மேற்கு பிரதேச சபையில் முகாமைத்துவ உதவியாளராகவும், இரண்டாவது மகள் திருமதி அபிராமி பார்த்தீபன் இலங்கைக் கல்வி நிர்வாக சேவையில் துணுக்காய் வலயப் பிரதிக் கல்விப் பணிப்பாளராகவும், கணக்கியல் துறையில் பட்டம் பெற்ற மகன் விஸ்வபாரதி சேவா லங்கா நிறுவனத்தின் உதவிக் கணக்காளராகவும் கடமையாற்றி "இவன் தந்தை எந்நோற்றான் கொல் என்னும் சொல்" என்ற வள்ளுவன் வாசகத்துக்கு உதாரணமாக விளங்குகிறார்கள்.

இந்த விதமான பெருவாழ்வு வாழ்ந்த இப்பெருமகனார் எம்மைவிட்டுப் பிரிந்தது நம் அனைவருக்கும் பேரிழப்பாகும்.

வையத்துள் வாழ்வாங்கு வாழ்ந்து வானுறையும் தெய்வத்தில் வைக்கப்பட்ட இவரது ஆத்ம சாந்திக்குப் பிரார்த்திப்போமாக.

யோ. பற்குரைசா,
மாநகர முதல்வர்,
யாழ்ப்பாணம்.



"நான் எதையும் சாதிக்க வல்லவன்" என்று சொல் நீ உறுதியுடன் இருந்தால் பாம்பின் விஷம்கூட சக்தியற்றது ஆகிவிடும்."

"பலமே வாழ்வு பலவீனமே மரணம்!"



இரங்கற் செய்தி

சேவையில் தன்னை மெழுகுவர்த்தியாக உருக்கி மக்கள் மனதில் என்றும் இமயமாக உயர்ந்து உறைந்த செவ்வந்திநாதக் குருக்கள் சுவாமிநாதன் அவர்கள் பற்றிய ஓர் நினைவுக் குறிப்பு.

- ◆ தன்னலமற்ற பொது சேவையில் தன்னை அர்ப்பணித்து மக்கள் மனங்கவர்ந்து அனைவர் இதயங்களிலும் தனக்கென என்றும் அழியாத இடம்பிடித்தவர் சுவாமிநாதன் அவர்கள்
- ◆ சமூக சேவைக்கு தனக்கென ஓர் வழிசமைத்து என்றும் சளைக்காது வீரநடைபோட்டு இலக்கண புருஷனாக வாழ்ந்து எம் அனைவர் வாழ்விலும் ஒளியேற்றி பெரும்பேறு பெற்றவர் ஆவார்.
- ◆ அரச சேவையில் தொண்டர் ஆசிரியராகக் கால்பதித்து இறைவரி அலுவலராக, அபிவிருத்தி உத்தியோகத்தராக, நிதி திட்டமிடல் அமைச்சின் திட்டமிடல் அதிகாரியாகவும் வவுனியா மாவட்டம், மற்றும் கிளிநொச்சி மாவட்டம், மற்றும் யாழ் மாவட்டம் என்பவற்றில் திட்டமிடல் உதவிப்பணிப்பாளராக உயர்ந்ததுடன், உயர் கல்வியிலும் முதுமாணிப் பட்டத்தை வேல்ஸ் பல்கலைக்கழகம் ஐக்கிய இராச்சியத்தில் பெற்று அனைவருக்கும் ஓர் கலங்கரை விளக்கமாக தன்னை நிலைநிறுத்திக் கொண்டவர் சுவாமிநாதன் அவர்கள்.
- ◆ போரினால் சிறகொடிந்த எம்மக்களின் புனர்ஜன்மத்திற்காக வடக்கு கிழக்கு மாகாண, புனர்வாழ்வு புனரமைப்பு அமைச்சின் செயலாளராக வடக்கின் வசந்தம் அபிவிருத்தித் திட்டங்களை முன்னெடுப்பு செய்வதற்கு கௌரவ ஆளுனரின் செயலாளராக மீளெழுச்சித் திட்டங்களில் தலைவனாக பல்வேறு விஸ்வ ரூபங்களில் அவதாரமெடுத்துப் பேராற்றலுடன் சேவைப்புயலாக அனைவர் நெஞ்சங்களிலும் தனக்கென அழியாத இடம்பிடித்தவர் செவ்வந்திநாதக் குருக்கள் சுவாமிநாதன் அவர்கள்.
- ◆ நீங்கள் மறையவில்லை தாங்கள் விட்ட பணி என்றும் தொடர ஒன்றுக்கு மூன்று பீனிக்ஸ் பறவைகளாக சுமங்கலி, அபிராமி,

விஸ்வபாரதி என மறு அவதாரமெடுத்து எழுந்து நிற்பதுடன், தங்கள் எண்ணங்களை செயற்படுத்த ஒரு தம்பி பொறியியலாளர் சிவப்பிரகாசத்தை எமக்கு விட்டுச் சென்றுள்ளீர்கள். நீங்கள் அஸ்தமிக்கவில்லை. உதயசூரியனாக வானில் எழுந்துள்ளீர்கள்.

- ◆ உங்களுக்கு நிகழ்ந்தது மரணமல்ல; உங்கள் ஆத்மாவுக்கு அழிவுமில்லை; விண்ணுலகில் மாணிடதெய்வமாக உயர்ந்து அனைவருக்கும் அருள்பாலிக்கும் தெய்வசக்தியாக அவதாரமெடுத்துள்ளீர்கள் செவ்வந்திநாதக்குருக்கள் சுவாமி நாதசுவாமியாக எழுந்தருளியுள்ளீர்கள். தங்கள் ஆசி வேண்டிப் பிரார்த்திக்கும் உங்கள் குடும்பத்தினருடன் நானும் ஒருவனாக.

பேராசிரியர் தேசமாவிய, கலாநிதி ந. யோகராஜன் (சமாதான நீதிவான்)
 பணிப்பாளர், தொழில்நுட்பவியல் கல்லூரி, யாழ்ப்பாணம்.
 பணிப்பாளர், வட இலங்கை கதேச வைத்திய சபை யாழ்ப்பாணம்,
 அமைப்பாளர், நீலப்படையணி, யாழ்ப்பாண மாவட்டம்.



"கீழ்ப்படியக் கற்றுக்கொள் கட்டளையிடும் பதவி தானாக உன்னை வந்து அடையும்"

"உற்சாகமாக இருக்கத் தொடங்குவதுதான் வெற்றிகரமான வாழ்க்கை வாழத் தொடங்குவதற்கான முதல் அறிகுறி"



மக்கள் மனங்களை வென்றவர்

இலங்கைப் பல்கலைக்கழகத்தில் பொருளியற்றுறையில் சிறப்புப் பட்டதாரியான அமரர் சுவாமிநாதன் ஒழுக்கத்தினாலும் கடும் உழைப்பினாலும் உயர்ந்தவர். தன்மானம், சுயகௌரவம் இரண்டும் அவரது இரு கண்களாக இருந்தன.

வடக்கு - கிழக்கு மாகாணத்தின் திட்டமிடற் செயலாளராக நெருக்கடி மிகுந்த காலகட்டத்தில் அவர் எடுத்த முடிவுகள் ஆதாரமானவை. ஆணித்தரமானவை. அரசசார்பற்ற நிறுவனங்களின் நிதியைப் பிரதேச அபிவிருத்திக்குப் பயன்படுத்துவதிலும் சிறந்து விளங்கியவர். பிறருடன் உரையாடும் போது புண்படுத்தாது, பொறாமையோ, பகைமையோ சற்றும் புலப்படாத வகையில் நகைச்சுவையாக உரையாடி சக ஊழியரின் மனங்களை வெற்றி கொண்டவர்.

தனக்குக் கீழ் வேலை செய்த ஆளணியினரிடையே முரண்பாடு ஏற்படாத வகையில் செவ்வையாக நடந்து கொண்டவர். கடமை, கண்ணியம், கட்டுப்பாடு என்பனவற்றில் கடுகளவேனும் கடவாதவர். அவர் இன்னும் சிலகாலம் எம்மோடு இருந்திருந்தால் எமது சமுதாய வளர்ச்சிக்கு வலுவாக அமைந்திருக்கும்.

அவரது ஆத்மா சாந்தியடைக!

திரு. பொ. வியாகேசு

தவிசாளர்,

வடமராட்சி தெற்கு-மேற்கு பிரதேச சபை,

வடமராட்சி.

23.03.2012



வையத்துள் வாழ்வாங்கு வாழ்பவன் வானுறையும் தெய்வத்துள் வைக்கப் படும்

அமரர் உயர்திரு. சுவாமிநாதன் அவர்களுடன் பரிச்சயமாகும் வாய்ப்பு சுமார் 30 வருடங்களுக்கு முன்னரேயே எனக்குக் கிட்டியிருந்தது. 1980ஆம் ஆண்டளவில் அவர் திட்டமிடல் உத்தியோகத்தராக இருந்த காலத்தில் முதன் முதலில் அவரைச் சந்திக்கும் வாய்ப்புக் கிட்டியது. அவரது கடின உழைப்பினாலும் விசுவாசமான பண்பினாலும் எப்போதும் மேலதிகாரிகளின் நற்பெயரைப் பெற்றவராகவே இருந்ததைக் கண்டிருக்கின்றேன். அவரது அறிவாற்றலுக்கு உகந்ததாக அவரை நாடிப் பல சவால் மிக்க பொறுப்புக்களும் சந்தர்ப்பங்களும் தேடி வந்தன. அவற்றை அவர் மற்றவர்களுக்கும் தனக்கும் பயனூறும் வகையில் சிறப்பாக நிறைவேற்றினார். அவரது கடின உழைப்பிற்கு ஏற்றால் போல் அப்போதைய திட்ட அமுலாக்கல் அமைச்சு அவரைப் பிரித்தானியாவில் வேல்ஸ் பல்கலைக்கழகத்தில் பட்டத்திற்குப் பின்னரான கற்கைநெறியொன்றினைத் தொடங்கு வதற்கும் வாய்ப்பளித்தது.

1999ஆம் ஆண்டிலிருந்து வடமாகாண சபையில் இணைந்ததிலிருந்து அவருடன் நெருங்கிப்பழகும் வாய்ப்பும் எனக்குக் கிட்டியது. அங்கு அவர் படிப்படியாக மாகாணத் திட்டமிடல் பணிப்பாளர், முகாமைத்துவ அபிவிருத்திப் பணிப்பாளர், திட்டமிடல் பிரதிப் பிரதம செயலாளர் என முன்னேறி இறுதியில் கிழக்கு மாகாணப் புனரமைப்பு மற்றும் சமூக சேவைகள் அமைச்சின் செயலாளராகக் கடமைபுரிந்தார்.

இனிமையாகப் பழகும் சபாவத்தோடு; வாசிக்கும் ஆற்றலும்; எழுதும் ஆற்றலும்; நிரம்பக் கைவரப் பெற்றவராக இருந்த காரணத்தால் பல கற்றறிந்த நண்பர்களைப் பெற்றிருந்தார். எந்த ஒரு கடினமான சூழ்நிலைக்குள்ளும் சம்பவங்களை விகடமாகப் பார்க்கும் ஆற்றல் உடையவராக இருந்தார். இதனால் அவரைச் சுற்றி எப்போதும் நண்பர்கள் இருப்பார்கள்.

அவர் செய்த புண்ணியத்தின் பலனால் அன்பான மனைவியையும் குழந்தைகளையும் வாய்க்கப் பெற்றிருந்தார். தன்னைப்பற்றிக் கூறும்போது தான் மிகவும் ஒரு Orthodox ஆன தந்தைக்குப்பிறந்த Revolutionary பிள்ளை என்று கூறுவார். காலத்துக்கேற்ப சிந்தனைகளைக் கொண்ட அவரை ஈன்றெடுத்த பெற்றோர்களும் பெருமைக்குரியவர்களே.

தான் வாழும் காலத்தில் தனக்கும் தனது குடும்பத்திற்கும் தான் பிறந்த ஊருக்கும் சமூகத்திற்கும் பெருமை தரக்கூடிய வகையில் பிரயோசனமாக வாழ்வதே ஒருமனித சாதனைதான்.

"மகன்தந்தைக்கு ஆற்றும் உதவி இவன்தந்தை
என்னோற்றான் கொள்ளும் சொல்"

என்னும் வள்ளுவனின் வாக்கிற்குப் பொருந்துவதாக வாழ்ந்து; பெற்றோர்க்கும், உற்றார்க்கும், குடும்பத்தார்க்கும் பெருமை சேர்த்த அமரர் வி.செ. சுவாமிநாதன் அவர்களின் ஆத்மா சாந்தியடைவதாக.

அன்னாரின் பிரிவினால் துயரூறும் உறவினர்களும் அமைதி யடைவார்களாக என இறைவனைப் பிரார்த்திக்கின்றேன்.

சீ. ராங்கராசா
முன்னைநாள் பிரதம செயலாளரும்,
முன்னைநாள் ஆளுநரின் செயலாளரும்,
வடமாகாணம்.



"அடிமைகளின் குணமாகிய பொறாமையை முதலில் அழித்துவிடு"

"யிருக பலத்தால் அல்லாமல் ஆன்மிக பலத்தால் மட்டுமே எழுச்சி பெறமுடியும்"



குறிகாட்டியைத் தேடுகின்றோம்.

சுவாமி

நீ இன்று உயிருடன் இல்லை
எங்களிடம்
நீ விட்டுச் சென்ற,
மனிதப்பண்பு,
சிந்தனை மாண்பு,
திட்டமிடல் வாண்மை,
சொல்லாட்சி,
தீர்மானமெடுக்கும் திறன்,
நேர்மை, நேசிப்பு,
நேரம் தவறாமை,
நேர் நோக்கு,
எம்முடன் வாழும்....

சுவாமி

நீ ஒரு குறிகாட்டி,
நல்லதொரு முன் உதாரணம்,
சிறந்த நல்ல வழிகாட்டி,
நிர்வாகத்தினருக்கு
சுற்று நிருபங்கள், அறிவுறுத்தல்கள்,
விளக்கங்கள், பயிற்சிகள்,
பட்டறைகள், இவை மட்டும் போதாதவை.
மேல் நோக்கிப் பார்க்கக் குறிகாட்டிகள் அவசியம்.
நீ திட்டமிடல் அதிகாரிகளுக்கு நல்லதொரு
குறிகாட்டியாக வாழ்ந்து காட்டியுள்ளாய்.
அண்ணை என்று நீ என்னை விழிப்பாய்
நானும் தம்பியுள்ளான் அஞ்சான் என்று
உன் உறவை பணிச்சோவையில்
இறுக்கமாக்கிச் செயற்பட்டேன்.

உன் போன்றோர் இன்று எமக்கு வேண்டும்,
 அறிவு, திறமை,
 அனுபவம், நிறைந்தவர்கள்
 அருஞ்செல்வங்கள் அந்த வளங்கள்
 எம்மிடையே "பஞ்சமாகி" விட்டன
 உன் பிரிவு எல்லோருக்குமான இழப்பு
 உன்னைப் பிரிந்து துயருறும் உன்
 குடும்பத்தினருக்கு என் ஆறுதல் வார்த்தைகள்.

உன்னை நேசித்தவர்கள்,
 உறவு கொண்டோர்,
 சக ஊழியர்கள்,
 நண்பர்கள்,
 தோழர்கள் வாழும் வரை
 நீ - நிச்சயமான குறிகாட்டியே,
 குறிகாட்டி வழியைக் காட்டும்,
 பயணிக்காது. திசை தேடுவோர்
 குறிகாட்டியைப் பார்க்க வேண்டும்
 பல வகையில்...

உன் அண்ணன்
 சகபாடி,
 சுந்தரம் டி.வகலாலா.



"சுயநலமின்மை சுயநலம் என்பவற்றைத் தவிர கடவுளுக்குச் சாத்தானுக்கும்
 எவ்வித வேறுபாடும் இல்லை"

"நீ செய்த தவறுகளை வாழ்த்து. அவைகள் நீ அறியாமலே உனக்கு
 வழிகாட்டும் தெய்வங்களாக இருந்திருக்கின்றன"



சேவையால் உயர்ந்த மாமனிதர்

முன்னாள் செயலாளர் திரு. சுவாமிநாதன் அவர்களின் மறைவு தாங்கொணாக் கவலை அளிக்கிறது. பேராதனைப் பல்கலைக்கழகத்தில் படிக்கும்போதும், அதன் பின் அரச சேவையில் பணியாற்றும் போதும் எனது தொடர்பு அவருடன் 47 வருடங்கள் தொடர்ந்து நீடித்திருந்தது. இவருடன் பழகிய நாட்கள் இனிய, பசுமையான நாட்களாக என் மனக்கண் முன் நிழலாடுகின்றது.

வடக்குக் கிழக்கு மாகாணத்தின் அபிவிருத்திக்காக அமைச்சின் செயலாளராக, திட்டமிடல் அமுலாக்கலின் உயர் அதிகாரியாகக் கடமையாற்றி ஊழியர்களினதும், பொதுமக்களினதும் நன்மதிப்பைப் பெற்றவராவார். மிகச் சிறந்த மனிதப் பண்புகளைப் பெற்றிருந்த ஒரு அரச சேவையாளர். தன்னை முதன்மைப்படுத்தாது காரியங்களைச் சக ஊழியர்களின் ஒத்துழைப்புடன் செய்து முடிக்கும் ஆற்றல் கைவரப் பெற்றவர். அமைதியான ஆளுமையுடையவர். பழகுவதற்கு இனிமையானவர். மேன்மையான சபாவமுடையவர். அனைவராலும் நேசிக்கப்பட்டு மதிக்கப்பட்டவர். நீதிநெறி தவறாது ஒழுகுபவர். நேர்மை பிறழாதவர். இவருடன் உரையாடுபவர்கள் இவரது திறமை கண்டு மெச்சுவர். கடமை, கண்ணியம், கட்டுப்பாடு என்னும் உயரிய பண்புகளின் எடுத்துக்காட்டாக விளங்கியவர். கிளிநொச்சி, யாழ்ப்பாணம் ஆகிய மாவட்டங்களிலும், வடக்குக் கிழக்கு மாகாணத்திலும் பணியாற்றிப் பெரும் புகழ் பெற்றவர். கிளிநொச்சி, யாழ்ப்பாண மாவட்டங்களில் மேலதிக திட்டப் பணிப்பாளராகவும், புனர்வாழ்வு, புனரமைப்புத் திட்டப் பணிப்பாளராகவும் பணியாற்றிய போது மிகவும் கஷ்டமான காலகட்டத்தில், போர்க்காலச் சூழ்நிலையில் தனது கடமைகளைச் சீர்பெற முன்னெடுத்துச் செய்து பாதிக்கப்பட்ட மக்களின் பாராட்டுப் பெற்றவர். இவர் வடக்குக் கிழக்கு மாகாண புனர்வாழ்வு, சமூக சேவைகள், மகளிர் விவகாரம், கட்டடங்கள் அமைச்சின் செயலாளராகப் பணியாற்றிய போது போரினால்

பாதிக்கப்பட்டு எவ்வளவோ இன்னல்கள் மத்தியில் அவதியுற்ற மக்களுக்குப் பாராபட்சம் காட்டாமல் உறுதியுடன் செயலாற்றியவர். தனக்குத் தந்த கடமைகளை அர்ப்பணிப்புடன் செயலாற்றும் ஒரு கடின உழைப்பாளி. எந்த நேரத்திலும் சமூக விழுமியங்களுக்கு மதிப்புக் கொடுத்தவர். மானிடம் மாண்புற வழிகாட்டிய உத்தமர்.

பொருளாதாரப் பின்னணியில் நலிவுற்ற வறிய மக்களுக்கும், வாழ்வாதாரத்தை இழந்து தவித்த மக்களுக்கும் அவர்களுடைய வாழ்வு வளம் பெறத் தகுந்த புனர்வாழ்வுத் திட்டங்களை முன்னெடுத்தும் அமுல்படுத்தியும் மக்களின் நல்லாதரவைப் பெற்றவர். சிலர் புகழுடன் பிறப்பார்கள். சிலர் புகழுடன் வாழ்வார்கள். சிலர் புகழுடன் மறைவார்கள். இவர் புகழுடன் தோன்றி, புகழுடன் வாழ்ந்து, புகழுடன் மறைந்தவராவார். தனது நற்பண்பாலும், சேவையாலும் எல்லோர் மனங்களையும் கவர்ந்து, சான்றோனாய் வாழ்ந்து மடிந்த மாமனிதன் சுவாமிநாதன் அவர்களது ஆத்மா சாந்தியடைய எல்லாம்வல்ல பரம்பொருளை வேண்டுவதோடு, இவரது பிரிவால் ஆறாத துயரில் மூழ்கியிருக்கின்ற குடும்பத்தினருக்கு எங்கள் ஆழ்ந்த அனுதாபத்தைத் தெரிவித்துக்கொள்கின்றோம்.

ஓம் சாந்தி, சாந்தி, சாந்தி.

சொ. அமிர்தலிங்கம்,

தலைவர்,

வட மாகாண பொதுச்சேவை ஆணைக்குழு,
முன்னைநாள் வடக்குக் கீழக்கு மாகாண ஆளுநரின் செயலாளர்.



அன்பின் அணிகலன், பாசத்தின் உறைவிடம் எனது அன்பு நண்பன் அமரர் சுவாமிநாதன்

எனது அன்புக்கும் பாசத்திற்கும் மதிப்புக்குமுரிய நண்பனாக இருந்தவர் அமரர் சுவாமிநாதன். இவரை எல்லோரும் "சுவாமி" என்றே செல்லமாக அழைப்பார்கள். என்றுமே சுவாமி அவர்கள் அனைவரும் மதிக்கத்தக்கதாக வாழ்ந்து காட்டியவர்.

யானும் இவரும் முதல் இணைந்தது பல்கலைக்கழக வாழ்விலாகும். அன்றுதொட்டு அவர் அமரராகும் வரை பல வாழ்வியல் தடங்களில் இவருடன் இணைந்து பணியாற்றும் பேறு எனக்குக் கிடைத்தது. இது பெரும்பேறாகும். இவர் திட்டமிடல் சேவையில் இணைந்து கடுமையான உழைப்பால் உச்சியில் உயர்ந்து நின்ற உயரிய சிந்தனையாளர்.

இவர் எப்போதுமே சுவலையில்லாத மனிதராக இருந்து வந்தார். பல வாழ்வியல் சம்பந்தப்பட்ட கருத்துக்களைப் பல அறிஞர்களது வாழ்வியலின் மறுபக்க விடயங்களோடு நகைச்சுவையாக சுவைபடக்கூறும் பாங்கு அவருக்கே கைவந்த கலையாகும். இவரது கலந்துரையாடல்கள் அனைத்துமே என்றும் சுவையாகவும், உயரிய கருத்துக்களைக் கொண்டதாகவும், ஆர்வத்துடன் கேட்கக்கூடியதாகவும் இருக்கும். இதற்கு இவரது நூல்களை இடையறாது வாசிக்கும் வாசிப்புத்திறன்தான் காரணமாக இருந்ததையான் அறிவேன்.

குறிப்பாக இவர் ஆழமாகச் சமூகத்தை நேசித்தவர். குறிப்பாக எப்போதும் ஏழை, எளிய மக்களை நேசித்தார். ஏழை எளிய மக்களது வாழ்வுயர பலமான அடக்குமுறைகளுக்கு எதிராக குரல்கொடுத்துப் போராடி வெற்றி கண்ட பெரியவர். இவர் கிளிநொச்சியில் வேலை செய்த காலப்பகுதியில் மத்திய வகுப்பு விவசாயிகளுக்குக் கூடிய சிறுபோக நீர்ப்பங்கும் குடியேற்ற விவசாயிகளுக்கு ஒரு ஏக்கர் பங்கும் கொடுக்கும் நிலையை மாற்ற வேண்டும். ஆளுக்குப் பங்கே தவிர பெருநிலத்துக்கல்ல என்ற

கோரிக்கையை வைத்துச் சகலரிடமும் பேசி சகலருக்கும் ஒரேயளவு பங்கு கிடைக்க வழிசமைத்ததை யான் அறிவேன். சமூக நலனுக்காகத் தனது அறிவு ஆற்றலைப் பிரயோகித்தவர்.

இவரது வாழ்வியலில் பல்வேறு நெருக்கடிகளைச் சந்தித்த போதெல்லாம் அனைத்தையும் தனது சிந்தனையால் வென்றவர். இடப்பெயர்வின் போது கிளிநொச்சிக்கு வந்து சொல்லொணாத் துன்பத்தினை அனுபவித்த போதும் கலங்காது பணி செய்தவர்.

இவரை இழந்து ஆறாத்துயரில் ஆழ்ந்திருக்கும் இவரது அருமைத் துணைவியார், குழந்தைகள், உறவினர்கள் அனைவருக்கும் எனது குடும்பத்தாரது ஆழ்ந்த அனுதாபத்தைத் தெரிவிப்பதுடன், அவரது ஆத்மா எல்லாம்வல்ல உருத்திர புரீஸ்வரப் பெருமானது பாதத்தில் இரண்டறக் கலந்து நித்திய வாழ்வு பெற உருத்திரபுரீசுவரனை வேண்டி நிற்கின்றேன்.

தி. இராசநாயகம்,
முன்னாள் அரசாங்க அதிபர் - கிளிநொச்சி,
தலைவர் - மகாதேவா ஆச்சிரமச் சைவச் சிறுவர் இல்லம் - கிளிநொச்சி.



"அன்பின் மூலம் செய்யப்படும் ஒவ்வொரு செயலும் ஆனந்தத்தைக் கொண்டு வந்து தந்தே தீரும்"

"உங்களால் யாருக்கும் உதவி செய்ய முடியாது. மாறாகச் சேவைதான் செய்ய முடியும்"



திட்டமிடல் சேவைக்குப் பேரிழப்பு

இலங்கை திட்டமிடல் சேவையின் ஓர் புகழ்பூத்த மூத்த திட்டமிடல் அதிகாரியாகப் பிரகாசித்த அமரர் சுவாமிநாதன் அவர்கள் இன்று எம்முடன் இல்லை. தனது சேவைக்காலத்தில் தனது அளப்பரிய பணியால் எமது பிரதேசத்திற்குப் பெருமை தேடித்தந்த ஒரு பெருமகனை இழந்திருக்கிறோம்.

அவரது பணிக்காலம் மிகவும் முக்கியத்துவம் வாய்ந்தது. கடந்த முப்பது வருடகால யுத்தத்தால் சின்னாபின்னமான வடக்கு-கிழக்கு மாகாணங்களை மீளக் கட்டியெழுப்பும் பாரிய புனிதப் பணியில் திட்டமிடல் அதிகாரியாகத் தனது சிறப்பான அளப்பரிய பங்களிப்பை வழங்கியிருந்தார். பல்வேறு இன்னல்கள், நெருக்கடிகள் மத்தியில் அவர் ஆற்றிய பணி என்றென்றும் நன்றியுடன் நினைவு கூரப்படும். கடமை என்பதற்கு அப்பால் சென்று இந்த மாகாணங்களை மீளக் கட்டியெழுப்பும் பணியைத் தார்மீக உணர்வுடன் நிறைவேற்றினார்.

இவரது பிரிவு இலங்கை திட்டமிடல் சேவைக்கு ஒரு பேரிழப்பு. எமது பிரதேசம் புகழ்பூத்த ஒரு மூத்த புதல்வனை இழந்திருக்கிறது. அவரது பிரிவுத் துயரில் வாடும் அவரது குடும்பத்தினர், உற்றார், உறவினர், நண்பர்கள் அனைவருக்கும் எமது ஆழ்ந்த அனுதாபங்களைப் பகிர்ந்து கொள்கின்றோம். அவரது ஆத்மா சாந்தியடைய இறைவனை இறைஞ்சி நிற்கின்றோம்.

வைத்திய கலாநிதி ஆ. கேதீஸ்வரன்
பிராந்திய சுகாதார சேவைகள் பணிப்பாளர்,
யாழ்ப்பாணம்.

வையத்துள் வாழ்வாங்கு வாழ்பவன் வானுறையும் தெய்வத்துள் வைக்கப் படும்

"தோன்றின் புகழொடு தோன்றுக அஃதிலார் தோன்றலின் தோன்றாமை நன்று" என்கின்ற வள்ளுவரின் வாக்குக்கமைய இவ்வையகத்தில் வாழ்ந்த மகான் அமரர் திரு செவ்வந்திநாதக் குருக்கள் சுவாமிநாதன் அவர்கள். அலுவலக முறைமைகளுக்குள் மட்டுமே தன்னை ஒடுக்கி விடாது பரந்த எண்ணத்தில் சமூகத்தின் பக்கமும் தனது பார்வையைச் செலுத்தியவர் அமரர் அவர்கள். வடக்கு கிழக்கு மாகாணத்தில் பல்வேறு உயர் பதவிகளை வகித்தபோதும், எளிமையாக எல்லோரிடமும் அன்பாகப் பழகுகின்ற சபாவம் கொண்ட அமரர் அவர்களின் இழப்பானது ஈடு இணையில்லா இழப்பாகும். அரச சேவையில் திட்டமிடல் துறையில் பல முன்னெடுப்புக்களை மேற்கொண்டு மாகாண, மத்திய மற்றும் மாவட்ட ரீதியில் தன்னை அர்ப்பணித்துப் பணியாற்றியவர். நேர்மை, அன்பு, நடுநிலை மற்றும் கடின உழைப்பு என்பன இவரிடம் மறக்க முடியாதவை. நான் இவ்வாழ்க்கையில் இணைந்த போது என்னை முதல் வாழ்த்திய வராகவும் மனங்கள் சோர்வுற்ற வேளைகளில் எல்லாம் எம்மை உற்சாகப்படுத்தி உலகத்தின் ஒருங்கோடு எம்மை வாழப் பழக்கிய பெருமனிதன். அமரர் அவர்கள் வாழ்ந்த முறைமை இன்றைய இளம் சந்ததியினருக்கு ஓர் சிறந்த வழிகாட்டலாகும். தனது தொழில்சார் பணிகளை எவ்வாறு நேசித்தாரோ அதே அளவிற்குத் தனது குடும்பத்தாரிடமும் மிகவும் அன்புள்ளவராக இருந்தமை சிறப்பம்சமாகும். இதற்குச் சிறந்த எடுத்துக்காட்டாக அவரின் பிள்ளைகள் யாவரும் இன்று சமூகத்தில் நல்ல நிலைமைக்கு அமரர் அவர்களால் உருவாக்கப்பட்டிருப்பதைக் காண முடிகின்றது.

இவரின் பிரிவால் துயருற்றிருக்கும் குடும்பத்தாருக்கு ஆழ்ந்த அனுதாபங்களைத் தெரிவித்துக்கொள்வதோடு அன்னாரின் ஆத்மா ஈடேற்றத்திற்காகப் பிரார்த்திக்கின்றேன்.

ஓம் சாந்தி

கி. இளங்கோவன்
ஆளுநரின் செயலாளர்,
வடக்கு மாகாணம்.

மனித நேயம் மிக்கவர்

"வையத்துள் வாழ்வாங்கு வாழ்பவன் வானுறையும் தெய்வத்துள் வைக்கப் படும் என்ற வள்ளுவர் வாக்குக்கிணங்க திரு.செ.சுவாமிநாதன் அவர்கள் இப்பூமியிலே அவதரித்து எல்லோரின் மனதிலும் சிறப்பான இடத்தைப் பிடித்துள்ளார். அரச துறையில் நீண்ட காலம் பணியாற்றி திட்டமிடலில் அதி உயர் பதவியினைப் பெற்றுத் தன்னுடைய சேவைக் காலத்தின் போது பல சிறந்த அரச அலுவலர்களை உருவாக்கிய பெருமை அவரைச்சாரும்.

உதவித் திட்டமிடல் அதிகாரியாக, மாவட்டப் பிரதித் திட்டமிடல் பணிப்பாளராக யாழ்ப்பாணம், கிளிநொச்சி, வவுனியா மாவட்டங்களில் சிறப்பாக கடமையாற்றி பல்வேறு அபிவிருத்தித் திட்டங்களைத் தன்னுடைய காலப்பகுதியில் நிறைவேற்றுவதற்கு அர்ப்பணிப்பான சேவையும் பங்களிப்பும் காரணமாக அமைந்துள்ளது. நான் வவுனியா மாவட்டத்தில் கடமையாற்றிய போது திரு. சுவாமிநாதன் அவர்களின் அறிமுகம் எனக்குக் கிடைத்தது. அவரைச் சந்திக்கின்ற போதெல்லாம் புதிய உத்வேகத்துடனும் நம்பிக்கையுடனும் கருத்துப் பொதிந்த அவரது நகைச்சுவை உரையாடல்கள் எமக்குப் புத்துணர்வினையும் உற்சாகத்தினையும் அளிப்பனவாக இருந்தது. அரச சேவையை நாம் முன்னெடுக்க வேண்டிய விதம் தொடர்பான அவரது ஆழமான அறிவுரைகள் எமக்குச் சரியான பாதையினைக் காட்டி நின்றதுடன் நேர்வழியில் உயர்வடையலாம் என்ற தத்துவத்தினை உறுதிப்படுத்துவதாக இருந்தது.

வடகிழக்கு மாகாண சபையின் திட்டமிடல் பிரதிப் பிரதம செயலாளராகவும் புனர்வாழ்வமைச்சின் செயலாளராகவும் உயர்ந்த பதவியினை வகித்தமை குறிப்பிடத்தக்கதாகும். மக்களிடையே இருக்க வேண்டிய சமூக விழுமியங்கள், எமது பண்பாடுகள், மரபுகள் என்பவற்றை மிகவும் ஆழமாக அனுசரித்து வந்ததுடன் ஏனையவர்களும் அவற்றினைப் பின்பற்ற வேண்டும் என்ற விருப்புடன் செயற்பட்டு வந்தவர் திருவாளர் சுவாமிநாதன் ஆவார்.

ஒரு மனிதனின் வாழ்வின் பெருமை அவரது சந்ததியின் உயர்வில் இருந்து தான் அறிந்து கொள்ளமுடியும். அவ்வகையில் எமது சமூகத்துக்குப் பணியாற்றக் கூடிய நேர்மனப்பாங்கினை உடைய நல்ல பிள்ளைகளைப் பெற்றிருப்பது அவர் செய்த தவப்பயனாகும்.

கரணவாய் கிழக்குக் கிராமம் மீள் எழுச்சித்திட்டத்தின் கீழ் தெரிவு செய்யப்பட்ட போது அக்கிராமத்துக்குத் தலைமை தாங்கி அவ்வேலைத் திட்டங்களைச் சிறப்பான முறையிலே முன்னெடுத்துக் கிராம மட்ட அமைப்புகளுக்குச் சரியான வழிகாட்டல்களையும் பொறுப்புணர்வினையும் ஏற்படுத்தி அவ்வேலைகளை மிகவும் வெற்றிகரமாக நிறைவேற்றிய பெருமை அவரையே சாரும்.

நான் கரவெட்டிப் பிரதேச செயலகத்தில் கடமையாற்றிய போது எமது செயலகத்தின் செயற்பாடுகளுக்கு ஊக்கமளித்து உற்சாகமளித்து ஆலோசனைகள் வழங்கி எமது பெருமைகளிலும் வெற்றிகளிலும் பங்காளியாகி எம்மை தட்டிக் கொடுத்ததை என்றும் மறக்க முடியாது. என்னைக் காணும் வேளையெல்லாம் மேலும் உயர்ந்த பதவிகளுக்குச் செல்ல வேண்டும். மாகாணசபை வெற்றிடங்கள் ஏற்படும் போது அங்கு நீங்கள் சென்று கடமையாற்ற வேண்டுமென்று என்னை ஊக்கப்படுத்தியமையை நான் என்றும் மறக்க முடியாது.

அமரர் சுவாமிநாதன் அவர்கள் அறிவுச்செல்வம், பொருட்செல்வம், மக்கட்செல்வம் போன்ற செல்வங்களைப் பெற்றுப் பேரோடும் புகழோடும் மாறாத கீர்த்தியுடனும் உயர்ந்த தகை சார் பேரரறிஞர்களின் தொடர்புகளுடனும் வையத்துள் வாழ்வாங்கு வாழ்ந்து இறைவனடி சேர்ந்துள்ளார். அவரது ஆத்மா சாந்தியடைய எல்லாம் வல்ல இறைவனைப் பிரார்த்திப்பதுடன் அவரின் மனைவி, பிள்ளைகள் குடும்ப உறுப்பினருக்கு எல்லாம் வல்ல இறைவன் அமைதியினையும் சாந்தியினையும் வழங்க வேண்டிப் பிரார்த்திக்கின்றேன்.

சி. சத்தியசீலன்,

செயலாளர்,

வடமாகாண கல்வி பண்பாட்டு அலுவல்கள்,

விளையாட்டுத்துறை அமைச்சு.

நட்பின் இலக்கண புருஷர்

இனிய நண்பர் திரு. வி. செ. சுவாமிநாதன் இன்று எம் மத்தியில் இல்லையென நினைக்கும் பொழுது நெஞ்சம் திக் என்று இருக்கின்றது. இயற்கையின் நியதியிலிருந்து யாரும் விடுபட முடியாது என்பதை உணர்ந்த போதிலும் பேதைமனம் சஞ்சல மடைகிறது.

1965 ஆம் ஆண்டு காலப்பகுதியில் பல்கலைக்கழகத்தில் ஆரம்பித்த நட்பு இறுதிவரை தொடர்ந்தது. பல்வேறு காலகட்டங்களில், பல்வேறு இடங்களிலிருந்தபோதும் இனிமையான தொடர்புகள், குடும்பநல விசாரிப்புகள் இருந்து கொண்டே இருந்தன. அறிவுத் தேடலில் எம்மிடையே நெருக்கமான பிணைப்புக்கள் இருந்தன. நாட்டு நடப்புகள் தொழில்சார் நடவடிக்கைகள் சமூக நலன் சார் விடயங்கள் எமது சம்பாசனைக்குரிய கருப்பொருட்களாக இருக்கும். உயர் பதவியிலிருந்தமையால் தனக்குக் கிடைக்கும் அறிக்கைகள், புத்தகங்கள், இன்னோரன்ன விடயங்கள் தனக்குக் கிடைக்கும் பொழுது எனக்கும் ஒரு பிரதி அனுப்பிவைப்பதுடன், அவைபற்றிய, குறிப்பினையும் எழுதுவதுடன், எனது கருத்தினையும் கேட்பார். கருத்து முரண்பாடுகள் இது தொடர்பில் இருப்பினும் அவை ஜீரணிக்கப்பட்டு விடும்.

'தீதும் நன்றும் பிறர்தர வரா' என்னும் முதுமொழியை அவர் அடிக்கடி கூறுவார். சைவத்தையும், சமய விழுமியங்களையும் பேணிப்பாதுகாத்து வந்த வேதாரணிய பரம்பரையில் பிறந்தவராயினும் தமது வாழ்க்கை வழியினை அப்பரம்பரையிலிருந்து விலகி தனது வாழ்க்கையில் வெற்றி கண்டவர்.

இவரது தந்தையாருடன் எமது குடும்பத்தவர்க்கு நீண்டகாலத்துத் தொடர்பு உண்டு. அவரின்பின் இவரது சகோதரன் திருஞானசம்பந்தக்குருக்கள் எங்கள் குடும்பத்துடன் நற் தொடர்பு களைப் பேணிவந்தார். இலங்கைத் திட்டமிடல்

சேவையின் ஒரு முக்கிய அங்கத்தவராகத் திகழ்ந்த இவர் பிறசேவையைச் சேர்ந்தவர்களுக்குச் சமனாகத் திட்டமிடல் சேவையின் சிறப்பியல்பு களைப் பேணிப்பாதுகாப்பதிலும் நிலைநிறுத்துவதிலும் தீரமுடன் தன்னை ஈடுபடுத்திக் கொண்டவர். துறைசார் விடயங்களைத் தெளிவாகவும் விளக்கமாகவும் சொல்வதிலும், நடைமுறைப் படுத்துவதிலும் கைதேர்ந்தவர். பதவி வேறுபாடின்றி தன்னை அணுகியவர் களுக்குத் தன்னால் முடிந்த உதவிகளை மனங்கோணாமல் செய்துள்ளமையும் விசேடமாகக் குறிப்பிடத்தக்கது.

அன்னாரது ஆத்மா சாந்தியடையப் பிரார்த்திக்கின்றேன்.

39, சப்பல் வீதி,
யாழ்ப்பாணம்.

நா. சிவபாதசுந்தரம்,
ஓய்வு பெற்ற பிரதிப் பணிப்பாளர், திட்டமிடல்.



"உனக்குத் தேவையான எல்லா வலிமையும் உதவியும் உனக்குள்ளேயே உள்ளன.

"தூய்மையாக இருப்பதும் மற்றவர்களிற்கு நன்மை செய்வதும் தான் எல்லா வழிபாடுகளினதும் சாரமாகும்."



மறைந்தும் மறையாத மா மனிதர்...

இப் பூவுலகில் பலர் ஜனனிப்பதும் மரணிப்பதும் இயல்பானது. எனினும் இவ்வையகத்தில் வாழ்ந்து மரணித்த சிலரது இழப்புக்கள் ஈடிணையில்லா இழப்பாகிவிடுகின்றது. இந்த வகையில் செவ்வந்திநாதக்குருக்கள் சுவாமிநாதன் அவர்கள் இப்பூவுலகத்தைவிட்டு மறைந்தமை எமக்கெல்லாம் தாங்கொணாத் துயரத்தை ஏற்படுத்தியுள்ளது. ஒரு மனிதன் வாழ்ந்த போதும் மரணித்த பின்பும் அவர் செய்த நற்காரியங்கள், நற்சிந்தனைகள் என்றும் எமது நினைவை விட்டு நீங்காது நிலைத்து நிற்கின்றது.

அமரர் செவ்வந்திநாதக்குருக்கள் சுவாமிநாதன் அவர்கள் தொழில் சார்ந்த ரீதியில் மட்டுமன்றி சமூகத்துடனும் தன்னை ஈடுபடுத்திச் செயலாற்றுவதில் முன் நின்று உழைத்தவர் என்றால் அது மிகையாகாது. புன்முறுவல் பூத்த இனிய வதனத்துடன் எல்லோருடனும் மிக அன்பாகப் பழகுவது மட்டுமன்றி பல்வேறு உதவிகளையும் தேவை ஏற்படுமிடத்து முன் நின்று வழங்குவதும் இவருக்கே உரித்தான இயல்பான பண்பாகும். கள்ளம் கபடமற்ற வெள்ளைமனத்தையுடைய இவர் மற்றவர்களுக்கு எல்லாம் ஓர் உதாரண புருஷராக விளங்கியவர்.

அரச சேவையில் 30 வருடங்களுக்கு மேலாகத் தன்னை இணைத்துக்கொண்டு திட்டமிடல் துறையில் தனக்கென சில சிறப்பியல்புகளை வகுத்துச் செயலாற்றியவர்.

தேசிய மட்டத் திட்டமிடல், மாகாணமட்டத் திட்டமிடல் மற்றும் மாவட்ட மட்டத் திட்டமிடல் எனப் பல்வேறு திட்டமிடல் பரிணாமங்களில் தன்னை ஈடுபடுத்தித் திட்டமிடல் செயல்முறையை ஸ்தாபிப்பதற்கு முன் நின்று உழைத்தவர். பிரதி திட்டமிடல் பணிப்பாளர், திட்டமிடல் பணிப்பாளர், மாகாண முகாமைத்துவ அபிவிருத்திப் பயிற்சி திணைக்களப் பணிப்பாளர், மாகாண பிரதிப் பிரதம செயலாளர் - திட்டமிடல், புனர்வாழ்வு

புனரமைப்பு அமைச்சின் செயலாளர் எனப் பல உயரிய பதவிகளை வகுத்துச் சேவையாற்றியமையையும் இவரின் திறமைக்கு ஒரு எடுத்துக்காட்டாகும். இவரின் வழிகாட்டலில் பணியாற்றிய பலர் இன்று பல உயர் பதவிகளை வடக்கு கிழக்கு மாகாணங்களில் வகித்து முன்னணியில் இருப்பது இவரின் வழிகாட்டலுக்குக் கிடைத்த மாபெரும் வெற்றியாகும்.

இவ்வையகத்தில் ஒரு சிறந்த உதாரண புருஷராக வாழ்ந்த அமரர் சுவாமிநாதன் அவர்கள் பல சீரிய பண்புகளைத் தன்னகத்தே கொண்டிருந்தார். அதாவது மனிதாபிமானம் மிக்க ஒரு மனிதராக, நடுநிலை வகிக்கும் பண்பாளராக, உதவி என்று கேட்டு வந்தவர்களுக்குத் தன்னாலான உதவிகளை வழங்கிய வராக, அதீத தெய்வீக இறை உணர்வு கொண்டவராக, ஏழைகளிடம் இரக்க சுபாவம் கொண்டவராக, எல்லா மனிதர்களிடமும் சகஜமாகப் பழகும் நல்லுறவாளராக மற்றும் சிறந்த சமூக சேவையாளர் என்கின்ற பல்வேறு நற்பண்புகளைத் தன்னகத்தே கொண்டு வாழ்ந்த பெருமை அமரரையே சாரும்.

"வையத்துள் வாழ்வாங்கு வாழ்பவன் வானுறையும்
தெய்வத்துள் வைக்கப் படும்"

என்கின்ற வள்ளுவரின் வாக்குக்கு உயிரோட்டம் கொடுத்த அமரர் அவர்கள் இவ்வையகத்தில் வாழவேண்டிய முறைப்படி வாழ்ந்து மற்றவர்களுக்கு எல்லாம் முன்மாதிரியாகத் திகழ்ந்தவர், இன்று எம்மிடம் இல்லையே என்கின்ற பொழுது எம் நெஞ்சம் எல்லாம் கனக்கின்றது.

அன்னாரின் பிரிவால் துயருற்றிருக்கும் குடும்பத்தாருக்கு எமது ஆழ்ந்த அனுதாபங்களைத் தெரிவிப்பதுடன், அன்னாரின் ஆத்மா ஆனைமுகனின் அடிசேர எல்லாம்வல்ல இறைவனை வேண்டுகின்றோம்.

ஓம் சாந்தி, சாந்தி, சாந்தி.

இரங்கநாதன் உமாகாந்தன்
பிரதீப் பிரதம செயலாளர் - திட்டமிடல்,
திட்டமிடல் செயலகம், வடமாகாணம்.

வாழ்வாங்கு வாழ்ந்து வான் உறைந்த தெய்வம்

"வையத்துள் வாழ்வாங்கு வாழ்பவன் வானுறையும்
தெய்வத்துள் வைக்கப்படும்"

என்ற வள்ளுவனின் பொய்யாமொழிக்கமைய கல்வி கேள்விகளில் சிறந்து, வையகத்தில் வாழ்ந்து வந்த திருவாளர் விஸ்வநாதக் குருக்கள் செவ்வந்திநாதக்குருக்கள் சுவாமிநாதன் அவர்களின் அமரத்துவம் குறித்து எண்ணும்போது கல்வித்துறையில் அவர் அடைந்த முன்னேற்றம், தனது பிள்ளைகளைத் தன்னைப் போலவே கல்வி கேள்விகளில் சிறப்படையச் செய்து

"தந்தை மகற்கு ஆற்றும் நன்றி அவையத்து
முந்தி யிருக்கச் செயல்"

என்ற குறள்நெறிக்கு உதாரணமாக விளங்கியமை முதலியன ஞாபகத்திற்கு வருகிறது. வி. செவ்வந்திநாதக்குருக்கள் மரகதவல்லி அம்மா தம்பதிகளின் புதல்வராக 1946 ஆம் ஆண்டு ஆவணி மாதம் 26 ஆம் திகதி கரணவாயில் பிறந்த இவர் தனது ஆரம்பக்கல்வியை கரணவாய் வேதாரணியேஸ்வர வித்தியாலயத் திலும், இரண்டாம் நிலைக் கல்வியை கரவெட்டி விக்னேஸ்வராக் கல்லூரியிலும், உயர் கல்வியை பேராதனைப் பல்கலைக் கழகத்திலும் பெற்று பொருளாதார சிறப்புப்பட்ட தாரியாக வெளிவந்தார்.

கரவெட்டி விக்னேஸ்வராக் கல்லூரியில் தொண்டர் ஆசிரியராக தனது தொழிலை ஆரம்பித்த இவர் தனது தொழிலில் படிப்படியாக உயர்ந்து வடக்குக் கிழக்கு மாகாணசபை புனர் வாழ்வு புனரமைப்பு அமைச்சின் செயலாளர் பதவி வரை உயர்ந்தார். இவரது அடியை ஒற்றி இவரது மூன்று புத்திரச் செல்வங்களில் மூத்த மகள் சுமங்கலி இராஜேஸ் வடமராட்சி பிராந்திய சபையில் முகாமைத்துவ உதவியாளராகவும், இரண்டாவது மகளான திருமதி அபிராமி பார்த்தீபன் மல்லாவி வலயக் கல்வி அலுவலகத்தில் பிரதிக் கல்விப்பணிப்பாளராகவும், கணக்கியல் துறையில் இலண்டன் பட்டதாரியாகிய இவரது ஏக

புத்திரன் திரு சு. விஸ்வபாரதி சேவாலங்கா நிறுவனத்தில் உதவிக் கணக்காளராகவும் சிறப்புடன் கடமையாற்றி வருகிறார்கள்.

எப்படியும் வாழலாம் என்ற மனப்பான்மை பரவலாக உள்ள இந்தக் காலகட்டத்தில் இப்படித்தான் வாழவேண்டும் என்ற குறிக்கோளுடன் வாழ்ந்த அமரர் காலமெல்லாம் எம் சிந்தனையில் குடிகொண்டு இருப்பார் என்பது திண்ணம்.

பிறந்தவர் ஒவ்வொருவரும் ஒருகாலத்தில் இறப்பது உறுதி என்பது உலக நியதி. இந்த நியதிக்கமைய ஏறத்தாழ 66 ஆண்டுகள் எம்முடன் வாழ்ந்த அமரரின் வழிநின்று அவரது அபிலாசைகளை நிறைவேற்றுவதே மறைந்த அப்பெருமகனாருக்கு நாம் ஆற்றக்கூடிய கைமாறாகும்.

"வையகத்தில் பிறப்புளதேல் இறப்பும் உண்டு
மாற்றரிய விதி இது"

தீரு. மு. செ. சரவணபவ
ஆணையாளர்,
யாழ். மாநகர சபை.



"தீமை செய்பவன் தனக்கும் மற்றவர்களுக்கும் தீமை செய்கிறான்,
நன்மை செய்பவன் தனக்கும் பிறர்க்கும் நன்மையே செய்கிறான்.

"உடலும் உள்ளமும் தூய்மையின்றி கோயிலுக்கு போவதும் இறைவன்
வழிபடுவதும் பயனற்றதாகும்."



ஐயா ஓர் நடமாடும் பல்கலைக்கழகம்

வையத்துள் வாழ்வாங்கு வாழ்ந்த சிறப்புமிக்கப் பெரியோர்களில் அமரர் சுவாமிநாதனும் ஒருவரே. சிறந்த கல்வியாளன், மொழிப்புலமையாளன், சமூகத்தொண்டன், சமய சீலன், சிறந்த நகைச்சுவை உணர்வாளன். மொத்தத்தில் ஐயா ஓர் நடமாடும் பல்கலைக்கழகம்.

அமரர் சுவாமிநாதன் தன்னலம் கருதாது என்றும் பிறர் நலனுக்காகவும், முன்னேற்றத்திற்காகவும் பாடுபட்ட பெருந்தகை. அவர் இழப்பு குடும்பத்தினருக்கும் மட்டுமல்ல அவரை அறிந்த, தெரிந்த ஒவ்வொருவருக்கும் ஏற்பட்ட பேரிழப்பாகும்.

நூல்களை வாசிப்பதிலும், சேகரிப்பதிலும் அவருக்கு நிகர் அவரே. அன்னாரது இல்லத்தில் ஓர் அறை நூலகமாகவே பயன்படுத்தப்படுகிறது. அவரால் சேகரித்துப் பாதுகாக்கப்பட்ட நூல்கள் விலை மதிக்க முடியாதவை. அண்மையில் அன்னார் சுகவீனமுற்றிருந்த வேளை அவரைப் பார்க்க அவர் இல்லம் சென்றபோது அன்னாருடைய மகன் தனது தந்தையாரால் பத்திரிகையிலும், சஞ்சிகைகளிலும் வந்த முக்கிய அறிவியல் செய்திகளைத் தொகுத்து, அவற்றைக் கோவையிலிட்டு பக்குவப்படுத்தி வைத்திருந்ததைக் காட்டினார். இன்னும் பல தொகுப்புக்களைத் தனது சிறிய தந்தையாரிடம் கொடுத்துப் பயனுள்ளதாக்கியதையும் கூறினார். இவற்றையெல்லாம் பார்க்கின்றபோது அன்னார் தனக்கன்றி சமூகத்திற்கு உதவும் வகையில் அறிவுசார் பொக்கிசங்களைப் பேணிக்காத்துப் பயனுடையதாக்கியுள்ளமை தெளிவாகின்றது.

அன்னாரது பேரிழப்பால் துயருற்றிருக்கும் குடும்பத்தினருக்கும், சமூகத்தினருக்கும் ஆறுதல் அளிக்கவும், அன்னாரது ஆத்மா சாந்தியடையவும் இறைவனைப் பிரார்த்திக்கின்றேன்.

ஓம் சாந்தி , சாந்தி, சாந்தி

கி. வரதீஸ்வரன்,
பிரதேச செயலாளர்,
பிரதேச செயலகம், கரவெட்டி.

இலங்கை திட்டமிடல் சேவைக்குப் பெருமை சேர்த்த அமரர் வி. செ. சுவாமிநாதன்

இலங்கை திட்டமிடல் சேவையைச் சேர்ந்த அமரர் திரு. வி. செ. சுவாமிநாதன் அவர்கள் யாழ். மாவட்டத் திட்டமிடற் பணிப்பாளராக இருந்த காலப்பகுதியிலும், வடக்கு-கிழக்கு மாகாணப் பிரதி பிரதம செயலாளராக (திட்டமிடல்) இருந்த காலப்பகுதியிலும் அப் பதவிகட்குப் பெருமை சேர்த்த ஒருவராவார். அவரால் இப் பதவிகள் மேன்மேலும் பெருமை பெற்றன. மாவட்ட, மாகாணத் திட்டமிடற் பணியினை வெகுசிறப்பாக அவர் நிறைவேற்றியிருந்தார். யாழ். மாவட்டத்தில் அவர் பணியாற்றிய காலப்பகுதியில் மாவட்டத்தின் அபிவிருத்திக்காகத் தம்மை அர்ப்பணித்துச் செயற்பட்டதோடு, திட்டங்களை முன்னுரிமைப்படுத்தி அவற்றை நடைமுறைப் படுத்துவதிலும் அயராது உழைத்தவராவார். மேலும், அவர் இலங்கைத் திட்டமிடற் சேவையின் விசேட தரத்தைச் சேர்ந்த ஓர் அதிகாரியுமாவார்.

அவருடன் கதைத்துக்கொண்டிருந்தால் பொழுதுபோவதே தெரியாது புன்னகையுடன் காணப்படும் அவர் எல்லோருடனும் அன்புடனும் ஆதரவுடனும் பழகிய ஒருவராவார்.

காலத்திற்கு முந்திய அவரது மறைவு மனதை உருக்குவ தொன்றாகும். ஈடுசெய்யமுடியாத பேரிழப்பு அது. அன்னாரின் ஆத்மா சாந்தியடைய இறைவனைப் பிரார்த்திப்பதோடு, அவர்தம் பிரிவால் துயருறும் அன்னாரின் குடும்பத்தினர்க்கு எம் ஆழ்ந்த அனுதாபங்களைத் தெரிவித்துக்கொள்கின்றோம்.

செல்வமுத்து ஸ்ரீநீவாஸன்
மேலதிக அரசாங்க அதிபர்,
மேலதிக மாவட்டச் செயலாளர்,
கிளிநொச்சி மாவட்டம்.

என்றும் இனியவர்

"நெருநல் உள்ளொருவன் இன்று இல்லை என்னும்
பெருமை உடைத்து இவ்வலகு"

அமரர் சுவாமிநாதனை நினைத்துத் தான் வள்ளுவர் இதனைத் தந்தாரோ அறியேன். அமரர் அவர்கட்கு இக்குறள் முற்றிலும் பொருந்தும். நேரிய நடை, கூர்மையான சிந்தனை, மற்றோரைக் கவர்ந்து இழுக்கும் கண்கள், என்றென்றும் புன்னகை பூத்த முகம், பிறரை மதிக்கும் பண்பு, மண்பற்று இவை அன்னாரின் குணாதிசயங்கள்.

தன்னைப் பெற்று எடுத்த தாய், தந்தைக்கு மேலாகத் தன்னை வளர்த்த கல்லூரித் தாயைப் போற்றும் நற் பண்பு, உற்றார், உறவுகளை மட்டுமன்றி மற்றோரையும் உயர்த்திவிடும் நல் எண்ணம், எவரையும் தனது பேச்சு ஆற்றலால் கவரும் சொல் ஆட்சி, தமிழ் அன்றி ஆங்கிலத்திலும் சிலேடையாகப் பேசி எல்லோரையும் சிரிக்க வைக்கும் வல்லமை. சிறந்த படைப்பாற்றல் என்று சொல்லிக்கொண்டே போகலாம். அவர் ஓர் வல்லமை சொல்ல வல்லன் என்பேன்.

"பணியுமாம் என்றும் பெருமை சிறுமை
அணியுமாம் தன்னை வியந்து"

எனும் கூற்றுக்கு அமைய வாழ்ந்தவர். அரசு நிர்வாகத்தில் படிப்படியாகப் புல பதவிகளை வகித்து பதவிக்கும் மண்ணுக்கும் பெருமை சேர்த்த நிர்வாகி அவர். என்றென்றும் நட்புகட்கு ஆலோசனை சொல்பவர். எப்போதும் தொலைபேசியில் என்னுடன் உரையாடும் போது "தம்பி சிவா பாடசாலையும் வளர வேண்டும், உமக்கு ஒரு குடும்பம் உண்டு என்பதையும் மறக்கக்கூடாது" என்று அறிவு ஊட்டிய பண்பாளன் அமரர் அவர்கள்.

கல்லூரிப் பற்றுக்கு நிகர் அவரே. வளர்த்த கல்லூரியினை எந்த உயர்பதவிக்குச் சென்றபோதும் மறந்ததில்லை. தனது பிள்ளைகள் அனைவரையும் கல்லூரிக்கு வழங்கியது

மாத்திரமன்றி இல்லாளையும் புகழ்பூத்த பொருளியல் ஆசிரியையாகக் கல்லூரிக்குத் தந்து கல்லூரிப் பழைய மாணவர் சங்கத்தின் சிற்பியாக, போஷகராகச் செயற்பட்டு கல்லூரியை வளர்த்து பெருமை கண்டவர். மனைவியைக் கல்லூரிக்குத் தந்து சிலேடையாக அமரர் கூறிய வார்த்தைகள் உம்மால் கல்லூரி பெருமை அடையவேண்டும் ஒழிய கல்லூரியால் நீர் பெருமை அடையக்கூடாது என்ற வார்த்தைகள் இன்றும் நினைவுக்கு வருகிறது.

எமது பிரதேசம் யுத்த சூழ்நிலையில் மூழ்கியிருந்த போதும், கல்லூரி பிரதான மண்டபத்துக்கு மேடை அமைத்துத் தந்த பாதுகாவலன் ஆவார். எமது ஆரம்பப் பாடசாலை புதிதாக ஆரம்பித்த தினத்தன்று வருகைதந்து தனது முதல் உதவியாக பத்தாயிரம் ரூபாவை மனமுவந்து அதிபரிடம் கொடுத்து ஊக்கம் தந்தவர். அந்தவகையில் அமரர் குடும்பம் எமது கல்லூரியுடன் பின்னிப் பிணைந்தது மாத்திரம் அன்றிக் கல்லூரியினைத் தமது சொத்தாகப் பேணி வாழ்பவர்கள்.

கல்லூரி நிகழ்வுகளில் என்றென்றும் அமரர் அவர்கள் பங்குபற்றத் தவறியதில்லை. கொழும்பு கல்வி அமைச்சில் இருந்து உயர் அதிகாரிகள் கல்லூரிக்கு வருகை தந்தபோது தனது நேரத்தை ஒதுக்கித் தனது பேச்சு ஆற்றலால் அவர் தம் மனங்களில் கல்லூரியிணையும் தன்னையும் நிலைபெறச் செய்தவர்.

தனக்கு அறிவூட்டிய ஆசிரியர்களைப் போற்றிய பெருமகன். சொல்லப்போனால் மண்ணுக்குப் பெருமை சேர்த்த பாராளுமன்ற உறுப்பினர், கல்விமாண்கள் பெரியோர்களை போற்றும் விசாலமான மனது அன்னாரது தனிச்சிறப்பு. முன்னை நாள் பாராளுமன்ற உறுப்பினர் மு. சிவசிதம்பரம் அவர்கட்கும், பண்டிதர் வீரகத்தி அவர்கட்கும், சிரித்திரன் ஆசிரியருக்கும் பண்டிதர் வீரகத்தி அவர்கட்கும், மன்னவன் கந்தப்பு அவர்கட்கும், எம் அதிபர் க. சிவபாதசந்தரம் அவர்கட்கும் அவர் விடுத்த அஞ்சலி உரைகள், இரங்கல் உரைகள் எம்மவர்களால் மறக்கற்

பாலது. சிரித்திரன் வாழ்ந்த எம் மண்ணில் எம் எல்லோரையும் சிரித்திருக்கப் பொருள் நிறைந்த கதை தந்தவர் அமரர் அவர்கள்.

எத்துன்பம் வந்தாலும் சமூக நிகழ்வுகளில் கலந்து சமூகத்தைப் பெருமைப்படுத்தியவர். என்ன துயர் வந்தாலும் வெளிக்காட்டமாட்டார். மைத்துனர் அவர்தம் பிள்ளை அமரத்துவம் அடைந்தபோதும் மற்றோரைக் கலங்க விடாது அவர் நின்ற நிலை நான் அறிவேன். நோயுற்ற நிலையிலும் தான் பிறந்த மண்ணுக்கு மண்டபம் அமைத்து மண்ணை நேசித்தவர் அத்தகைய அமரர்.

கூறப்போனால் கல்லூரி தனது பாதுகாவலனை இழந்து வாடுகிறது. மண் ஒரு ஆலவிருட்சத்தை இழந்து வாடுகிறது. குடும்பம் பாசமுள்ள தந்தையை இழந்து சோகத்தில் ஆழ்ந்துள்ளது. அவர்தம் நட்புகள் அவரால் வளர்த்து எடுக்கப்பட்ட பிள்ளைகள் ஓர் அறிவுப் பெட்டகத்தை இழந்து தவிக்கிறது. ஆறாது ஆறாது அழுதாலும் தீராது என்பர்.

பிறப்பும் இறப்பும் இயற்கையின் நியதி. இதை யாராலும் வெல்ல முடியாது என்பர். அவர் தம் ஆத்மா சாந்தியடைய அவர் வீட்டுக் காவல் தெய்வம் உச்சில் அம்பாளை வேண்டி, வையத்துள் வாழ்வாங்கு வாழ்ந்த அமரர் அவர்கட்கு மீண்டும் பிறப்பு உண்டேல் எம் மண்ணில் பிறந்து, எம்மை எல்லாம் மகிழ்ச்சி வெள்ளத்தில் மிதக்க வைக்க இறைவன் அருள்புரிய வேண்டு கின்றேன்.

திரு. வே. சிவசீதம்பரம்
அதீபர்,
விக்னேஸ்வராக் கல்லூரி,



கூர்ந்த மதியாளர்

ஒளிபடைத்த கண். உறுதிகொண்ட நெஞ்சம். தெளிவு படக் கூறும் மொழி, கூர்மையான புத்தி. சிறுமை கண்டு பொங்கும் சினம்; எளிமை கண்டு இரங்கும் மனம்; இவை அமரர் சுவாமிநாதனின் இயல்புகளாகும்.

அடிப்படைக் கல்வியை கரவெட்டி விக்னேஸ்வராக்க கல்லூரியில் கற்று, இலங்கைப் பல்கலைக்கழகத்தில் பொருளியற்றுறையில் சிறப்புப் பட்டம் பெற்ற பட்டதாரியு மாவார். நேர் வழி சென்று கடும் உழைப்பினால் வடக்கு கிழக்கு மாகாணத்தின் திட்டமிடற் செயலாளர் வரை தன்னை உயர்த்திக் கொண்டவர்.

அமரர் சுவாமிநாதன் அடிக்கடி என்னுடன் உரையாடும் போது, "ஆயிரம் நூல்களைக் கற்பதைவிட ஒரு கருத்தை செயற்படுத்துவதில் வகுக்கும் திட்டம் மேலானது" என்று குறிப்பிடுவார். ஆய்வுத்திறன் உள்ளவராகவும், ஆளணியினரி டையே முரண்பாடு நீக்குபவராகவும், நெறிப்படுத்தல், இயைபாக்கம், கண்காணித்தல், மதிப்பிடல் போன்ற அடிப்படைகளை நன்கு அறிந்தவராகவும் காணப்பட்டார். வீண் விரயமின்றி உச்சவளப் பயன்பாட்டைப் பெறுவதில் அமரர் கைதேர்ந்தவர்.

அமரர் சுவாமிநாதனின் திட்டமிடற் பணியில் அவர் கைக்கொண்ட நேர முகாமைத்துவம் ஓர் சிறந்த பணியாகும். கடந்த ஒரு வினாடி கூடத் திரும்பி வராது என்பதில் கண்டிப்பாக வாழ்ந்தவர்.

நாகரிகம் என்பது மனிதனிடமுள்ள தெய்வீகத் தன்மையை வெளிக்கொணர்தல். உயரிய உண்மை செயற் பாட்டில் வரும்போது சமூகம் மிகவும் நாகரிகமுள்ளதாக உருப்பெறுகின்றது. பணி செய்வதன் முடிவு என்னவெனில்

பிறரிடம் இறைவனைக் கண்டு சேவை செய்வதன் மூலம் எமது தெய்வீகத் தன்மையை வெளிக்கொணர்தலாகும். இதுதான் நான் கண்ட அமரர் சுவாமிநாதன்.

அன்னாரை இழந்து அவதியுறும் குடும்பத்தினருக்கு ஆறுதல் கூறுவதோடு, அவரது ஆத்மா சாந்தியடையவும் பிரார்த்திக்கின்றேன்.

கீ. நடராசா
முன்னாள் அதிபர்,
உடுப்பிட்டி அ.மீ.கல்லூரி



"உடலும் உள்ளமும் தூய்மையின்றி கோயிலுக்கு போவதும் இறைவனை வழிபடுவதும் பயனற்றதாகும்."

"நேர்மையுடனும் தைரியமாகவும் பக்தி சிரத்தையுடனும் வாழ்ந்தால் இறைவனை அடைவது உறுதி."



நினைவுக்குரியன

வேதாரணிய குரு பரம்பரையைச் சேர்ந்த வேதவிற்பனரும், சைவக்கிரியா கருமங்களின் திலகமும், சோதிட அறிவாளராகவும் இருந்த அமரர் செவ்வந்திநாதக்குருக்களின் மகனும், குருமார் களுக்குக் குருவாகவிருந்து குருத்துவசேவையாற்றிய அமரர் விஸ்வ நாதக்குருக்களின் சகோதரனுமாகிய அமரர் சுவாமிநாதன் அவர்கள் தமது குரு பரம்பரையின் கௌரவத்தைப் பேணும் வகையில் இறுதிக் காலம்வரை கௌரவமாக வாழ்ந்து, குருமார்கள், ஏனைய சமூகத்தினர் மத்தியில் மிகுந்த மதிப்புக் குரியவராக விளங்கினார். கரணவாய்க் குருமார் சமூக இளைஞர் களுக்கும், தம்மை நாடிவரும் ஏனையவர்களுக்கும் தேவைப்படும் விடயங்களில் ஆலோசனை வழிகாட்டல்களையும் வழங்கி; அறிவுவளம் மிக்கவரென்ற மதிப்புக்குரியவராய் இருந்தார். இலங்கைப் பல்கலைக்கழகப் பட்டதாரியான இவர் 1972ஆம் ஆண்டில் திட்டமிடல் அமைச்சில், திட்டமிடல் அலுவலர் பதவிக்குரிய நியமனம் பெற்று; தனது சேவைக்காலத்தில் திட்டமிடல் அதிகாரி உதவிப் பணிப்பாளர், பிரதிப் பணிப்பாளர், பிரதிப் பிரதம செயலாளர், ஆளுநரின் திட்டமிடல் துறைக்கான இணைப்பாளர் என்ற பதவிகளைப் பெற்று, அப்பதவிகளில் மிகத் திருப்திகரமான சேவைகளை வழங்கி; ஸ்ரீலங்கா நாடளாவிய திட்டமிடற் சேவையின் 1ஆம் தர அதிவிசேட தரத்துக்கான நியமனத்தையும் பெற்றுக்கொண்டார்.

இவரிடமிருந்த பல்துறை சார்ந்த அறிவியல் வளம் காரணமாக அரச அலுவலர்கள், அரச அதிகாரிகள், கல்விப்புலமை சார்ந்தோர் என்றவகையில் எவர்கள் மத்தியிலும், எச்சபைகள் மேடைகளில் எந்த விடயத்தைப் பற்றியும், எதுவிதத் தயக்கமும் இன்றி எடுத்துரைக்கும் வல்லமை இயல்பாகவே அவரிடமிருந்தது. பேச்சாற்றலுடன் எழுத்தாற்றலும், நகைச்சுவையான சொல்லாடலும் அவருக்குக் கைவந்தனவாக இருந்தன.

சமூக சமய சேவைகளில் தன்னை ஈடுபடுத்தி சமூக வளர்ச்சிக்கான நிறுவனங்களைத் தலைமைதாங்கி நடத்திவந்த

அமரர், தனது இறுதிக்காலத்தில் மீள்எழுச்சித்திட்ட கரணவாய்க் கிராம அமைப்பின் தலைவராக இருந்தபொழுது கரவெட்டி கால்நடை வளர்ப்போர் கூட்டுறவுச் சங்கத்தின் வளர்ச்சிக்கு வழிகாட்டியாக இருந்து மீள் எழுச்சித் திட்டத்தின் நிதியுதவியுடன் பால் கொள்வனவு, பால்பொருள்கள் தயாரிப்பதற்கான நிலையம் ஒன்றைக் கரணவாய் கிழக்கிற் கட்டுவதற்கான ஒழுங்குகளையும், ஆதரவையும் நல்கி; அந்நிலையத்துக்கான கட்டிட வேலைகள் தற்பொழுது நடைபெறுவதற்கான காரணகர்த்தாக்களில் ஒருவராக விளங்கினார்.

அமரரின் ஆத்மா உச்சில் அம்மனின் பாதாரங்கலில் நிலைபெற வேண்டுகிறேன்.

நா. மகேந்திரன்

தலைவர்,
கரவெட்டி, கால்நடை வளர்ப்போர் கூ. சங்கம்.



குறைகளிலெல்லாம் பெரிய குறை தன்னிடம் இருக்கும் குறையை அறியாதிருப்பதே.

நாம் புறக்கணிக்கும் ஒவ்வொரு கடமையும் நாம் தெரிந்து கொள்ளத்தவறிய ஓர் உண்மையைப் புலப்படுத்தக் கூடியது.



தீரு. வி.செ. சுவாமிநாதன் அவர்களின் "பொய்யற்ற வாழ்க்கை"

காற்றில் சிறகு கோடுகள் நீட்டிப் பயணிக்கும் பறவைகள் எவரிடமும் வழி கேட்பதில்லை. தரையிறங்கும் வேட்கை எவராலும் திணிக்கப்படுவதில்லை. இளைப்பாறு மரங்களை எவரும் ஒதுக்கீடு செய்வதில்லை. பாடும் அப்பறவைகள் - அவை கீதமின்னல்கள் வீசிட கட்டளைகள் ஏற்பதில்லை. இயல்பு - இயல்புதான் வாழ்க்கை, உள்ளுணர்வு தான் பாடம் - சுவாமிநாதன் என்ற மனிதனின் "வாழ்க்கைப் பயணம்" இது போன்றது தான். கட்டளைகளுக்கு அடிபணியாத கர்வம் - சரியெனப்பட்டதை சபைகளில் கூறிடும் தார்மீக கோபம் - என்றும் நெஞ்சிலிருந்து சத்திய ஆவேசமாக நித்தியம் கனன்றிடும்.

எத்தனையோ முறை பயிற்சி பட்டறைகள் பலவற்றில் பார்த்தேன், பழகினேன். பழகியதும் பழகியவர்களை என்றும் மறந்துவிடாத மனப்பக்குவம்! எழுத்துக்கும் எண்ணத்துக்கும் இடைவெளி அதிகமென எம்மெண்ணம் எண்ணிய தருணங்களில், எண்ணங்களை எழுத்தாக்கும் வண்ணமயச் சிந்தனைகள் பலவற்றின் சொந்தக்காரன் இந்த சுவாமிநாதன் அவர்களே.

உள்ளூராட்சி சஞ்சிகையொன்றுக்காக, ஆக்கமொன்று, கேட்டுச் சென்றபோது கேள்விகளால் துளைத்தெடுத்து தகவல் பெறும் லாவண்யம்; அதன்பின் நாம் நினைத்ததும் கட்டுரையும் ஒன்றாகும். விநோதம். அமரர் சுவாமிநாதன் அவர்களின் மிகச் சிறந்த பண்புகளில் ஒன்று. மேலதிகாரி என்பதனை விட தான் ஒரு சுதந்திரமான சிந்தனையாளர் என்பதையே தன்னுடைய பேச்சுக்கள் எழுத்துக்கள் முயற்சிகளில் நிரூபித்துக் கொண்டிருந்தார்.

அவருடைய குடும்பத்தினர் அதிகமானவர்களுடன் பழகும் சந்தர்ப்பம் கிடைத்தது. எல்லோரிடமும் குடிபுகொண்ட ஒரு பழக்கம் உற்சாகம். உற்சாகமாகச் செய்திடும் மனோபாவம் மட்டுமல்ல மனபலமும் அவர்களிடமிருப்பதுதான்.

அதிகமான உயர் அதிகாரிகள் தம் பிற்காலத்தில் மன அழுத்தங்களுக்கு உட்படும் நிலையிலிருந்து விலகி; என்றும் சமூகத்துடன் வாழ்ந்து, சமூகத்திற்காக உழைத்து "மனிதன் ஒரு சமூக விலங்கு" என்ற அரிஸ்டோட்டலின் கூற்றுக்கமைவாக தன் இறுதிக்காலத்திலும் சமூகத்திற்காகவே வாழ்ந்த பெரியார் திரு. வி. செ. சுவாமிநாதன் அவர்கள். தன்னுடைய அரச சேவைக் காலத்திலும் சரி, சமூக வாழ்க்கைக் காலத்திலும் வாழ்ந்த வாழ்க்கை யதார்த்தமானது.

அன்னாரின் ஆத்மா சாந்தியடைய நாம் அனைவரும் பிரார்த்திப்போமாக.

S. தவநாயகம்
 சீரேஷ்ட சனசமூக அபிவிருத்தி உத்தியோகத்தர்,
 பிராந்திய உள்ளூராட்சி உதவி ஆணையாளர் அலுவலகம்.
 யாழ்ப்பாணம்.



மனிதனை உயர்த்துவது பணமன்று, பதவியன்று, குலமன்று, பருமனன்று, உயரமன்று அறிவு ஒன்றுதான் மனிதனை உயர்த்தும்.

உண்மைக்காக எதையும் தியாகம் செய்யலாம். ஆனால் உண்மையைத் தியாகம் செய்யக்கூடாது.

தாய்மை, பெற்றுமை, விடாமுயற்சி ஆகிய மூன்றும் வெற்றிக்கு இன்றியமையாதவையாகும். இவை அனைத்திற்கும் மேலாக அன்பு இருந்தாகவேண்டும்.



சித்தப்பா ஒரு சிறந்த வழிகாட்டி

கரணவாய் குருக்கள் பகுதியில் 26.08.1946இல் உதித்தவர் எமது அன்புச் சித்தப்பா. "கற்றது கை மண்ணளவு கல்லாதது உலகளவு" என்ற ஓளவையின் பொன்மொழியைத் தான் கற்றுக்கொண்ட அறிவு, திறன் மற்றும் மனப்பாங்கு என்பவற்றால் எமக்கு நன்கு உணர வைத்தவர். தனது ஆரம்பப் பள்ளிப்பருவம், பல்கலைக்கல்வி, அரசசேவை ஆகிய மூன்று கட்டங்களிலும் தனது உயர்வுக்கு வழிகாட்டியது. நிறைந்த வாசிப்பு என எமக்கு அடிக்கடி எடுத்துரைப்பார். இப்படி நிகழ்காலத்தைப் பயன்படுத்தினால் எதிர்காலத்தை வெற்றி கொள்ளமுடியும் என்றும் கடின உழைப்பும் வேலைத்திட்டமும் முயற்சியும் எதிலும் உயர வைக்கும் என்றும் புரியவைப்பார். அப்படியாக எமது கல்விப்புலத்தில், அரசசேவையில் தனது அறிவு மற்றும் அனுபவங்களைப் பகிர்ந்ததன் மூலம் எனது உயர்வுக்கு வழிகாட்டினார்.

மேலும், தனது அரசசேவை ஓய்வுக்காலப்பகுதியிலும் எமது கிராமத்தின் மீள் எழுச்சித்திட்டத்தில், கிராம அமைப்பின் தலைமைப்பதவி ஏற்று அர்ப்பணிப்புடன் சேவையாற்றி மக்கள் மனங்களில் நீங்கா இடம்பெற்றார். கிராமிய வாழ்வாதார மேம்பாடு, உட்கட்டுமான அபிவிருத்தியில் அயராது உழைத்ததன் மூலம் தன் முகவரியைக் காட்டி வைத்தார். சேவையால் உயர்ந்து சேவைக்கே தன்னை அர்ப்பணித்து, ஊரின் உயர்வுக்குப் பயன்கருதாப் பணிபுரிந்து திருப்தி கண்டார். அனைவரையும் அன்புடனும் உரிமையுடனும் வழிகாட்டிய கலங்கரைவிளக்கு உடல்நலம்குன்றி 03.02.2012 சனிக்கிழமை இரவு 10.30 மணியளவில் எம்மைவிட்டுப் பிரிய மனமின்றிப் பிரிந்து சென்றுவிட்டார். சித்தப்பா பிரிந்து சென்றாலும் அவரது பசுமையான நினைவுகளும் வழிகாட்டல்களும் எம்மை ஆண்டுகொண்டேயிருக்கும்.

வி. சொக்கநாதன்
பெறாமகன் - கரணவாய்

ஆளுமையின் சிகரம்

கல்லூரி எனும் பூஞ்சோலையில் பல்லாயிரக்கணக்கான மலர்கள் பூத்துக்குலுங்கினாலும் பாரிஜாத மலர் போல சில மாணவர்கள் புகழ் மாத்திரம் நிலைத்து நிற்கின்றன. அத்தகைய ஓர் உயர் மாணவனாய் திகழ்ந்தவர் எமது சுவாமிநாதன். மாணவப் பருவத்திலேயே தானும் வாழ்ந்து மற்றவரையும் வாழவைக்கும் உயரிய மனப்பாங்குடன் திகழ்ந்தமையால் ஆசிரியர்களின் மனம் கவர்ந்தவராயிருந்தார். "விளையும் பயிரை முளையிலே தெரிவும்" என்பார்கள். சுவாமிநாதனும் கல்லூரிக் காலத்திலேயே தலைமைத்துப் பண்புடையவராய் ஆளுமையின் சிகரமாய் இலங்கினார். அவரது இழப்பினால் கல்லூரிமாதா இன்றும் கண்ணீர் சொரிகின்றாள்.

கடமை, கண்ணியம், கட்டுப்பாடு இவை ஒன்றாய்ச் சேர்ந்த ஒருவர் எனில் அது சுவாமிநாதன் தான். அவர்தம் புலமைசார் கருத்துரைகளும், ஆளுமையான சொல்லாற்றலும் யாவரையும் கவர்ந்திழுக்கும் காந்தசக்தி மிக்கவை. தோளைக் குலுக்கிய வண்ணம் அவர் சிரிக்கும்போது குதூகல உணர்வு. சுற்றியிருப்பவர்களையும் தொற்றிக் கொள்ளும். மென்மையான புன்னகை அவரைச் சந்திப்பவர்களுக்கு அழைப்பு விடுக்கும். இன்றும் அவர் உருவம் எம் கண்ணெதிரே விம்பமாய் விழுகின்றன.

தான் பிறந்த மண்ணையும், சுற்ற கல்லூரியையும் மறக்காத அவரது காருண்ணிய உள்ளத்தை எடுத்துரைக்க ஒரு நா மட்டும் போதாதெனவே கூறலாம். தாமாகவே தேடி வந்து உதவிக்கரம் நீட்டிய நிகழ்வுகள் ஒன்றா இரண்டா. தனது கல்லூரி ஆரம்பப் பாடசாலை எனப் பல்கிப் பெருகியபோது அதற்கு வளமாக அலுமாரியை வழங்கினார். தொழிற் கல்வியின் மேன்மையையும் வளர்க்க வேண்டியதன் முக்கியத்துவத்தை கருதி கரவெட்டி தெற்கு, மேற்கு, தட்டச்சுக் கழகத்திற்கு 50,000/- ரூபாவை வழங்கி உதவினார். மேலும் தான் சுற்ற கல்லூரித் தாயை மேன்மைப் படுத்தப் பிரதான மண்டப மேடை அமைக்க

1,00,000/- ரூபாவை ஒதுக்கியமை நினைவு கூரத்தக்கது. காலமறிந்து அவர் செய்த உதவிகள் ஞாலத்தில் மாணப்பெரிது என்பது குறிப்பிடத்தக்கது.

கல்லூரித் தாயின் புகழ்பூத்த மைந்தர்கள் வரிசையில் பொன்னெழுத்தால் பதிக்கப்பெற்ற அன்னார் மூத்தோரை மதிக்கும் மனப்பான்மையுடையவராய்த் திகழ்ந்தார். மன்னவன் கந்தப்பு பேராசிரியர் சிவத்தம்பி M.P. சிவசிவதம்பம் ஆகியோருக்கு மனமுருகி வழங்கிய இரங்கல் உரைகள் அன்னவரின் உள்ளத்தையும் ஆளுமைமிக்க எழுத்தாளர் என்பதையும் பிரதிபலித்தார்.

திட்டமிடல் பணிப்பாளர் எனும் உயர் பதவி பெற்ற போதும், மனிதன் ஓர் சமூக சிற்பி எனும் உண்மையை உணர்ந்து, பழைய மாணவர் சங்கத்தின் தூணாகவும் சென்ற இடமெல்லாம் கல்லூரித் தாயவளின் பெருமை சாற்றும் நந்தாதுவனாகவும் செயற்பட்டமை அன்னாரின் உயர்ந்த உள்ளத்தையே பறை சாற்றுகிறது.

"தக்கார் தகவிலர் என்பது அவரவர்

எச்சத்தால் காணப் படும்"

என்ற பொய்யாமொழிப் புலவர் வள்ளுவர் வாக்கை இவரது பிள்ளைச் செல்வங்களின் உன்னத நிலையும், அவரது இறுதி ஊர்வலமும் நிரூபித்துள்ள இவ்வேளையில் அன்னாரின் பூதவுடல் மறைந்தாலும்; கல்லூரித் தாயவளின் பொன்னேட்டில் புகழுடல் நிலைத்திருக்கும் என்ற உணர்வோடு அன்னாரின் ஆத்ம சாந்திக்குப் பிரார்த்திக்கின்றோம்.

ஓம் சாந்தி, சாந்தி, சாந்தி

விக்னேஸ்வரா கல்லூரிச் சமூகம்
விக்னேஸ்வரா கல்லூரி.

கரணவாய் கிழக்கு, குருக்கள் பகுதிக் கிராமத்துக்குக்
கிடைத்த புண்ணிய புத்திரன்

அமரர் ஸ்ரீலக்ஷ்மி வி. செ. சுவாமிநாதன்

அவர்கள்

திட்டமிடலில் அதி உயர் தரம்

இலங்கையின் வடக்கு மாகாணத்தின் யாழ்ப்பாண மாவட்டச் செயலாளர் பிரிவிலொன்றான வடமராட்சி தெற்கு-மேற்குப் பிரதேச செயலாளர் பிரிவில் உள்ளது கரணவாய் கிழக்குக் கிராமமாகும். சைவமும், தமிழும் தங்களின் இரு கண்கள் எனப் பேணிப் பாதுகாத்துவந்த ஆதி சைவக்குருக்கள் பரம்பரையைச் சார்ந்தவரும், யாழ்ப்பாணம் வரணி ஆதீன குடும்பங்களைச் சேர்ந்தவருமான அமரர், ஸ்ரீலக்ஷ்மி விஸ்வநாதக்குருக்கள் செவ்வந்திநாதக்குருக்கள் அவர்கள். நாளாந்தம் அதிகாலையிற் செய்யும் ஆன்மார்த்த சிவபூசையிற் சந்தனத்தினாலான விங்கத்தை அமைத்து, தென்இந்தியா நாகை மாவட்டம், வேதாரணியம் வட்டம், ஸ்ரீ யாழைப்பழித்த மொழியம்மையுடனுறை ஸ்ரீ வேதாரணியேஸ்வரப் பெருமானை அர்ச்சித்தன் பேரிலும், பக்தி நெறி தவறாத குலதெய்வ வழிபாடுகளும், சைவ நெறிமுறைகள் தவறாத கிரியைகளும், இஷ்ட தெய்வங்களின் வழிபாடும் அமரர் ஸ்ரீலக்ஷ்மி வி. செவ்வந்திநாதக்குருக்கள் மரகதவல்லி அம்மா தம்பதியினர் செய்த இல்லற தர்மங்களாலும் 26-08-1946இல் ஸ்ரீலக்ஷ்மி வி.செ. சுவாமிநாதன் அவர்கள் கரணவாய் கிழக்கில் அவதரித்தார். புண்ணிய புத்திரன், பெற்றோர்கள் செய்த தவத்தின் பயனாகவும், புண்ணிய காரியங்கள் வாயிலாகவும், நாளொரு வண்ணம் பொழுதொரு மேனியனாய் வளர்ந்து ஆரம்பக்கல்வியை யா/கரணவாய் வேதாரணியேஸ்வர வித்தியாலயத்திலும், உயர் கல்வியைக் கரவெட்டி விக்னேஸ்வரக் கல்லூரியிலும் சுற்றுத் தேர்ச்சிபெற்று 1965இல் கண்டி, பேராதனைப் பல்கலைக் கழகத்திற் சேர்ந்து பொருளாதாரம் மூலபாடமாகக் கொண்ட சிறப்புப்பட்டதாரியானார்கள்.

சிறிதுகாலம் தன் கல்வியை வளர்ச்சிபெற ஊக்குவித்த யா/கரவெட்டி விக்னேஸ்வராக் கல்லூரியின் ஆசிரியனாகவும்

சேவையாற்றினார்கள். 1972ஆம் ஆண்டில் கரவெட்டி உதவி அரசாங்க அதிபர் பணிமனையில் திட்டமிடல் உதவியாளராகப் பதவிப் பொறுப்பை ஏற்றுச் செவ்வனே சிறப்பாகவும் செய்து வந்தார்கள்.

தான் கற்றது கைம்மண் அளவு என்பதனையும், கல்லாதது உலகளவு என்பதையும் நன்கு உணர்ந்தவராக இருந்தார்கள். தன் கல்வியறிவை மேம்படுத்த வேண்டும் என்பதில் கண்ணுங் கருத்துமாக இருந்தார்கள்.

"தொட்டனைத் தூறும் மணற்கேணி மாந்தர்க்குக்

கற்றனைத் தூறும் அறிவு"

என்பதை மையக்கருவாக வைத்து இலங்கை அரசினால் வழங்கப்பட்ட பணியைச் சிறப்பாகவும், மற்றவர்கள் குறைவுகள் கூறாதபடியும் செயலாற்றினார்கள்.

இலங்கை அரசின் திட்டமிடற் பரீட்சையில் (S.L.P.S) சிறப்பாகத் தேர்ச்சிபெற்று, உயர்படிப்புக்காக லண்டன் பல்கலைக்கழகத்துக்குப் புலமைப்பரிசில் பெற்றுச்சென்று தேர்ச்சி யடைந்திருந்தார்கள்.

இலங்கை அரசின் கிளிநொச்சி மாவட்டம், வவுனியா மாவட்டம், யாழ்ப்பாண மாவட்டம் ஆகிய மாவட்ட செயலகங்களிற் பிரதித் திட்டமிடற் பணிப்பாளராகவும் கடமையாற்றி எங்கள் கிராமத்துக்கும், பிரதேசத்துக்கும் பெருமைகள் சேர்த்திருந்தார்கள்.

துரிதகதியில் வளர்ச்சியடைந்த எங்கள் புண்ணிய புத்திரனின் அறிவு, ஆற்றலை மதித்து வடக்கு-கிழக்கு மாகாண சபையிற் புனர்வாழ்வு, புனரமைப்புக் கட்டட நிர்மாணத்துறை அமைச்சின் செயலாளராகவும் வெகு சிறப்பாகச் சேவையாற்றினார்கள்.

இலங்கை அரசின் சேவையில் இளைப்பாறிய பின்னர்; தான் பிறந்த கிராமத்துக்குத் தன்னுடைய இறுதிமூச்சு இருக்கும்வரை சேவையாற்றினார்.

முதலாதாக: நாவலர் மடம் - உச்சில் விதியைப் புனர் நிர்மாணம் செய்ய (1500, 000/-) பதினைந்து லட்ச ரூபா நிதி ஒதுக்கீடு செய்வித்துப் புனர்நிர்மாணப் பணிகளை நேரிற் கண்காணித்துச் செய்வித்தார்கள்.

கரணவாய் கிழக்குக் கிராமம் மீள் எழுச்சித்திட்டத்தின் கீழ் தெரிவு செய்யப்பட்டு 03-08-2009இல் ஆரம்பமாகி கூட்டம் கரணவாய் உச்சி புவனேஸ்வரி அம்பாள் ஆலய அன்னதான மண்டபத்திற் பிரதித் திட்டப் பணிப்பாளர் உயர்திரு. வே. விஸ்வலிங்கம் (இணைப்பாறிய மன்னார் மாவட்டச் செயலாளர்) முன்னிலையில் மேற்படி நிகழ்வின் தலைமைப் பொறுப்பை ஏற்று நடாத்தினார்கள்.

கரணவாய் கிழக்கு கிராம அபிவிருத்தி அமைப்பின் தலைவராக இரண்டு தடவைகள் மிகவும் கௌரவமாகவும், கண்ணியமாகவும், கட்டுப்பாடுகளுடனும் நடாத்திப் பெரிதும் மதிக்கப்பட்ட உத்தமதிலகர் ஆவார்கள்.

இலங்கைப் பொருளாதார அபிவிருத்தி அமைச்சினால் எங்கள் கிராமத்துக்கு வழங்கப்பட்ட மொத்தமான தொகை ரூபா 67,6200/- ஆகும். மீள்எழுச்சிமூலம் எங்கள் கரணவாய் கிழக்கு கிராமத்தின் நீண்ட காலங்களாகத் திருத்தப்படாமலிருந்த வீமன் வெள்ளவாய்க்கால், நுகவில், உச்சில் வெள்ளவாய்க்கால்கள் புனரமைக்கப்பட்டது. 2008ஆம் ஆண்டில் அறவே விளைச்சல் கிடைக்காத 100 ஏக்கர் நெல்வயல்கள் கணிசமான அளவு விளைச்சல் பெறக்கூடியதாக இருக்கிறது.

நீண்ட காலங்களான தேவை பலநோக்குப் பொது மண்டபம் அமைத்தலாகும். இதனை நன்கு உணர்ந்த தலைவர் அவர்கள் தான் பதவி வகித்த வேதாரணியேஸ்வரா சனசமூக நிலையக் காணியில் இணைப்பாகப் பொதுமண்டபம் கட்ட வசதி ஏற்படுத்தி, கட்டி நிறைவேற்றியும் விட்டார்கள். தீர்க்கதரிசியான அவர்களின் சேவைகளை வேறு யாராலும் நிறைவேற்ற முடியாது என்பதை ஊர் மக்கள் உணர்ந்து வாழ்த்துகிறார்கள்.

"உற்றநோய் நோன்றல் உயிர்க்கு உறுகண் செய்யாமை
அற்றே தவத்திற்கு உரு"

என்ற தாரக மந்திரத்தை அடி மனதில் கொண்டவராய் சகல விடயங்களிலும் கண்டிப்பான கண்காணிப்புக்களை மேற்கொண்டு வந்தார்கள் என்பது வெள்ளிடை மலை.

கரணவாய் கிழக்குக் கிராம மக்கள் அனைவரையும் பொருளாதார வலுவள்ளவர்களாக மாற்றவேண்டும் என்பதில் அதீத அக்கறையாகச் செயற்பட்டார்கள். எங்கள் கிராமத்தில் 3/4 பங்கு மக்கள் ஏழ்மையில் வாழும் விவசாயிகளாகவும், மழையை நம்பிய நெற்செய்கையும், கிணற்று நீர்ப்பாசனத்தை நம்பிய மேட்டுப் பயிர்ச்செய்கையும் செய்வதில் ஈடுபட்டும் நிலையான வருமானம் ஈட்ட முடியாமல் இருந்ததை நன்கு உணர்ந்திருந்தார்கள்.

கிராம மக்களுக்கு வாழ்வாதாரக் கடன் மற்றும் விலங்கு வேளாண்மைக் கடன், அபிவிருத்திக் கடன் இன்னும் அவசியம் எனக்கோரும் கடன் வசதிகளை எல்லாம் வாழ்வாதாரக் குழுவின் மூலம் வழங்க ஏற்பாடுகள் செய்து கொடுத்ததுடன்; கண்டிப்பான முறையிற் கடன் 100% அறவீட்டையும் பெற்று உற்சாகமளித்திருந்தார்கள். 100% கடன் அறவீட்டை மெச்சி எங்கள் கிராம அபிவிருத்தி அமைப்புக்கு இலங்கை பொருளாதார அபிவிருத்தி அமைச்சு ரூ. 1000,000/- திட்டமுதலுக்கு மேலாக வழங்க்சிபார்க் செய்திருந்தது. இது எங்கள் தலைவரின் தன்னலம் கருதாத அபார சேவை என்பதை உணர்த்துகின்றது. மீள் எழுச்சித்திட்ட வேலைகளைச் சரிவர ஒழுங்காக மேற்கொள்ள உதவியாகக் கணினி இயந்திர உபகரணம் தேவை என்பதை விண்ணப்பித்துப் பெற்றுக்கொண்டவர்கள் எங்கள் மாண்புமிகு தலைமையே ஆகும். இதன்மூலம் சகல கிராம அபிவிருத்தி அமைப்புக்களுக்கும் கணினி உதவிகள் வழங்கப்பட்டது குறிப்பிடத்தக்கது.

மீள் எழுச்சித்திட்ட அலுவலகம் தனியாளரிடம் கட்டிடம் எடுத்துக் கொடுத்துச் சமூக வலுவூட்டலாளர் - 1 கணக்கு உதவியாளர் - 1 பொருத்தமான தகுதியான அர்ப்பணிப்பு சேவையுள்ளவர்களைப் பெற்று செயற்படுத்தி இருந்தார்கள்.

மீள் எழுச்சித்திட்டம் மூலம் பயனாளிகளுக்கு மரக்கன்றுகள், தெரிவுசெய்யப்பட்ட வீட்டுத்தோட்ட விவசாயிகளுக்கு மரக்கறி விதைகள் பெற்றுக் கொடுத்திருந்தார்கள். கிராம மக்கள் அனைவருக்கும் தேவைப்படும்போதெல்லாம் பயிற்சிநெறிகள், கருத்தரங்குகள் நடாத்தியிருந்தார்கள். சிங்கள மொழிப்பயிற்சி, தையற் பயிற்சி குறிப்பிடத்தக்கது.

வேதாரணியேஸ்வரா சனசமூக நிலைய வளவில் இணைப்பாக நிர்மாணிக்கப்பட்ட பொதுமண்டபக் கட்டிடம் பஞ்ச கௌவியம் தெளித்து, பால் காய்ச்சிச் செய்யவேண்டிய சைவாகம முறையிலான கிரியைகளை மேற்கொண்டார்கள். மீள் எழுச்சித்திட்ட அலுவலகம் புதிய மண்டபத்தில் இயங்கவும் ஏற்பாடுகள் செய்திருந்தார்கள்.

தன் இறுதி இலக்குகளாக உச்சில் மாணிக்கவளைக் குளம், உச்சில் குளம் ஆழப்படுத்தி, அகலப்படுத்தி நெல் அறுவடையின் பின்பு சிறுதானியங்கள் வெங்காயம் மற்றும் எள்ளு என்பன பயிரிட்டுப் பாதுகாத்து மக்கள் கணிசமான அளவு வருமானமும், புதிய தானியவகைகளைப் பெற்றுக்கொள்ளவும், மற்றவர்களுக்கு நீதியான விலைக்கு விற்பிக்க வேண்டும் என்றும், பொது மக்களிடம் நண்பனாக இருக்கவும் விரும்பியிருந்தார்கள். செய்கைகள் 25 ஏக்கர் நிலமாகும். தேனா வளவு விவசாய வீதி கண்டிப்பாகச் செய்து அப்பகுதி மக்கள் படும் அவலங்களைப் போக்க வேண்டும் என்று ஆசைப்பட்டார்.

வாழ்க - வளர்க - புண்ணிய புத்திரன் அமரர், ஸ்ரீலக்ஷ்மி வி.செ.சுவாமிநாதையா ஏற்றிய தீபங்கள் என்றும், எங்கள் கிராமத்தில் ஒளிபரப்பி எம்மவர்களையெல்லாம் வாழவைக்க வேண்டும் என அதி தாழ்மையுடன் வணங்கி அமைகின்றோம்.

கதீர்காமக்குருக்கள் மாணிக்கவாசகக்குருக்கள்
குருக்கள் பகுதி, கரணவாய் கீழ்க்கு,
கரவெட்டி.

மீள்எழுச்சி - செயலாளர் V.D.O

"ஆற்றங்கரையின் மரமும் அரசறிய வீற்றிருந்த

வாழ்வும் வீழும்"

- நாலடியார்

கரணவாய் சைவக் குருமார்களும், சைவசமயப் பாரம்பரியமும்

"மண்ணுலகத்தினில் பிறவி மாசற
எண்ணிய பொருளெலா எளிதின் முற்புற
கண்ணுத லுடையதோர் களிற்றின் மாமுக
பண்ணவன் மலரடி பணிந்து போற்றுவாம்.

சிவபூமியாம் ஈழமணித் திருநாட்டில் வடபால் அமைந்த யாழ்ப்பாணத்து வடமராட்சிப் பகுதியிலே கரவெட்டி தெற்கு மேற்குப் பிரதேச செயலர் பிரிவிலே பூர்வீகக் குடிகளாக வசித்து வருபவர்கள் சைவக் குருமார் பரம்பரையினர். இப்பரம்பரையினர் முறைப்படி சைவசமயப் பாரம்பரியத்திற்கு அமைவாக, பக்குவத்திற்கு ஏற்ப சமய விசேட நிர்வாண ஆசாரி அபிஷேகம் முதலிய சடங்குகள் பெற்று நித்திய அனுஷ்டான சிவபூசை (ஆன்மார்த்தம் பூசை) முறைப்படி ஆற்றுவதோடு, சிவாலயங்களில் நித்திய, நைமித்திய கிரியைகளை ஆற்றுகின்ற சிவபூஜா துரந்தரர்களாக விளங்குகின்றனர்.

இப்பரம்பரையினர் யாழ்ப்பாண ஆரியச்சக்கரவர்த்திகள் மரபிலே வந்த சங்கிலிய மன்னனது ஆட்சிக் காலத்தில் இங்கு கணக்காளர்களாக இருந்ததாக வரலாற்றில் இருந்து அறியப்படுகின்றது. அவர்கள் இங்கு கருணிகர்கள் என்று அழைக்கப்பட்டனர். கருணிகர் என்றால் கணக்கர் என்பது பொருளாகும்.

அக்காலத்தில் காடாகக் கிடந்த கரணவாயைச் சங்கிலிய மன்னன் அவர்களுக்குக் கொடுத்தான். அத்தோடு உடுப்பிட்டியைச் சார்ந்த 12 குறிச்சிகளுக்கும் அவர்களை கருணிகர்களாக்கியதாக வரலாறு உண்டு. "கருணிகர் வாயில்" என்ற அந்நாட்டுப் பெயர் மருவியே கரணவாய் என விளங்குவதாகக் கூறப்படுகிறது. யாழ்ப்பாணத் தமிழரசு மறைந்த பின் இக்கருணிகர்கள் சைவக் குருமார்கள் ஆகி ஆலய அர்ச்சகர்களாகவும், ஊர் புரோகிதர்களாகவும் மாறி சைவத் தொண்டாற்றி வருகின்றனர். இன்று

யாழ்ப்பாணத்தில் குருக்கள் வளவு, குருக்கள் மடம், குருக்கள் பகுதி என்ற பெயர்களில் இருக்கும் இடங்கள் இச்சைவ பரம்பரையினர் பெயரால் உண்டாகிய காரண இடுகுறிப் பெயர்களேயாம். இப்பரம்பரையில் வந்தவரே வரணி தில்லைநாததம்பிரான் சுவாமிகள் ஆவர்.

"திருவாரூர் தேரழகு" என்பது முதுமொழி அவ்வாறாகத் திருவாரூருக்கு அடுத்தபடியான பேரழகுமிக்க தலம் திருமறைக் காடாகும். (வேதாரணியம்) இத் திருமறைக்காட்டு ஆலய ஆட்சிப் பொறுப்பு அறங்காவலர்களாக இன்றும் இருந்து வருபவர்கள் கரணவாய், வரணி சைவக்குரு பரம்பரையினரே ஆவர். இவ் உரிமை தில்லைநாததம்பிரான் சுவாமிகள் காலத்தில் அவர்களுக்குக் கிடைத்தது.

27-10-1949 இல் இவ்வாலயம் சென்னை அறநிலையப் பாதுகாப்புப் பகுதியின் நேரடி நிர்வாகத்திற்கு வந்துள்ளது. அப்படி வந்ததும் அவர்களால் நியமிக்கப்பட்ட நிர்வாக அதிகாரியும் வரணி ஆதினத்தைச் சேர்ந்த மரபு வழி (பரம்பரை) அறங்காவலருமே கோயிற் கருமங்களைக் கவனிக்கின்றனர். இவ்வகையில் தென்னிந்தியா வேதாரணியத்திற்கும் யாழ்ப்பாண கரணவாய்க்குமிடையே ஓர் நெருங்கிய தெய்வீக உறவுப் பாலம் அன்று தொட்டு இன்றுவரை நிலவி வருகின்றமை குறிப்பிடத் தக்கது.

அதுமட்டுமல்லாது தென்னிந்தியா ஸ்ரீ வேதாரணியம், ஸ்ரீ ஆதிவார மடதர்மம், ஸ்ரீ மாணிக்கவாசகசுவாமி மடதர்மம், கரியா பட்டினம், ஸ்ரீகைலாசநாதர் அன்ன சத்திரம், சிதம்பரம் வரணி மட தர்மம், நாகபட்டினம் தாலுகா எட்டிகுடி ஸ்ரீ சுப்பிரமணியசுவாமி தேவஸ்தானம், மன்னார்குடி கீழ்வேலி நாகநாதசுவாமி கோவில், பட்டுக்கோட்டை ஸ்ரீ வரதராஜர் கோயில், பட்டுக்கோட்டை தாலுகா சின்னாவுடையார் கோயில், தில்லைநாயகபுரம் ஸ்ரீ சிதம்பதேஸ்வரசுவாமி கோயில், ஸ்ரீ அபிராமி சமேத அமிர்தகடேசுவர கோயில், அகத்தியான் பள்ளி போன்ற தலங்களில் பரிபாலனம் செய்து வருகின்றனர்.

இவ்வாறாக, யாழ்ப்பாணம் புத்தூர் ஸ்ரீ சோமாஸ்கந்த அன்னசத்திரத்தைப் பரிபாலனம் செய்து அச்சத்திர சாசனத்தில் கண்டபடி (எழுதப்பட்டபடி) பொன்னாலை வரதராஜர் கோயில், மட்டுவில் பன்றித்தலச்சி அம்மன் ஆலயம், கீரிமலை நகுலேஸ்வரம், ஸ்ரீ வல்லிபுர ஆலயம், கதிர்காமக் கந்தனாலயம், செல்வச்சந்நிதி போன்ற சிவாலயங்களுக்கு நித்திய, நைமித்திய கிரியைகளுக்கு வேண்டிய திரவியப் பொருட்களையும் ஏனைய பூசைக்கு வேண்டியவற்றையும் வழங்கியதோடு மகேசுரபூசையும் மேற்கொண்டு வந்தனர்.

இவற்றுக்கு மேலாக யாழ்ப்பாணம், கரணவாயில் உள்ள ஸ்ரீ மூத்தநயினாராலயம், ஸ்ரீ வெற்றிகாட்டு விநாயகர் ஆலயம், ஸ்ரீ வெல்லன் வீரகத்தி சேதக விநாயகர் ஆலயம், ஸ்ரீ கரம்பான் வீரகத்தி விநாயகர் ஆலயம், ஸ்ரீ தில்லையம்பலப் பிள்ளையாராலயம், ஸ்ரீ அந்தணத்திடல் பிள்ளையாராலயம், கப்பூது விநாயகர் ஆலயம், ஸ்ரீவாலாம்பிகா சமேத வைத்தீஸ்வர ஆலயம், ஸ்ரீ உச்சில் புவனேஸ்வரி ஆலயம், ஸ்ரீ முதலைக்குளி முருகமூர்த்தி ஆலயம். ஸ்ரீ கப்பூது துணுப்பாவறை முருகமூர்த்தி ஆலயம், போம்பயப் புலம் ஸ்ரீ காளி சமேத ஞானவைரவர் ஆலயம், பழவளவு ஸ்ரீ காளி சமேத ஞானவைரவர் ஆலயம் போன்ற ஆலயங்களில் சிவாகம முறைப்படி நித்திய, நைமித்தியக் கிரியைகளை ஆற்றுவதோடல்லாது சமயப் பிரசாரங்களையும் ஆற்றி வருகின்றனர்.

மேலும் இக்குருமார்கள் சைவப் பிள்ளைகளுக்குச் சமய, விசேட, நிர்வாண தீட்சைகளையும் ஆச்சாரிய அபிஷேகம் முதலிய கிரியைகளையும் ஆற்றுகின்றனர். அத்தோடு, இப் பிரதேசத்தில் உள்ள சைவ மக்கள் அனைவருக்கும் பூர்வ, அபரக் கிரியைகளையும் சைவ ஆகமமுறைப்படி ஆற்றிவருகின்றனர். அத்தோடு சைவப் பிள்ளைகளுக்குச் சமஸ்கிருத வகுப்புக்களையும் (கிகந்தலிபி) சைவசமயம் சார்ந்த அறநெறி வகுப்புக்களையும், பண்ணிசை வகுப்புக்களையும் கந்தபுராண, பெரியபுராண புராண படனம் செய்யும் பாரம்பரியத்தையும் இணைத்துத் தொன்று தொட்டு இன்றுவரை ஆற்றுகின்றனர்.

எனவே, தொன்றுதொட்டு வளர்ந்து வரும் சைவக் குருமார்கள் தனித்துவமிக்க சிவபூசைகளையும், பக்திநெறி தவறாது சிவாலயக் கிரியைகளும், நெறிபிறழாத இல்லற தர்மங்களும், சிவனடியார்களை முக மலர்ச்சியுடன் மகேசுர பூசை நிகழ்த்தல் போன்ற உயரிய தர்மங்களை நிகழ்த்துவதன் மூலம் சைவப் பாரம்பரியத்தையும், சைவ விழுமியங்களையும் பேணிப் பாதுகாத்து வருகின்றமை சிறப்புக்குரியது.

**பெறாமகன்,
ஸ்ரீஸ்ரீ விஸ்வநாதக்குருக்கள்,
செல்வந்திநாதக்குருக்கள் (ஆசிரியர்)
யா/உடுப்பிட்டி அமெரிக்கன் மிஷன் கல்லூரி,
வல்வெட்டித்துறை.**



முடியாது என்று முடங்குவதை விட முடியும் என முயன்று தோற்பது
கொளவம், முயலாமல் இயலாது என்று விட்டு விடுவது கேவலம்.

உன்னை அடுத்தவர்கள் நேசிக்கிறார்களா என்பது பற்றிக்
கவலையில்லை. அடுத்தவர்களை நீ நேசித்தபடி இருக்க வேண்டும்.

இதயம் எல்லோருக்கும் உண்டு; அதை அடகு வைக்காதே. நேரம் மட்டும்
உனக்குச் சொந்தம் - அதை பொன்னைக் கருதிச் செயற்படு.



ஆரோக்கிய வாழ்விற்கு அறுபது

ஆலோசனைகள்

வைத்திய கலாநிதி ஆ. கேதீஸ்வரன்
பிராந்திய சுகாதார சேவைகள்,
பணிப்பாளர், யாழ்ப்பாணம்.

தாய் நலம்

1. ஒரு பெண் தாய்மையடையும்போது அவரது உடந்திணிவுச் சுட்டெண் 18.5இற்கும் 25இற்கும் இடையில் இருத்தல் வேண்டும். உடந்திணிவுச்சுட்டெண் 18.5 இற்கு குறைவாக இருப்பின் பிறக்கப்போகும் குழந்தை பிறப்புநிறை குறைவான குழந்தையாகவும், ஆரோக்கியமற்ற குழந்தையாகவும் வரும் சாத்தியம் அதிகம்.
2. பொதுவாக எமது சமூகத்தில் பெண்கள் தாய்மையடைந்த பின்னரே அவர்களது போஷாக்கில் அதிக கவனம் செலுத்துவதுண்டு. ஒரு பெண் தாய்மையடையும்போது உடந்திணிவுச் சுட்டெண் 18.5இற்குச் குறைவாக இருப்பின் கர்ப்பகாலத்தில் அவரது போஷாக்கு நிலையை மேம்படுத்தி கருவறையில் வளரும் சிசுவின் உரிய வளர்ச்சியை உறுதிப்படுத்துவது கடினம். எனவே பெண்களின் போஷாக்கில் அவர்களது யௌவனப் பருவத்திலிருந்தே கவனம் செலுத்த வேண்டும்.
3. கர்ப்ப காலத்தின் முற்பகுதியில் தாய்க்கு ரூபெல்லா (Rubella) எனப்படும் வைரஸ் காய்ச்சல் ஏற்பட்டால் கருவில் வளரும் சிசுவிற்குப் பாதிப்பு ஏற்படலாம். இதனால் கருச்சிதைவு ஏற்படலாம். அல்லது பிறக்கும் குழந்தை கண், காது, இதயம் போன்ற உறுப்புக்களில் பிறப்புக் குறைபாடுடன் பிறக்க வாய்ப்புண்டு. எனவே, இளம் பெண்கள் அனைவரும் தமது யௌவனப் பருவத்திலேயே ரூபெல்லா தடுப்பூசியைப் பெற்றுக்கொள்ள வேண்டும்.
4. கர்ப்ப காலத்தின் முதல் மாதங்களில் சிசுவின் மூளை, முண்ணான், நரம்புத்தொகுதியின் பெரும்பாலான வளர்ச்சி இடம்பெறுகின்றது. இக்காலப்பகுதியில் தாயின் உடலில் போதியளவு போலிக்கமில்லம் இல்லாவிடில் இவற்றின்

வளர்ச்சி பாதிக்கப்பட்டு மூளை, முண்ணான் குறைபாடு களுடன் குழந்தை பிறக்க வாய்ப்புண்டு. எனவே, தாய்மையடைய எதிர்பார்த்திருக்கும் பெண்கள் திருமணத்தி லிருந்தே போலிக் அமில வில்லைகளைக் கிரமமாக எடுத்து வரவேண்டும்.

5. கர்ப்ப காலத்தின் முதல் மூன்று மாதங்களுக்குள் ஸ்கானிங் (Scanning) செய்வது நல்லது. இதன்மூலம் கர்ப்பம் சம்பந்தமான பல விடயங்களை உறுதிப்படுத்தி ஆரோக்கிய மான குழந்தையைப் பெற்றுக்கொள்ள உதவும்.
6. கர்ப்ப காலத்தில் பெண்கள் தமது குருதி வகையைப் பரிசோதித்துக் கொள்ள வேண்டும். கர்ப்பவதியின் குருதியின் Rh-Negative ஆக இருப்பின் அவரது கணவரின் குருதி வகையும் பரிசோதிக்கப்பட வேண்டும். கர்ப்ப காலத்தில் ஏற்புத்தடை ஊசி மருந்தை போட்டுக் கொள்ள வேண்டும்.
7. எமது நாட்டில் பெண்கள் மத்தியில் இரும்புச்சத்து குறைபாட்டினால் ஏற்படும் குருதிச்சோகை அதிகமாகக் காணப்படுகின்றது. இதனைத் தவிர்க்க இரும்புச்சத்து அதிகமாகவுள்ள பச்சைநிற இலைவகைகளையும் (கீரை, அகத்தி, வல்லாரை, பொன்னாங்காணி, முருங்கை) இறைச்சி, ஈரல் போன்றவற்றையும் போதியளவில் உட்கொள்ள வேண்டும்.
8. குருதிச்சோகையைத் தடுக்கக் கர்ப்பவதிகளுக்கு சிகிச்சை நிலையங்களில் வழங்கப்படும் இரும்புச்சத்து, போலிக்கமில வில்லைகளைக் கிரமமாக உட்கொள்ள வேண்டும். இவ்வில்லைகளைத் தேநீர், கோப்பி போன்ற பானங்களுடன் எடுப்பதைத் தவிர்க்க வேண்டும். இப்பானங்கள் சிறுகுடலில் இரும்புச்சத்தின் அகத்துறிஞ்சலைக் குறைக்கும். அதே வேளை விற்றமின் C வில்லைகளுடன் சேர்த்து உட்கொண்டால் இரும்புச்சத்தின் அகத்துறிஞ்சல் கூடும்.
9. கர்ப்ப காலத்தில் சுருவில் வளரும் சிசுவின் வளர்ச்சிக்குப் புரதச் சத்து மிகவும் அவசியமானது. எனவே, கர்ப்பவதிகள் உழுந்து, பயறு, கௌபி, சோயா அவரை போன்ற தாவர

புரதங்களையும் மீன், முட்டை, இறைச்சி, கருவாடு, பால் போன்ற விலங்குப் புரதங்களையும் போதியளவில் உட்கொள்ள வேண்டும். கர்ப்பவதிகளின் புரதச்சத்து நிலையை மேம்படுத்த சிகிச்சை நிலையங்களில் திரிபோஷா, கோன்சோயா போன்ற சத்துணவுகள் வழங்கப்படுகின்றன. இவற்றை கர்ப்பவதிகள் தமது குடும்ப உறுப்பினருடன் பகிர்ந்து கொள்ளாது கிரமமாக உட்கொள்ள வேண்டும்.

10. தாயினதும், சேயினதும் ஆரோக்கியம் பேண ஒரு பெண்ணின் பிரசவங்களுக்கிடையில் ஆகக்குறைந்தது இரண்டு வருட இடைவெளி இருக்க வேண்டும். இதற்கு உங்கள் பகுதி குடும்பநல உத்தியோகத்தரின் சிபார்சுடன் பொருத்தமான குடும்பத்திட்ட முறையைத் தெரிவு செய்யலாம்.
11. நெருங்கிய உறவினரிடையே குறிப்பாக சொந்த மைத்துனர், மைத்துனி ஆகியோரிடையே திருமணம் இடம்பெறும் போது இத்தம்பதியினருக்குப் பிறக்கும் குழந்தைகள் பல்வேறு பிறப்புக் குறைபாடுகளுடன் பிறக்க வாய்ப்புண்டு. எனவே, நெருங்கிய உறவினர்களிடையே திருமணங்களைத் தவிர்த்தல் ஆரோக்கியமானது.

சேய் நலம்

12. குழந்தைகள் பிறந்து முதல் ஆறு மாதங்கள் தனியே தாய்ப்பால் மட்டும் கொடுக்க வேண்டும். பின்னர் துணை ஆகாரங்களைச் சேர்க்க வேண்டும். தாய்ப்பாலை இரண்டு வருடங்கள் வரை கொடுக்கலாம்.
13. உங்கள் குழந்தையின் நிறையைக் கிரமமாக சிகிச்சை நிலையத்தில் அளந்து குழந்தையின் வளர்ச்சியை அவதானியுங்கள். வளர்ச்சியில் குறைபாடு காணப்படின் வைத்திய ஆலோசனையை நாடுங்கள். உங்கள் குழந்தையின் வளர்ச்சி நலப் பதிவேட்டை 18 வயது வரை கவனமாகப் பேணுங்கள். குழந்தை நோய்வாய்ப்பட்டு மருத்துவரிடம் செல்லும்போது இப்பதிவேட்டை எடுத்துச் செல்லுங்கள்.
14. உங்கள் குழந்தைகளைத் தொற்று நோய்களிலிருந்து பாதுகாக்கத் தடுப்பு மருந்துகளைக் கிரமமாக வழங்குங்கள்.

இது பற்றிய ஆலோசனைகளை உங்கள் பிரதேச குடும்பநல உத்தியோகத்தரிடம் பெறலாம்.

15. குழந்தைகளுக்கு காய்ச்சல் ஏற்படும்போது பரசிற்றமோல் வில்லைகளை வைத்திய ஆலோசனைப்படி சரியான அளவில் கொடுக்க வேண்டும். ஒரு தடவை பரசிற்றமோல் வில்லை கொடுத்து 8 மணித்தியாலயங்களின் பின்னரே அடுத்த வில்லை வழங்கலாம். அதிக அளவிலும், அடிக்கடி கொடுப்பதும் குழந்தையின் உடல் நலத்திற்குக் கேடு விளைவிக்கலாம். பரசிற்றமோல் வில்லை கொடுத்தும் காய்ச்சல் தணியாவிடின் ஈரத்துணியால் குழந்தையின் உடம்பைத் துடைத்துக் காய்ச்சலைத் தணிக்கவேண்டும். இன்றேல் வலிப்பு ஏற்படலாம்.
16. உங்கள் குழந்தைகட்கு வயிற்றோட்டம் மற்றும் ஏனைய நோய்கள் ஏற்படும்போது போதிய நீராகாரங்களை வழங்குவதுடன், தொடர்ந்து உணவு ஊட்டி வரவேண்டும். வயிற்றோட்டத்தின் போது வயிற்றைக் காயப்போடும் பழைய மூடநம்பிக்கையைக் கைவிட வேண்டும்.
17. குழந்தைகட்கு குடற்புழுவிற்கான சிகிச்சை 3 மாதங்களிற்கு ஒருமுறை கிரமமாக வழங்கப்படவேண்டும். குழந்தைகள் மண்ணில் செல்லும்போது பாதணிகள் அணிய வேண்டும். மண்ணிலுள்ள கண்ணிற்குப் புலப்படாத மிகச் சிறிய குடற்புழுக்கள் பாதத்தினூடாக உடலினுள் பிரவேசிக்கலாம்.
18. குழந்தைகளின் ஆரோக்கியமான வளர்ச்சிக்குக் கல்வி மட்டுமல்ல; போதியளவு உடற்பயிற்சியும், ஓய்வும் அவசியம். எனவே குழந்தைகட்கு கல்வி, உடற்பயிற்சி, ஓய்வு என்பன தேவைக்கேற்ப சமச்சீராக வழங்கப்பட வேண்டும்.
19. குழந்தை பிறக்கும் போது அதன் பிறப்பு நிறை 2.5Kg ற்கு குறைவாக இருப்பின் பிற்காலத்தில் இக்குழந்தை நீரிழிவு நோயாளியாக வருவதற்கான வாய்ப்புக்கள் அதிகம். எனவே, கர்ப்பவதிகள்தமது போஷாக்கில் கவனம் செலுத்தி பிறக்கப்போகும் குழந்தைகளை 2.5Kg இற்குக் கூடிய பிறப்பு நிறையுள்ள குழந்தைகளாகப் பெற்றெடுக்க வேண்டும்.

போஷாக்கு

20. வயது வந்த ஒவ்வொருவரும் தமது உயரத்திற்கேற்ப நிறையைப் பேண வேண்டும். இதனை மதிப்பிட உடற்திணிவுச் சுட்டெண் (body Mass Index) என்ற குறிகாட்டியைப் பயன்படுத்துவர்.

உடற்திணிவுச்சுட்டெண்ணைக் கணிப்பிடும் முறை

$$\text{உடற்திணிவுச்சுட்டெண்} = \frac{\text{நிறை}}{(\text{உயரம்})^2}$$

நிறை - கிலோ கிராமில் இருக்கவேண்டும்

உயரம் - மீற்றரில் இருக்கவேண்டும்

18 வயதிற்கு மேற்பட்ட அனைவரினதும் உடற்திணிவுச் சுட்டெண் 18.5இற்கும் 25இற்கும் இடையில் இருக்க வேண்டும். இச் சுட்டெண் 18.5 ற்கு குறைவாக இருப்பின் அது போஷாக்கின்மையை குறிக்கும். 25ஐ விடக் கூடினால் அது அதீத நிறை எனப்படும். இந்நிலையில் உயர்குருதி அழுத்தம், நீரிழிவு, இருதய நோய்கள் ஏற்படலாம்.

21. எனவே, அனைவரும் தமது உயரத்தையும், நிறையையும் மூன்று மாதங்கட்கு ஒரு தடவையேனும் சரிபார்த்து 18.5 இற்கும் 25இற்கும் இடையில் உடற்திணிவுச் சுட்டெண் இருக்கத் தக்கதாக தமது நிறையைப் பேணிவர வேண்டும்.

22. 18 வயதிற்கு உட்பட்ட குழந்தைகட்கு உடற்திணிவுச் சுட்டெண் வயதிற்கேற்ப வேறுபடும். குழந்தைகளின் உடற்திணிவுச் சுட்டெண்ணை விசேட அட்டவணைகளில் ஒப்பிட்டு மதிப்பிடலாம். தற்போது 15 வயது வரையிலான குழந்தைகளின் போஷாக்கு நிலையை அவர்களது நிறை, உயரம், வயதினை புதிய சிறுவர் வளர்ச்சிப்பதிவேட்டில் ஒப்பிட்டு அறியலாம்.

23. உடற்பருமன் கூடியவர்கள் அல்லது உடற்திணிவுச் சுட்டெண் 25ஐ விடக் கூடியவர்கள் தமது நிறையைக் குறைக்க பின்வரும் நடைமுறைகளைக் கடைப்பிடிக்கலாம்.

♦ உடல் உழைப்புள்ள வேலைகளைச் செய்யவேண்டும்.

- ◆ போதியளவு உடற்பயிற்சி செய்யவேண்டும்
 - ◆ தினமும் குறிப்பிட்டளவு தூரம் உடல் வியர்க்கும்படி வேகமாக நடக்க வேண்டும்.
 - ◆ கொழுப்புச்சத்துள்ள உணவுகளைக் குறைக்க வேண்டும்.
 - ◆ மரக்கறிகள், இலைக்கறிகள், பழவகைகள் என்பவற்றை கூடுதலாக உட்கொள்ள வேண்டும்.
 - ◆ அடிக்கடி உணவு உண்பதைத் தவிர்க்க வேண்டும். இடை உணவுகளாக நொறுக்குத்தீனிகள் உண்பதைத் தவிர்க்க வேண்டும்
 - ◆ உணவில் உப்பை அளவாகப் பாவிக்க வேண்டும்.
24. எமது நாட்டில் விற்றமின் A குறைபாடு பலரிடம் காணப்படுகிறது. இதனால் மாலைக்கண், உலர்கண், விழிவெண்படல நலிவு, கருவிழிப்படல அழற்சிப்புண், தேரைத்தோல் போன்ற நோய்கள் ஏற்படலாம். இவற்றைத் தவிர்க்க விற்றமின் A அதிகமாக உள்ள ஈரல், முட்டை, பால், பட்டர், மீன், மஞ்சள்நிற பழங்கள் (பப்பாசி, மாம்பழம்), மஞ்சள்நிற காய்கறிகள் (பூசணி, கரட்), பச்சை நிற இலைவகைகள் (வல்லாரை, பசளி, பொன்னாங்காணி) ஆகியவற்றை எமது உணவில் கிரமமாக எடுக்கவேண்டும். குழந்தைகட்கு செறிவூட்டப்பட்ட விற்றமின் A வில்லைகளை குடும்பநல உத்தியோகத்தரிடம் பெறலாம்.
25. அயடின் பற்றாக்குறையால் தொண்டைக்கழலை (கண்டமாலை), மந்த புத்தி, பார்வைக்குறைபாடு, கேட்டல் குறைபாடு போன்ற குறைபாடுகளும் ஏற்படலாம். இதனைத் தவிர்க்க அயடின் கலந்த உப்பைப் பாவிக்கவேண்டும். போதியளவு கடலுணவுகளை உட்கொள்ள வேண்டும். கறியுப்பிலுள்ள அயடின் வெப்பத்தால் அழிக்கப்படும். எனவே, வீடுகளில் சமையலறையில் அயடின் கலந்த கறியுப்பை சூரிய ஒளி உட்செல்லாத கருமையான போத்தல்களில் அடுப்பின் வெப்பம் படாத இடத்தில் வைக்க வேண்டும். கடைகளில் சூரிய ஒளிபடாது வைக்கவேண்டும். கறியை இறக்கி ஆறிய பின்பே கறியுப் பைச் சேர்க்க வேண்டும்.

நீரிழிவு நோய்

26. நீரிழிவு நோயின் அறிகுறிகள்

- ◆ அதிகளவில் அடிக்கடி சிறுநீர் கழித்தல்.
- ◆ இரவில் சிறுநீர் கழித்தல்
- ◆ அதிகமான தாகம்
- ◆ அதிகமான பசி
- ◆ கண்பார்வை மங்குதல்
- ◆ உடல் நிறை குறைதல்

மேற்படி அறிகுறிகள் காணப்பட்டின் உடனடியாக மருத்துவ ஆலோசனையுடன் நீரிழிவிற்கான பரிசோதனையை மேற்கொள்ள வேண்டும்.

27. நீரிழிவு நோய் இனங்காணப்பட்டால் கிரமமான மருத்துவ ஆலோசனையுடன் இந் நோயைக் கட்டுப்பாட்டில் வைத்திருக்க வேண்டும். இன்றேல் பின்வரும் உறுப்புக்களில் பாதிப்புக்கள் ஏற்படலாம்.

மூளை/நரம்புத்தொகுதி - பக்கவாதம், நரம்புத் தளர்ச்சி, காலில் உணர்ச்சி குறைதல், வலி ஏற்படல்/புண்கள் ஏற்படல்
கண் - கண் பார்வை குறைவு / இழிப்பு, கண்ணின் உயர் அழுத்தம் (Glaucoma)

இதயம் - மாரடைப்பு, உயர்குருதி அழுத்தம்.

சிறுநீரகம் - சிறுநீரக செயலிழப்பு (idney failiure)

ஈரல் - செயலிழப்பு

28. நீரிழிவு நோயாளர்கள் மருந்துக்கட்டுப்பாட்டுடன் தமது உடல் நிறையையும் கட்டுப்படுத்த வேண்டும். இதற்கு உணவுக் கட்டுப்பாடும், போதிய உடற்பயிற்சியும் மிக அவசியம்.

29. நீரிழிவு நோய்க்கு மருந்து பாவிப்பவர்க்கு குருதியில் சீனியின் மட்டம் அதிகளவில் குறைந்தால் Hypoglycaemia என்ற நிலை ஏற்படலாம். இதன் அறிகுறிகள்:- களைப்பு, தலைச்சுற்றல், கொட்டாவி, மயக்கம் வருதல், வலிப்பு. இந்நிலை உயிருக்கு ஆபத்தாகவும் முடியலாம். இந்நிலை ஏற்பட்டால் குளுக்கோஸ் அல்லது சீனி கொண்ட பாணியை உடனடியாக அருந்தச் செய்ய வேண்டும். எனவே, நீரிழிவு

நோயாளர்கள் தம்முடன் எப்போதும் குளுக்கோஸ் பக்கெற் ஒன்றை வைத்திருப்பது நன்று.

30. நீரிழிவு நோயாளர்கள் கவனிக்க வேண்டியவை:

தினமும் - ஆரோக்கியமான உணவு 30 நிமிட உடற்பயிற்சி / மருந்துகளை ஒழுங்காக எடுத்தல்.

மாதாந்தம் - நீரிழிவிற்கான இரத்த / சலப் பரிசோதனை இரத்த அழுத்தத்தைப் பரிசோதித்தல்.

வருடாந்தம் குருதியில் கொழுப்பின் அளவை பரிசோதித்தல். கண்ணின் விழித்திரையை பரிசோதித்தல். சிறுநீரகத்தின் செயற்பாட்டைப் பரிசோதித்தல். காலின் உணர்ச்சியையும், குருதிச் சுற்றோட்டத்தையும் பரிசோதித்தல்.

31. பல பெண்களுக்கு நீரிழிவுநோய் கர்ப்ப காலத்தில் இனங் காணப்படுவதுண்டு. இது கர்ப்ப காலத்தில் உருவாகிய தாகவோ அல்லது ஏற்கனவே இருந்து கர்ப்பகாலத்தில் கண்டுபிடிக்கப்பட்டதாகவோ இருக்கலாம். பின்வரும் பெண்களுக்கு கர்ப்பகாலத்தில் நீரிழிவு நோய் ஏற்படும் வாய்ப்புக்கள் அதிகம்.

- ◆ உடல் நிறை கூடிய பெண்கள்
- ◆ வயதான கர்ப்பவதி
- ◆ பரம்பரையில் நீரிழிவு நோயுள்ள கர்ப்பவதி
- ◆ முந்தைய குழந்தை இறந்து பிறந்த அல்லது பெரிய குழந்தையைப் பெற்ற கர்ப்பவதி

எனவே கர்ப்பவதிகள் யாவரும் கர்ப்பகாலத்தில் நீரிழிவு நோய்க்கான பரிசோதனையை மேற்கொள்ள வேண்டும்.

32. நீரிழிவு நோயாளர் தவிர்க்க வேண்டிய உணவுகள்:

சீனி, தேன், சர்க்கரை, இனிப்பு வகைகள், ஐஸ்கிரீம், பாயாசம், தவிடு நீக்கிய தானிய வகைகள், (வெள்ளையரிசி, கோதுமை மா, வெள்ளைப் பாண், கேக்) கொழுப்புணவுகள் (பட்டர், நெய், தேங்காய் எண்ணெய்) கிழங்கு வகைகள் (உருளைக்கிழங்கு, மரவள்ளி, வற்றாளை) குளிர்பானங்கள், பழச்சாறுகள், பொரித்த உணவுகள்.

33. நீரிழிவு நோயாளர் அதிகமாகப் பாவிக்கக்கூடிய உணவு வகைகள்:
தேநீர், கோப்பி, (சீனி, பால் அற்ற), தேசிக்காய் பழச்சாறு (சீனி அற்ற), இரசம், மோர், பச்சை காய் கறிகள், பயற்றங்காய், பாகற்காய், வெண்டிக்காய், கீரை வகைகள், கோவா, லீக்ஸ், மரக்கறி சூப்,
34. நீரிழிவு நோயாளர்கள் மட்டுப்படுத்தப்பட்ட அளவில் உண்ணக்கூடிய உணவுகள்:
தானியங்கள், கடலை வகைகள், காய்கறிகள், பழவகைகள், மீன், கோழி இறைச்சி, முட்டை (வாரத்திற்கு இரண்டு) ஆட்டிறைச்சி (வாரம் 1 முறை)

உயர் குருதி அழுத்தம்

35. உயர்குருதி அழுத்த நோயின் (Hypertension) ஆரம்ப அறிகுறிகளாக தலையிடி, தலைச்சுற்று போன்றவை காணப்படலாம். உயர்குருதி அழுத்தம் கூடிச் செல்லும் போது மாரடைப்பு, பாரிச வாதம், சிறுநீரக செயலிழப்பு, வலிப்பு போன்றவை ஏற்படலாம். எனவே உங்கள் குருதி அழுத்தத்தைக் கிரமமாக வைத்தியரிடம் அளவிட வேண்டும். நோய் இனங்காணப்பட்டவர்கள் ஒழுங்காக மருந்தை எடுத்து குருதி அழுத்தத்தைக் கட்டுப்பாட்டில் வைத்திருக்க வேண்டும்.
36. உயர் குருதி அழுத்தம் உடையவர்கள் பின்வரும் விடயங்களைக் கடைப்பிடித்தல் அவசியம்.
- புகைப்பிடித்தலை தவிர்த்தல்
 - கிரமமாக நடத்தல்/உடற்பயிற்சி செய்தல்
 - உடல் நிறையைக் குறைத்தல்
 - கொழுப்பு உணவுகளைக் குறைத்தல்
 - மரக்கறிகள், இலைக்கறிகளைக் கூடுதலாக உட்கொள்ளல்
 - உப்பின் அளவைக் குறைத்தல்
 - தியானம்/யோகாசனம்
37. உடலில் கொழுப்பின் (Cholestrol) அளவைக் குறைக்கச் செய்ய வேண்டியவை.

- உணவில் கொழுப்பு வகைகளைக் குறைத்தல்
- எண்ணெய் சேர்க்க அவசியம் ஏற்படின் மரக்கறி எண்ணெய்களைப் பாவித்தல்
- மரக்கறி/இலைக்கறி வகைகளைக் கூடுதலாக உண்ணல் போதிய உடல் உழைப்பு/உடற்பயிற்சி
- வெள்ளைப்பூடு/கருவேப்பிலையின் பாவனையைக் கூட்டல்
- இவற்றிற்குக் கட்டுப்படாவிடில் மருத்துவ ஆலோசனையுடன் மாத்திரைகளைப் பாவித்தல்

இருதய நோய்கள்

38. இருதய நோய்கள் ஏற்படுபவர்கட்கு பின்வரும் அறிகுறிகள் காணப்படலாம்

- நெஞ்சை அழுக்கும் உணர்வு
- நெஞ்சை இறுக்கும் உணர்வு
- நெஞ்சநோ, கழுத்து, முதுகு, கைகளுக்குப் பரவுதல்
- சுவாசிக்கக் கஷ்டமாக இருத்தல்
- வியர்வை
- வாந்தி

மேற்கண்ட அறிகுறிகள் காணப்படின் உடனடியாக தகுந்த வைத்திய ஆலோசனைக்காக அருகிலுள்ள வைத்தியசாலையை நாடவேண்டும்.

39. நாற்பது வயதிற்கு மேல் நான்கு வெள்ளை நிறமான உணவுப்பதார்த்தங்கட்கு நாம் நாளை அடக்கிக் கொள்ள வேண்டும்: சீனி, உப்பு, பால், கொழுப்பு. அதாவது இவற்றை அளவாகவே உட்கொள்ள வேண்டும். சீனியை அளவுக்கு அதிகமாக உட்கொண்டால் நீரிழிவு நோய் ஏற்படலாம். உப்பு, பால், கொழுப்பு போன்றவற்றை அளவுக்கு அதிகமாக உட்கொண்டால் உயர்குருதி அழுத்தம், இருதய நோய்கள் ஏற்படலாம்.

40. இன்றைய நவீனகால வாழ்வில் உடல் உழைப்புக் குறைவான படியால் பல நோய்கள் ஏற்படுகின்றன. எனவே இந்நோய்கள் ஏற்படாது தவிர்க்க பின்வரும் செயற்பாடுகளை வீடுகளில் செய்யலாம்.

- வேகமாக வியார்க்கும் படி நடத்தல்
- துவிச்சக்கரவண்டி ஓடுதல்
- ஆடு/மாடு/கோழி வளர்த்தல்
- வீட்டுத்தோட்டம் செய்தல்
- வீட்டுச்சுற்றாடலைத் துப்பரவு செய்தல்

டெங்குக் காய்ச்சல்

41. டெங்குக் காய்ச்சல் ஈடிஸ் வகை நுளம்புகளால் பரப்பப்படும் ஒருவகை வைரஸ் காய்ச்சலாகும். இந்நுளம்புகள் எமது வீடுகளிலும், சுற்றாடலிலும் காணப்படும் சிறிய நீர்க் கொள்கலன்களில் முட்டையிட்டுப் பெருகின்றன. எனவே எமது வீடுகளிலும் சுற்றாடலிலும் காணப்படும் நீர் தேங்கி நிற்கக்கூடிய சிரட்டைகள், பொலித்தீன் பைகள், தகரப்பேணிகள் போன்றவற்றைப் புதைக்க அல்லது எரிக்க வேண்டும். மீன்தொட்டியில் உள்ள நீரை அடிக்கடி மாற்ற வேண்டும். சுற்றாடலை சுத்தமாகப் பேண வேண்டும்.
42. டெங்கு நோய் மூன்று நிலைகளில் ஏற்படலாம். டெங்குக் காய்ச்சல், டெங்கு குருதிப்பெருக்கு நிலை, டெங்கு அதிர்ச்சி நிலை.

டெங்குக் காய்ச்சலின் அறிகுறிகள்:

- கடுமையான காய்ச்சல்
- தலைவலி
- வாந்தி
- கடுமையான மூட்டு / உடல்வலி
- பொதுவாகக் காய்ச்சல் 3-5 நாட்கள் வரை நீடிக்கும்.
- டெங்கு குருதிப்பெருக்கு நிலையின் அறிகுறிகள்:
- தோலில் செந்நிறப் புள்ளிகள்
- கண்கள் சிவப்பு நிறமடைதல்
- மூக்கு, முரசிலிருந்து இரத்தக் கசிவு
- வாந்தியுடன் இரத்தம்
- மலத்துடன் இரத்தம் வெளியேறல்
- வயிற்றுநோ

டெங்கு அதிர்ச்சிநிலையின் அறிகுறிகள்:

- மயக்கம்
- உடல் குளிர்்தல்
- அதிக வியர்வை
- வேகமான நாடித்துடிப்பு
- வேமான சுவாசம்

43. டெங்கு நோயில் இறப்புக்கள் பெரும்பாலும் டெங்கு குருதிப்பெருக்கு நிலையிலும், டெங்கு அதிர்ச்சி நிலையிலுமே ஏற்படுகின்றன. இந்த அறிகுறிகள் ஏதும் காணப்படின் உடனடியாகத் தகுந்த மருத்துவ சேவை வழங்கப்படும் வைத்தியசாலையை நாடவேண்டும்.

44. ஒருவருக்கு டெங்குக் காய்ச்சல் என சந்தேகித்தால்

பூரண ஓய்வில் இருக்கவேண்டும்

3-5 நாட்களுக்குப் பாடசாலைக்கு/வேலைத்தளத்திற்குச் செல்லக்கூடாது. போதிய நீராகாரம் வழங்கப்பட வேண்டும் காய்ச்சல் இருப்பின் பரசிற்றமோல் வில்லைகள் மட்டும் வழங்கவேண்டும். எக்காரணம் கொண்டும் அஸ்பிரின், மறுபென் போன்ற வில்லைகள் பாவிக்கக்கூடாது.

உணவு, நீர் சுகாதாரம்

45. நாம் குடிக்கும் நீர் சுத்தமாக இருத்தல் வேண்டும். இன்றேல் நீர் மூலம் பரவும் நோய்களான வயிற்றோட்டம், வயிற்றுளைவு, நெருப்புக்காய்ச்சல், கல்லீரல் அழற்சி, வாந்திபேதி போன்றவை ஏற்படலாம். எனவே நாம் பருகும் நீரைப் பின்வரும் முறைகள் மூலம் சுத்தம் செய்யலாம்.

- கொதித்து ஆறவைத்தல்
- கிணறுகளுக்குக் குளோரின் இடல்
- சூரிய ஒளிமூலம் நீரை சுத்திகரித்தல் (SODIS முறை)
- குழாய்நீர் விநியோகம் மூலம் சுத்திகரிக்கப்பட்ட நீரைப் பெறல்

46. மலங்கழிப்பதற்கு மலகூடங்களையே பயன்படுத்த வேண்டும். குழந்தைகளின் மலக்கழிவுகளைக் கண்டபடி வீசக்கூடாது. அவற்றை மலசலகூடத்தில் போட வேண்டும்.

அல்லது குழி ஒன்றில் போட்டு மூட வேண்டும். இல்லாவிடில் ஈக்கள் மூலம் உணவு/நீர் மூலம் பரவும் நோய்கள் ஏற்படலாம். மலம் கழித்த பின்னர் கைகளை நன்கு சவர்க்காரமிட்டுக் கழுவவேண்டும். மேலும் சாப்பிட முன்பும் சமைக்க முன்பும் கைகளை நன்கு சவர்க்காரமிட்டுக் கழுவவேண்டும்.

47. மலச்சிக்கலைத் தவிர்க்க உணவில் தினமும் மரக்கறிகள், இலைக்கறி வகைகள், பழங்கள் போன்றவற்றை உட்கொள்ள வேண்டும். மேலும் போதியளவு நீர் அருந்த வேண்டும்.
48. வயிற்றோட்டம் ஏற்படும் போது உடலில் இருந்து நீரும் கனியுப்புக்களும் வெளியேறுகின்றன. இதனால் உடலில் நீர் வரட்சி (Dehydration) ஏற்படுகிறது. குழந்தைகளில் இதனால் இறப்புகளும் ஏற்படலாம். எனவே, வயிற்றோட்டத்தின் போது கொதித்தாறிய நீர், இளநீர், பழரசங்கள், கஞ்சி போன்ற நீராகாரங்களைப் போதியளவு வழங்கவேண்டும். மேலும் ஜீவனி என்ற கனியுப்புக்கள் அடங்கிய பைக்கற்றை கொதித்தாறிய நீரில் கரைத்து வழங்க வேண்டும்.
49. உணவை நன்றாக வேகவைத்து சமைக்கவும், சமைத்த உணவை ஈக்கள் மொய்க்காது மூடிவைக்கவும், பச்சையாக உட்கொள்ளும் மரக்கறிகள், பழங்களை நன்றாகக் கழுவி உண்ணவும், கடைகளிலும் வீதியே ரங்களிலும் சுகாதாரமற்ற முறையில் தயாரிக்கப்பட்டு விற்கப்படும் தின்பண்படங்களை இயன்றளவு தவிர்க்கவும்.

பற்குகாதாரம்

50. பற்கூத்தை ஏற்படாது தவிர்க்க
 - உணவு உண்ட பின் ஒவ்வொரு முறையும் வாயை நன்றாகக் கழுவிக்கொள்ள வேண்டும்.
 - காலையிலும், இரவிலும் பற்களைப் பிரஷ் கொண்டு தீட்டவேண்டும்.
 - இனிப்புப் பண்டங்கள் உண்பதைக் குறைக்கவேண்டும். அவற்றைச் சாப்பிட்டபின் வாயை நன்றாகக் கொப்பளிக்க வேண்டும்.

உடல் நலத்திற்குக் கோபன யுக்கவழக்கங்கள்

51. புகைத்தல் பழக்கமுடையவர்கட்கு சுவாசப்புற்றுநோய், வாய், தொண்டை, உணவுக்கால்வாய் போன்றவற்றில் புற்றுநோய், குடற்புண், உயர்குருதி அழுத்தம், இருதய நோய்கள், பாரிசுவாதம், ஆண்மைக்குறைவு போன்ற நோய்கள் ஏற்படலாம். புகைப்பிடிப்பவர்களால் அவர்கட்கு மட்டுமன்றி, உடனிருந்து அப்புகையைச் சுவாசிப்பவர்கட்கும் மேற்படி பாதிப்புகள் ஏற்படும். இலங்கையில் பொது இடங்களில் புகைப்பது தடைசெய்யப்பட்டுள்ளது. புகைப்பிடிப்பதைக் கைவிட்டால் உடல் ஆரோக்கியம் மேம்படும். குடும்பப் பொருளாதாரமும் வளம் பெறும்.
52. வெற்றிலையுடன் புகையிலை போடுவதால் அல்லது புகையிலையை வாய்க்குள் வைத்து நீண்டநேரம் மெல்லுவதால் வாய்ப்புற்றுநோய் ஏற்படலாம். எனவே புகையிலைபோடும் பழக்கத்தை அடியோடு நிறுத்துங்கள்.
53. ஒவ்வொருவருக்கும் தினசரி சராசரியாக 8-9 மணித்தியாலம் நித்திரை அவசியம். போதியளவு நித்திரை இல்லாவிடின் ஞாபகசக்தி, கிரகிக்கும் சக்தி, கற்றல் செயற்பாடுகள் பாதிக்கப்படும். ஆக்கத்திறன், உற்பத்தித்திறன் குறையும். வாகன விபத்துக்கள் ஏற்படும்.

முதியோர் பராமரிப்பு

54. முதியோர்கட்கு (ஆண்களுக்கு) சிறுநீர் வெளியேறும் பாதையிலுள்ள Prostrate சுரப்பி வீக்கம் ஏற்படலாம். இதன் அறிகுறிகள்
 - சலம் வெளியேறுதல் குறைவடைதல்.
 - சலம் இடையிடையே தடைப்பட்டு வருதல்
 - சலம் முழுமையாக வெளியேறாமை
 - சலம் இறுதியில் சொட்டுச் சொட்டாக நீண்டநேரம் வெளியேறல்
 - சலப்பை சுழற்சி
 - அடிவயிற்றில் நோ

மேற்குறிப்பிட்ட அறிகுறிகள் காணப்படின் உடனடியாக சத்திர சிகிச்சை நிபுணரின் ஆலோசனை பெறப்பட வேண்டும்.

55. முதியோரை வீடுகளில் பராமரிக்கும் போது அவர்களது அடிப்படைத்தேவைகளான உணவு, உடை, உறைவிடம் மட்டும் வழங்கினால் போதாது. அவர்களது உணர்வுகளைப் புரிந்து அவர்களை அன்பாகவும், ஆதரவாகவும் நடாத்த வேண்டும். முதியோரை முதியோர் இல்லங்களில் சேர்க்காது இறுதிவரை பிள்ளைகளே பராமரிக்க வேண்டும்.

முதலுகை

56. ஒருவருக்குக் காயம் ஏற்பட்டு குருதிப்பெருக்கு ஏற்பட்டால் செய்ய வேண்டியவை

- காயத்தை ஓர் சுத்தமான துணியினால் இறுக்கிக் கட்டவும்.
- காயப்பட்ட அவயவத்தை உயர்த்தி வைத்திருக்கவும்
- காயப்பட்ட பகுதியை ஆட்டாது அசைக்காது வைத்திருக்கவும்.
- நோயாளியை வசதியான நிலையில் படுக்கவைத்து வைத்தியசாலைக்கு எடுத்துச் செல்லவும்.

57. நாய் கடித்தால் காயத்தை ஓடும் நீரில் 10 நிமிடங்களுக்குக் குறையாமல் சவர்க்காரம் இட்டுக் கழுவவேண்டும். பின்னர் அருகிலுள்ள அரசு வைத்தியசாலைக்குச் சென்று மருத்துவ ஆலோசனை பெறவேண்டும். சிலவேளை விலங்கு விசர் நோய்க்கெதிரான தடுப்பூசி ஏற்றவேண்டியிருக்கும் விலங்கு விசர் நோய் ஏற்பட்டு விட்டால் சிகிச்சை ஏதுமில்லை. மரணம் நிச்சயம். எனவே, கட்டாயம் மருத்துவ ஆலோசனையைப் பெற்றுத் தடுப்பூசியைத் தேவையாயின் ஏற்றுவது அவசியம்.

58. உங்கள் வளர்ப்பு நாய்கட்கு வருடாந்தம் தடுப்பூசி ஏற்றிக்கொள்ள வேண்டும். ஆண், பெண் நாய்கட்கு கருத்தடை சத்திரசிகிச்சை செய்துகொள்ளலாம். விபரங்கட்கு உங்கள் பகுதி பொதுச் சுகாதார பரிசோதகரைத் தொடர்பு கொள்ளவும்.

59. பாம்பு கடித்தால் முதலில் கடிப்பட்டவருக்கு ஆதரவு வார்த்தை கூறி அமைதிப்படுத்த வேண்டும். கடிப்பட்ட

இடத்தை ஓடும் நீரினால் சவர்க்காரம் இட்டு நன்றாகக் கழுவ வேண்டும். கடிபட்ட அவயத்தை ஆடாது வைத்திருக்க வேண்டும். நோயாளியை நடக்கவிடாது படுக்க வைத்து வைத்தியசாலைக்கு எடுத்துச் செல்ல வேண்டும். காயத்தை வெட்டி வாயால் உறிஞ்சுவது. காயப்பட்ட பகுதிக்கு கட்டுப்போடுவது உகந்ததல்ல. இயலுமாயின் கடித்த பாம்பை அடித்து வைத்தியசாலைக்கு எடுத்துச் செல்வது சிகிச்சைக்கு உதவும்.

அவசர அம்புலன்ஸ் சேவை

60. யாழ் மாவட்டத்தில் 24 மணிநேரமும் மாவட்டத்தின் எப்பகுதியிலும் அவசர மருத்துவ நிலையின் போது அவசர அம்புலன்ஸ் சேவைக்காக 110 என்ற தொலைபேசி இலக்கத்துடன் தொடர்பு கொள்ளவும். அம்புலன்ஸ் உங்கள் வீடு தேடி வந்து உங்களை அருகிலுள்ள வைத்தியசாலைக்கு எடுத்துச் செல்லும். வீதி விபத்துக்களின் போதும் அவசர உதவிக்கு 110 ஐ அழைக்கலாம்.

ஆத்தி சூடி

கடவுள் வாழ்த்து

ஆத்தி சூடி அமர்ந்த தேவனை
ஏத்தி ஏத்தித் தொழுவோம் யாமே.

ஆத்திசூடி - திருவாத்திப்பூ மாலையை அணிந்த சிவபெருமான்; அமர்ந்த தேவனை - விரும்பிய பிள்ளையாகிய விநாயகக் கடவுளை; ஏத்தி ஏத்தி - துதித்துத் துதித்து; யாம் தொழுவோம் - நாங்கள் வணங்குவோமாக.

1. அறன்செய விரும்பு

அறம் - தருமத்தை, செய - செய்ய; விரும்பு - விரும்புவாயாக

2. ஆறுவது சினம்

ஆறுவது - (ஆற்றிக் கொள்ள வேண்டியது; சினம் - கோபமேயாகும் (கோபத்தை அடக்கு).

3. இயல்வது கரவேல்

இயல்வது - உன்னால் உதவக் கூடிய தொன்றை; கரவேல் - உதவாது ஒளிக்காதே.

4. ஈவது விலக்கேல்

ஈவது - பிறர் கொடுப்பதை; விலக்கேல் - தடுக்க முயலாதே

5. உடையது விளம்பேல்

உடையது - மறைக்கவேண்டியுள்ள இரகசியத்தை; விளம்பேல் - பிறரிடம் சொல்லாதே.

6. உணக்கமது கைவிடேல்

உணக்கமது - விடாமுயற்சியை; கைவிடேல் - கைவிட்டு விடாதே

7. எண் எழுத்து இகழேல்

எண் எழுத்து - கணித, இலக்கண இலக்கிய நூல்களை; இகழேல் - கற்பதற்குப் பின்நிற்காதே.

8. ஏற்பது இகழ்ச்சி

ஏற்பது - பிச்சையெடுப்பது; இகழ்ச்சி - மிக இழிவான செயலாகும்.

9. ஐயம் இட்டுண்

ஐயம் - (இரந்து வருவோர்க்குப்) பிச்சை; இட்டு உண் - முதலிற் கொடுத்துப் பின்னரே நீ உணவு உண்.

10. ஒப்புரவு ஒழுகு

ஒப்புரவு - உலக நடைமுறையை (அறிந்து) ; ஒழுகு - நீயும் அதற்கமைய நடந்துகொள்.

11. ஒதுவது ஒழியேல்

ஒதுவது-கல்வி கற்கும் வழக்கத்தை; ஒழியேல் - கைவிட்டு விடாதே.

12. ஒளவியம் பேசேல்

ஒளவியம் - பொறாமை காரணமாக, வஞ்சனை நிறைந்த வார்த்தைகளை; பேசேல் - ஒருபோதும் நீ பேசாதே.

13. அஃகம் சுருக்கேல்

அஃகம் - தானியங்களை (விளைவிப்பதை); சுருக்கேல் - குறைத்துக் கொள்ளாதே. (அளந்து கொடுக்கும்போது அளவைக் குறைக்காதே என்றும் கூறலாம்).

14. கண்டொன்று சொல்லேல்

ஒன்று கண்டு - ஏதாவது ஒன்றைக் கண்டிருந்தும்; (ஒன்று) சொல்லேல்- அதனைக் கூறாது காணாத பிறிதொன்றைக் கூறாதே.

15. ங்போல் வளை

ங்ப்போல் - சொல்லின் முதலில் அல்லது இறுதியில் வரும் வழக்கம் இல்லாத ஙகரம் ஏனைய எழுத்துக்களோடுகூடிச் சொல்லாக்கத்தில் இடம்பெறுவது போல; வளை - நீயும் பிறரை அணைத்து நன்மை அடை (இதற்கு ஙகரம் ஒன்றே சொல்லாக்கத்துக்குப் பயன்படுவது. அதற்காக அவ்வரிசையிலுள்ள பயன்படாத ஏனைய பதினொரு உயிர்மெய்களும் அரிச்சுவடியில் இடம்பெறுகின்றன. அவ்வாறு சுற்றத்தைத் தழுவிக்கொள் என்றும் பொருள் கொள்ளலாம்)

16. சனி நீராடு

சனி - சனிக்கிழமை தோறும்; நீராடு - எண்ணெய் தேய்த்து முழுகும் வழக்கத்தைத் தவற விடாதே.

17. ஞாயம்பட உரை

ஞாயம்பட - பிறருடைய உள்ளத்தில் மகிழ்ச்சி ஏற்படக் கூடியதாக;
உரை - இனிய வார்த்தைகளையே பேசு.

18. இடம்பட வீடுடேல்

இடம்பட - தேவைக்குமேல் அதிக பரப்பளவு கொண்டதாக;
வீடுடேல் - வீடு கட்டாதே. (அயலிலுள்ளவர்களின் வீட்டைப் பாதிக்கக்கூடிய திக்குகளில் வீடு கட்டாதே என்றும் பொருள் கூறலாம்).

19. இணக்கம் அறிந்து இணங்கு

இணக்கம் அறிந்து - நட்புக் கொள்ளுவதற்கு வேண்டிய இயல்புகள் ஒத்திருப்பதை அறிந்து; இணங்கு - நீ ஒருவரோடு நட்புக் கொள்.

20. தந்தை தாய் பேண்

தந்தை, தாய் - பெற்றோரை; பேண் - போற்றிக் காப்பாற்று.

21. நன்றி மறவேல்

நன்றி - பிறர் செய்த நல்லுதவியை; மறவேல் - என்றும் மறவாதே.

22. பருவத்தே பயிர்செய்

பருவத்தே - பொருத்தமான காலத்திலேயே; பயிர் செய் - அவ்வப் பயிர் வகைகளை உற்பத்தி செய். (உரிய காலத்தில் செய்தற்குரிய கடமைகளைச் செய்).

23. மன்று பறித்து உண்ணேல்

மன்றுபறித்து - நீதிமன்றில் பொய்ச்சாட்சி கூறி; உண்ணேல் - அவ்வருவாயைக் கொண்டு வாழாதே.

24. இயல்பு அலாதன செயேல்

இயல்பு அல்லாதன - நல்லோரின் இயல்புக்கு மாறுபட்ட செயல்களை; செய்யேல் - செய்யாதே.

25. அரவம் ஆட்டேல்

அரவம் - பாம்போடு; ஆ(ட்)டேல் - விளையாடாதே.

26. இலவம் பஞ்சில் தூயில்

இலவம் பஞ்சு பொதிந்த மெத்தை, தலையணை நித்திரை செய்வதற்கு ஏற்றவையாகும்.

27. வஞ்சம் பேசேல்

பிறரை ஏமாற்றும் வஞ்சக வார்த்தைகளைப் பேசாதே.

28. அழகு அலாதன செயேல்

அழகு அ(ல்)லாதன - பிறர் கண்டு இகழும்படியான செயல்களை;
செ(ய்)யேல் - செய்யாதே

29. இளமையிற் கல்

கற்க வேண்டியவற்றைக் கல்விக்குரிய இளம் வயதிலேயே கற்றுக்
கொள்.

30. அறணை மறவேல்

தருமத்தை (ஒருபோதும்) மறந்து விடாதே.

31. அனந்தல் ஆடேல்

அனந்தல் - நித்திரையை; ஆடேல் - தூங்கவேண்டிய கால அளவுக்கு
மேலே கொள்ளாதே.

32. கடிவது மற

கடிவது - தீயவை என நல்லோரால் கடியப்படும் செயல்களை; மற -
விட்டுவிடு.

33. காப்பது விரதம்

காப்பது - பிற உயிர்களுக்கு எவ்விதத் தீங்கும் செய்யாது அவற்றைக்
காப்பதுவே; விரதம் - உண்மையான நோன்பு ஆகும்.

34. கீழமைப்பட வாழ்

கீழமைப்பட - பிறர் உன்னோடு விரும்பி நட்புக் கொள்ளத்தக்க
வாறு; வாழ் - நற்குண நற்செய்கைகள் உள்ளவனாக வாழ்வாயாக.

35. கீழ்மை அகற்று

கீழ்மை - தீயவனவற்றிலிருந்து; அகற்று - நீங்கிக் கொள்.
(தீயகுணங்களை நீக்கு). தீயவரோடு சேராது விலகிக்கொள் என்றும்
பொருள் கூறலாம்.

36. குணமது கைவிடேல்

குணமது - நற்குணங்களை; கைவிடேல் - (எந்தச் சூழ்நிலையிலும்)
கைவிடாதே.

37. சுவடிப் பிரியேல்

கூடி - நல்லவரோடு நட்புக் கொண்டால்; அந்நட்பை பிரியேல் - விட்டு விடாதே.

38. கெடுப்பது ஒழி

கெடுப்பது - பிறருக்கு எவ்வகையிலேனும் தீங்கு செய்வதை; ஒழி - விட்டுவிடு.

39. கேள்வி முயல்

கேள்வி - கற்றுணர்ந்த பெரியோர் சொல்லும் நல்லுரைகளைக் கேட்டு; முயல் - அவ்வாறு நடக்க முயலுவாயாக.

40. கைவினை கரவேல்

கைவினை - உனக்குத் தெரிந்துள்ள வித்தைகளை; கரவேல் - மறைக்காமல் பிறருக்கும் கற்றுக்கொடு (கைவினை - கைவந்த செயல்கள்)

41. கொள்ளை விரும்பேல்

பிறர் பொருளைக் கொள்ளையிட எண்ணாதே.

42. கோதாட்டொழி

கோது - குற்றமுள்ள; ஆட்டு - விளையாட்டுக்களை (கூதாட்டம் போன்றவற்றை); ஒழி - விட்டொழிப்பாயாக.

43. கௌவை அகற்று

கௌவை - பிறரைப்பற்றிப் புறங்கூறும் தீய செயலை; அகற்று - நீக்குவாயாக (பிறருறும் துன்பம் துடைப்பாயாக). கௌவை - துன்பம்.

44. சக்கர நெறிநில்

சக்கரம் - (ஆக்ஞா சக்கரம்) அரச ஆணைக்கு; நெறிநில் - உட்பட்டு நட.

45. சான்றோர் இனத்து இரு

சான்றோர் இனத்து - அறிவும் ஒழுக்கமும் உள்ள நல்லோருடன்; இரு - கூடி வாழ்.

46. சித்திரம் பேசேல்

சித்திரம் - வாய்ச்சாதுரியமாக; பேசேல் - இட்டுக்கட்டிப் பேசாதே.

47. சீர்மை மறவேல்

சீர்மை - நல்ல பண்புகளை; மறவேல் - கைக்கொண்டு ஒழுகுவதை மறந்து விடாதே

48. சுளிக்கச் சொல்லேல்

சுளிக்கச் - கேட்பவர் மனம் வருந்தி முகம்சுளிக்கும்படியாக; சொல்லேல் - கடுஞ்சொற் கூறாதே.

49. கூது விரும்பேல்

கூதாட்டத்தை விரும்பாதே.

50. செய்வன திருந்தச் செய்

செய்வன - எக்கருமத்தைச் செய்யினும்; திருந்தச் செய் - திருத்தமாகச் செய்துமுடி.

51. சேரிடம் அறிந்துசேர்

சேரிடம் - நட்புக் கொள்ளும் ஒருவரது தன்மைகளை; அறிந்து சேர் - முன்னரே நன்கறிந்து அவரோடு நட்புக்கொள்.

52. சை எனத் திரியேல்

சை என - பிறர் உனது நடத்தையைக் கண்டு 'சீ' என இகழ்த்தக்கவாறு; திரியேல் - நடவாதே.

53. சொற் சோர்வு படேல்

சொல் கூறிய பின் நினைந்து வருந்தத்தக்க வார்த்தைகளை; சோர்வு படேல் - மறந்தும் கூறாதே.

54. சோம்பித் திரியேல்

சோம்பேறியாக வாழாதே.

55. தக்கோன் எனத்திரி

தக்கோன் என - தகுதிபடைத்தவன் என்று நல்லோர் புகழும்படியாக; திரி - நடந்துகொள்.

56. தானமது விரும்பு

தானமது - உன்னால் பிறருக்குக் கொடுக்கக் கூடிய கொடையை; விரும்பு - விரும்பத்தோடு கொடு.

57. திருமாலுக்கு அடிமை செய்

திருமாலுக்கு - காக்கும் கடவுளாகிய கண்ணனை; அடிமை செய் - வணங்கித் தொண்டுகள் புரி.

58. தீவினை அகற்று

தீவினை - பாவச்செயல்களைச் செய்வதை; அகற்று - நீக்கிவிடு.

59. துன்பத்திற்கு இடம் கொடேல்

துன்பத்திற்கு - உள்ளத்தில் துயரை வளர்க்கக்கூடிய எச்செயல் நிகழினும்; இடம் கொடேல் - அதற்காக வருந்தாதே. (அதைத் தாங்கும் வலிமையைப் பெறுவாயாக).

60. தூக்கி வினை செய்

வினை தூக்கி - செய்யப்போகும் காரியத்தினைச் சீர்தூக்கிப் பார்த்து; செய் - (நல்ல பயன் தரக்கூடிய கருமங்களையே) மேற்கொள் - (எண்ணித்துணிக கருமம்).

61. தெய்வம் இகழேல்

தெய்வத்தைப் பழிக்காதே. (தெய்வத்தின் மேல் பழி சுமத்தாதே)

62. தேசத்தோடு ஒத்து வாழ்

தேசத்தோடு - நாட்டிலுள்ள நல்லவரோடு; ஒத்து வாழ் - மாறுபடாது வாழ்வாயாக.

63. தையல்சொற் கேளேல்

தையல் - (வஞ்சகமாகப் பேசும்) பெண்ணின்; சொற் கேளேல் - சொற்கேட்டு நடவாதே.

64. தொன்மை மறவேல்

தொன்மை - (நம்மினத்தின்) பண்டைய பெருமைகளை; மறவேல் - மறந்து விடாதே. (மரபு போற்று)

65. தோற்பன தொடரேல்

தோற்பன- தோல்வியைத் தரக்கூடிய செயல்களில்; தொடரேல் - ஈடுபடாதே.

66. நன்மை கடைப்பிடி

நன்மை - நல்லன என ஆன்றோர் கூறியுள்ள செயல்களை; கடைப்பிடி - கைக்கொண்டு ஒழுக்கு.

67. நாடு ஒப்பன செய்

நாடு - நாட்டிலுள்ள பெரியோர்; ஒப்பன செய் - ஒப்புக் கொள்ளக்கூடிய செயல்களையே செய்.

68. நிலையில் பிரியேல்

நிலையில் - பிறர் மதிப்பில் உயர்ந்து நிற்கும் நிலையில் இருந்து; பிரியேல் - தாழ்ந்து விடாதே (கொண்ட குறிக்கோளைக் கைவிடாதே எனவும் கூறலாம்).

69. நீர் விளையாடேல்

நீர் - உயிராபத்துத் தரக்கூடிய ஆழமான நீர்நிலையில்; விளையாடேல் - நீந்தி விளையாடாதே.

70. நுண்மை நுகரேல்

நுண்மை - கொஞ்சந்தானே என எண்ணிச் சிற்றுண்டி வகைகளை; நுகரேல் - அடிக்கடி உண்ணாதே.

71. நூல் பல கல்

நூல்பல - அறிவு நூல்கள் பலவற்றையும்; கல் - தேடிக்கற்றுக்கொள்.

72. நெற்பயிர் விளை

நெற்பயிர் - தமக்கும் பிறர்க்கும் உணவு தரும் நெற் பயிரை; விளை - விளைவித்தல் வேண்டும்.

73. நேர்பட ஒழுகு

நேர்பட - நேர்மையான இயல்பு உள்ளவனாக; ஒழுகு - நடந்து கொள்.

74. நைவினை நணுகேல்

நைவினை - செய்துவிட்டு உள்ளம் வருந்தும்படியான செயல்களில்; நணுகேல் - பங்கு பற்றாதே. நைதல் - வருந்துதல்.

75. நொய்ய உரையேல்

நொய்ய - பயனற்ற வார்த்தைகளை; உரையேல் - கூறாதே.

76. நோய்க்கு இடங் கொடேல்

நோய்க்கு - நோய் தொற்றிக் கொள்ளுவதற்கு; இடங் கொடேல் - இடம் கொடாதே (பரிகாரங்களை முன்னரே தேடிக்கொள்).

77. பழிப்பன பகரேல்

(கூறுவது கேட்டுப் பிறர்) பழிப்பன - பழிக்கக்கூடிய வார்த்தைகளை;
பகரேல் - கூறாதே.

78. பாம்பொடு பழகேல்

பாம்போடு உறவு கொள்ளாதே (விடப்பாம்பு போன்ற தீயவரோடு
பழகாதே).

79. பிழைபடச் சொல்லேல்

பிழைபட - பிறர் குற்றம் காணக்கூடியதான வார்த்தைகளை;
சொல்லேல் - கூறாதே (ஆராய்ந்து பேசு).

80. பீடு பெறநீல்

பீடு - பெருமை; பெறநீல் - உண்டாகும்படி நடந்துகொள்.

81. புகழ்ந்தாரைப் போற்றி வாழ்

புகழ்ந்தாரை - பிறரால் நல்லோர் எனப் புகழப்படுபவரது
நற்குணங்களை அறிந்து; போற்றிவாழ் - அவற்றை நீயும்
கைக்கொண்டு ஒழுகு. (உனது என்னென்ன தன்மைகள் பிறரால்
புகழப்படுகின்றனவோ, அவ்வொழுக்கங்களைக் கைவிடாது
ஒழுகுவாயாக).

82. பூமி திருத்தி உண்

பூமிதிருத்தி - மண்ணைப் பண்படுத்தும் உழவுத் தொழிலை
மேற்கொண்டு; உண் - அதன் பயனை நுகர்ந்து வாழ்வாயாக.

83. பெரியாரைத் துணைக் கொள்

பெரியாரை - அறிவாற்றல் மிக்க நல்லோரை; துணைக்கொள் -
உறுதுணையாகக் கொண்டு வாழ்.

84. பேதைமை அகற்று

பேதைமை - உனது அறியாமையை; அகற்று - (கல்வி, கேள்விகள்
மூலம்) நீக்கிக்கொள்.

85. பையலொடு இணங்கேல்

பையலொடு - அறிவற்ற சிறுவர்களோடு; இணங்கேல் - நட்புக்
கொள்ளாதே (சிற்றினம் சேரேல்).

86. பொருள்தனைப் போற்றிவாழ்

பொருள்தனை - தேடிய செல்வத்தை (புதைத்து வைக்காது);
போற்றி- எவ்வெவ் அறவழிகளிற் செலவிடப்பட வேண்டுமோ
அவ்வழிகளை அறிந்து கடைப்பிடித்து ஒழுகி; வாழ் - வாழ்வாயாக.

87. போர்த் தொழில் புரியேல்

போர்த் தொழில் - (சமூகத்தில் வாழ்வாரோடு) வீண்சண்டை;
புரியேல் - செய்யாதே (சமாதான வாழ்வே சிறந்தது).

88. மனம் தடுமாறேல்

மனம் - உள்ளமானது; தடுமாறேல் - கலங்காது திடமாக
எக்கருமத்தையும் செய்வாயாக.

89. மாற்றானுக்கு இடங்கொடேல்

மாற்றானுக்கு - உனது பகைவனுக்கு; இடங்கொடேல் - அவன்
உனக்கு அழிவு செய்யக் கூடிய சந்தர்ப்பத்தைக் கொடுக்காதே.

90. மிகைபடச் சொல்லேல்

மிகைபட - உண்மைக்கு மாறாக எதையும் அதிகப்படுத்தி;
சொல்லேல் - பேசாதே.

91. மீதூண் விரும்பேல்

மீதூண் - அளவுக்கு அதிகமான உணவை; விரும்பேல் - உட்கொள்ள
ஆசை கொள்ளாதே.

92. முனை முகத்து நில்லேல்

முனைமுகத்து - வீண் சச்சரவுகள் நடக்கும் இடத்தில்; நில்லேல் -
நிற்காதே.

93. மூர்க்கரோடு இணங்கேல்

மூர்க்கரோடு - தீயவரோடு; இணங்கேல் - உறவு கொள்ளாதே.

94. மெல்லின் நல்லாள் தோள் சேர்

மெல்லின் நல்லாள் - மென்மையான நற்பண்புகள் அமைந்தவளை;
தோள் சேர் - மனையாளாகப் பெற்று இல்லறம் நடத்து.

95. மேன் மக்கள் சொல் கேள்

மேன்மக்கள் - கற்றறிந்த நல்லேராரது; சொல் கேள் - அறிவுரை
கேட்டு அதன்படி நட.

96. மைவிழியார் மனை அகல்

மைவிழியார் - காமமூட்டும் மைதீட்டிய விழிகளையுடைய வேசியரது; மனை அகல் - வீட்டை நெருங்காதே.

97. மொழிவது அறமொழி

மொழிவது - எதனையும் கூறும்போது; அறமொழி - சந்தேகத்திற்கு இடமின்றித் திட்டவாட்டமாகக் கூறு.

98. மோகத்தை முனி

மோகத்தை - தவறான இச்சைகளை; முனி - வெறுத்து ஒதுக்கு.

99. வல்லமை பேசேல்

வல்லமை - உன்னுடைய ஆற்றலைப்பற்றி; பேசேல் - (தேவையற்ற இடத்தில்) நீயே புகழ்ந்து பேசாதே.

100. வாது முன் கூறேல்

முன் - பெரியோர் முன்னிலையில்; வாது - வீணான விதண்டா வாதங்களை; கூறேல் - கூறாதே.

101. வித்தை விரும்பு

வித்தை - பல்வேறு கலைகளையும்; விரும்பு - ஆசையோடு கற்றுக் கொள்.

102. வீடு பெறநில்

வீடுபெற - வீடுபேற்றை (முத்தியை) அடைவிக்கக் கூடிய வழிகளை அறிந்து; நில் - அவ்வழிகளைக் கடைப்பிடித்து ஒழுக்கு.

103. உத்தமனாய் இரு

உத்தமனாய் - சொல்லும், நினைவும், செயலும் தூயவனாய்; இரு - வாழ்வாயாக.

104. ஊருடன் கூடிவாழ்

ஊருடன் - ஊர்மக்களுடன்; கூடிவாழ் - ஒன்றுபட்டு இணங்கி வாழ்.

105. வெவ்வுடன்ப் பேசேல்

வெவ்வுடன்ப் பேசேல் - வாளால் வெட்டுவது போன்ற துன்பந்தரும் கடுஞ் சொற்களை; பேசேல் - பேசாதே.

106. வேண்டி வினை செயல்

வேண்டி - பிறருக்குக் கேடுகுழ வேண்டும் என எண்ணி; வினை செய்)யேல் - தீவினை செய்யாதே.

107. வைகறைத் துயில் எழு

வைகறை - அதிகாலையில்; துயில் எழு - நித்திரை விட்டெழும்பு.

108. ஒன்னாரைச் சேரேல்

ஒன்னாரை - பகைவர்களோடு; சேரேல் - எக்காரணங் கொண்டும் சேருதல் வேண்டாம்.

109. ஓரம் சொல்லேல்

ஓரம் - நடுவுநிலை தவறி ஒருபக்கம் சார்ந்து; சொல்லேல் - பொய்ச் சாட்சி சொல்லாதே.

கொன்றைவேந்தன்

காப்பு

கொன்றை வேந்தன் செல்வன் அடியிணை
என்றும் ஏத்தித் தொழுவோம் யாமே.

கொன்றைவேந்தன் - கொன்றைப்பூமாலையைச் சூடிய சிவபெருமானது;
செல்வன் அடிஇணை - திருக்குமாரராகிய விநாயகக் கடவுளது இரு
பாதங்களையும்; என்றும் ஏத்தி யாம் தொழுவோம் - எப்பொழுதும் போற்றி
யாம் வணங்குவோம்.

- 1) அன்ணையும் பிதாவும் முண்ணிதெய்வம்
தாயும் தந்தையுமே யாம் முதலில் அறிந்து வணங்குதற்குரிய தெய்வங்
களாவர்.
- 2) ஆலயம் தொழுவது சாலவும் நன்று
திருக்கோவிலுக்குச் சென்று வழிபாடு செய்வது பெரும்பயன் தரும்.
ஆலயம் - கோயில்; சால - மிக
- 3) இல்லறம் அல்லது நல்லறம் அன்று
திருமணம் செய்து மனைவியோடு கூடி இல்லத்தின்கண் இருந்து
அறங்களைச் செய்தற்குரிய இல்லறமே சிறந்த அறநெறியாகும்.
- 4) ஈயார் தேட்டைத் தீயார் கொள்வர்
கொடுக்காத உலோபிகளின் செல்வம் கள்வர் போன்ற கொடியவர்களால்
அபகரிக்கப்படும்.
தேட்டம் - தேடிவைத்திருக்கும் செல்வம்.
- 5) உண்டி சுருங்குதல் பெண்டிர்க்கு அழகு
அளவுக்கு அதிகமாக உண்ணாது விடுதல் பெண்களின் உடலழகைப்
பேணும் வழி.
- 6) உருடன் பகைக்கின் வேருடன் கெடும்
ஊரிலுள்ளார் பலரோடும் பகை கொள்ளும் ஒருவன் குலத்துடன் அழிய
நேரிடும்.

- 7) எண்ணும் எழுத்தும் கண் எனத் தரும்
கணிதநூலும் இலக்கணநூலும் மக்களுக்குக் கண்கள் எனத்தக்கவை.
- 8) ஏவா மக்கள் மூவாமருந்து
பெற்றோர்கள் கட்டளையிடாமல் தாமே உணர்ந்து வேண்டிய
பணிகளைச் செய்யும் பிள்ளைகள் சாவா மருந்தாகிய அழுத்தத்துக்கு
ஒப்பாவார்.
- 9) ஜயம் புகீனும் செய்வன செய்
செய்யப்பட வேண்டிய நல்ல கடமைகளைப் பிச்சை எடுக்கும்
நிலைவந்தாலும் தவறாது செய்தல் வேண்டும்.
- 10) ஒருவனைப் பற்றி ஓரகத்து இரு
பெண்ணானவள் கணவனாக ஒருவனை அடைந்து அவனது
உள்ளத்தில் இடம்பெற்று வாழவேண்டும் (ஒருவன் என்பதற்கு
இறைவன் என்று பொருள் கூறலாம்)
- 11) ஓதலின் நன்றே வேதியர்க்கு ஒழுக்கம்
வேதங்களை ஒதி உணர்ந்தவர்களாய் இருப்பதைக் காட்டிலும்,
நல்லொழுக்கம் உடையவர்களாய் வாழ்வதே அந்தணர்களுக்கு
அதிக பெருமை தரும்.
- 12) ஔவியம் பேசுதல் ஆக்கத்திற்கு அழிவு
பொறாமை கொண்டு பிறரைப்பற்றித் தவறான வார்த்தைகளைப்
பேசுதல் ஒருவனுடைய செல்வத்தை அழித்துவிடும்.
ஔவியம் - பொறாமை
- 13) அஃகமும் காசும் சிக்கெனத்தேடு
தானியங்களையும் பணத்தையும் வீண்செலவு செய்யாது
தேடிக்கொள். அஃகம் - தானியம்; சிக்கென - இறுக்கமாக -
வீண்செலவு செய்யாது சிக்கெனமாக வாழ்ந்து.
- 14) கற்பு எனப்படுவது சொல் திறம்பாமை
கணவன் சொல்லைத் தட்டாமல் நடப்பதே கற்பு ஆகும்.
திறம்புதல் - வழுவதல்

- 15) காவல் தானே பாவையர்க்கு அழகு
தமது கற்பைக் காப்பாற்றிக் கொள்வதே பெண்ணுக்குப்
பெருமைதரும் செயலாகும்.
- 16) சிப்பாது ஆயின் வெட்டென மற
முயன்றும் எண்ணியதொன்றை அடைய முடியாதுவிடின் அதனை
உடனேயே மறந்துவிடு.
- 17) கீழோர் ஆயினும் தாழ உரை
கேட்பவர் உன்னிலும் தாழ்ந்தவரானாலும் பணிவோடு பேசு.
- 18) குற்றம் பார்க்கிற் சுற்றம் இல்லை
எல்லோரிடத்திலும் குறைகாணப்புகின் அவனை விட்டுச் சுற்றத்தார்
அகன்று விடுவர்.
- 19) சுவர் அம்பு ஆயினும் வீரியம் பேசேல்
கூரிய அறிவு படைத்திருந்தாலும் வீண் பெருமை பேசாதே
- 20) கெடுவது செய்யின் விடுவது கருமம்
தன்னோடு தொடர்பு பூண்டோர் தீய கருமங்களைச் செய்வதை
அறிந்தால், அவர்கள் தொடர்பை விலக்கிவிடுவதே செய்யத்தக்க
செயலாகும்.
- 21) கேட்டில் உறுதி சுவட்டும் உடைமை
வறுமையுற்ற போதும் மனந்தளராமல் முயற்சிப்பவனிடம் செல்வம்
தானே வந்து சேரும்.
- 22) கைப்பொருள் தன்னில் மெய்ப்பொருள் கல்வி
ஒருவன் தேடி வைத்திருக்கும் பொருட்செல்வத்திலும் பார்க்க
அழிவற்ற உண்மையான செல்வம் கல்விச் செல்வமேயாகும்.
- 23) கொற்றவன் அறிதல் உற்றிடத்து உதவி
அரசனோடு அல்லது அரச அதிகாரிகளோடு கொள்ளும் அறிமுகம்
நமக்கு ஒரு தீமை சம்பவிக்கும்போது உதவியாக இருக்கும்.

கொற்றவன் - மன்னன்

24) கோட் செவிக்குறளை காற்றுடன் நெருப்பு

கோள் செவி - பிறர்மீது கூறப்படும் கோள்களைக் கேட்டுப் பழகிய செவியில்; குறளை - மேலும் ஒருவன் வந்து கூறும் கோளானது; காற்றுடன் நெருப்பு - காற்றுடன் சேர்ந்த தீ வேகமாகப் பரவுவதுபோல் விரைவாகப் பரவும். தீமையும் செய்யும்.

25) கௌவை சொல்லின் எவ்வருக்கும் பகை

பிறர்மேல் பழிச்சொற்களை ஒருவன் கூறிவருவானாயின் அவன் எல்லோரது பகைக்கும் ஆளாவான்.

கௌவை - பழிச்சொல் - துன்பம்

26) சந்ததிக்கு அழகு வந்தி செய்யாமை

குழந்தைப் பேறு இல்லாது போகாது; மக்கட் செல்வம் பெற்று விளங்குதல் சந்ததிக்குச் சிறப்பைத்தரும் வந்தி - மலட்டுத்தன்மை

27) சான்றோர் என்கை ஈன்றோர்க்கு அழகு

தமது மக்கள் அறிவு ஒழுக்கங்களிற் சிறந்தவர்கள் எனப் பிறரால் பாராட்டப்படுவது, பெற்றோர்க்குப் பெருஞ் சிறப்பைத் தரும்.

28) சிவத்தைப் பேணின் தவத்திற்கு அழகு

சிவபெருமானை அன்போடு தியானிப்பது தவம் புரிவோருக்குப் பெரும் பயன் தரும். (சிவம் என்பதற்கு அன்பு எனவும் பொருள் கூறலாம்)

29) சீரைத் தேடின ஏரைத் தேடு

சிறப்புப் பெற விரும்பின் பயிர்த்தொழிலை மேற்கொள்.

சீர் - சிறப்பு; ஏர் - கலப்பை

30) சுற்றத்திற்கு அழகு கூடி இருத்தல்

சுற்றத்தார் தன்னை என்றும் நெருங்கி இருக்கக் கூடியதாக வாழ்தலே சுற்றம் என்ற சொல்லுக்குப் பொருளாகும். சுற்றம் - சுற்றியிருப்போர்.

31) கூதும் வாதும் வேதனை செய்யும்

குதாட்டமும் பெரியோருடன் வீண் தர்க்கம் செய்வதும்

துன்பத்தைக் கொண்டு வரும்.

32) செய்தவம் மறந்தால் கைதவம் மாணும்

ஒருவன் தவமாகப் பேணித் தான் செய்யும் பணியில் தவறுவானானால் கைப்பொருளையும் இழக்க நேரிடும்.

செய்தவம் மறந்தால் கைதவம் ஆளும் என்றும் பாடபேதம் உண்டு. இதற்கு "செய்யும் தவத்தை மறந்தால் பொய்ம்மை அவனை ஆட்கொள்ளும்" என்பது பொருள்.

கைதவம் - கைப்பொருள், பொய்ம்மை

33) சேமம் புகினும் சாமத்து உறங்கு

சேமம் புகினும் - பாதுகாப்புக் கடமையில் ஈடுபட்டாலும்; சாமத்து உறங்கு - ஒரு சாம நேரமாவது தூங்குதல் வேண்டும். (உறங்காது கண்விழித்தால் உடல் நலம் கெடும்).

34) சை ஒத்து இருந்தால் ஐயம் இட்டு உண்

வருவாய் குறைவின்றி இருக்கும்போது ஏழைகளுக்கும் கொடுத்து நீயும் அனுபவி.

35) சொக்கர் என்பவர் அத்தம் பெறுவர்

சொக்கர் என்பவர் - பொன்படைத்தோர் எனப்படுவோர்; அத்தம் பெறுவர் - அறம், பொருள், இன்பம் என்னும் மூன்றனுள் ஏனையவாகிய அறத்தையும் இன்பத்தையும் (அப்பொன்னின் உதவியால்) பெறுவர்.

சொக்கம் - பொன் (சொக்கத் தங்கம் என்பது காண்க); அத்தம் - பொருள்.

36) சோம்பர் என்பவர் தேம்பித் திரிவர்

சோம்பேறிகளாய் உள்ளோர் வருந்தி அலைவர்.

37) தந்தை சொல் மிக்க மந்திரம் இல்லை

தந்தை கூறிய சொல்லைப் பேணுதல், மந்திரங்கள் தரும் பயனிலும் கூடிய பயனைத் தரும் (தந்தையின் அறிவுரையைத் தட்டாதே).

38) தாயில் சிறந்ததொரு கோயிலும் இல்லை

கோயிலில் எழுந்தருளியிருக்கும் தெய்வத்திலும் பார்க்கக் கண்கண்ட தெய்வமாகிய தாயே சிறந்த தெய்வமாவாள். (தாயை

வழிபடு).

- 39) தீரைகடல் ஓடியும் தீரவியம் தேடு
திரைகளோடு கூடிய கடலைக் கடந்து வேறு நாடு சென்றேனும்
பொருளைச் சம்பாதிக்க வேண்டும்.
- 40) தீராக் கோபம் போராப் முடியும்
அடங்காத கோபம் பெருஞ் சண்டைகளைக் கொண்டுவரும்; அழிவு
தரும்.
- 41) தூடியாப் பெண்டிர் மடியில் நெருப்பு
கணவனுக்கு வேண்டியவற்றைச் செய்யவேண்டும் என்ற ஆர்வம்
இல்லாத மனைவி, மடியிலே கட்டிக்கொண்ட நெருப்புக்குச்
சமமாவாள்.
- 42) தூற்றும் பெண்டிர் கூற்றெனத் தகும்
கணவனின் குறைபாடுகளைப் பிறரிடம் எடுத்துரைக்கும் மனைவி
யமனுக்குச் சமமாவாள். கூற்று - யமன்
- 43) தெய்வம் சீறில் கைதவம் மாணும்
தெய்வத்தின் கோபத்துக்கு ஒருவன் ஆளானால் அவன் செய்திருந்த
தவமும் அழிந்துபடும்.
- 44) தேடாது அழிக்கின் பாடா முடியும்
பொருளைச் சம்பாதிக்காது கையில் உள்ள பொருளை ஒருவன்
செலவிடுவானேயானால் ஈற்றில் வருந்த நேரிடும்.
பாடு - வருத்தம்.
- 45) தையும் மாசியும் வை அகத்து உறங்கு
தையும் மாசியும் கடும்பனிக்காலமாதலின் அக்காலத்தில்
வைக்கோலால் வேய்ந்த வீட்டில் நித்திரை செய்தல் நன்று.
வை - வைக்கோல்; அகம் - வீடு
- 46) தொழுது உணர் சுவையின் உழுது உணர் இனிது
ஒருவருக்குக் கீழ்ப்பட்டுப் பணிபுரிந்து வரும் வருமானத்திற் பெறும்
உணவினும்; உழவுத் தொழில் புரிந்து பெறும் உணவு இனியதாகும்.

- 47) தோழனோடும் ஏழைமை பேசேல்
நண்பனோடு கூடப் பயனற்ற வார்த்தைகளைப் பேசாதே.
(நண்பனுக்கும் உன்னுடைய வறுமை நிலையை எடுத்துக் கூறாதே
என்றும் பொருள் கொள்ளலாம்.)
- 48) நல்லிணக்கம் அல்லது அல்லல்படுத்தும்
கூடாத நட்புத் தொல்லைகளைத் தரும்.
- 49) நாடெங்கும் வாழக் கேடு ஒன்றும் இல்லை
நாட்டுமக்கள் யாவரும் மகிழ்ச்சியாக வாழ்வார்களேயானால் கேடு
என்பது எவர்க்கும் இல்லையாகும்.
- 50) நீற்கக் கற்றல் சொல் திறம்பாமை
சொன்ன சொல் தவறாமை, கற்றவண்ணம் ஒழுகுதலில் மிக உயர்ந்த
பண்பாகும். திறம்புதல் - வழுவதல், தவறுதல்.
- 51) நீரகம் பொருந்திய ஊர் அகத்து இரு
நீர்வளம் கொண்ட ஊரிலே வாழ்.
- 52) நுண்ணிய கருமமும் எண்ணித் துணி
மிகச் சிறிய செயலேயாயினும் நன்கு ஆராய்ந்து பார்த்தே அதனைச்
செய்யத் துணிதல் வேண்டும்.
- 53) நூல் முறை தெரிந்து சீலத்து ஒழுகு
நீதி நூல்கள் கூறும் நல்ல நெறிகளைக் கற்றறிந்து ஒழுக்கத்துடன்
வாழ்க.
- 54) நெஞ்சை ஒளித்து ஒரு வஞ்சகம் இல்லை
மனச்சாட்சிக்குத் தெரியாது எந்த வஞ்சகமும் செய்ய முடியாது.
- 55) நேரா நோன்பு சீர் ஆகாது
மனத்தோடு பொருந்தாத விரதங்கள் நற்பலனைத் தரமாட்டா.
நேர்தல் - பொருந்துதல்.
- 56) நைபவர் எனினும் நொய்ய உரையேல்
(கேட்பவர் எதிர்த்து உரையாடாது) வருந்துபவரே ஆயினும்,
அவருடைய உள்ளத்தைப் புண்படுத்தக் கூடிய வார்த்தைகளைக்
கூறாதே.
நைதல் - வருந்துதல்; நொய்ய - அற்ப வார்த்தைகள்.

- 57) நொய்ப்வர் என்பவர் வெய்யவர் ஆவர்
இளகிய மென்மையான மனத்தையுடையவர்கள் எல்லோராலும்
விரும்பப்படத்தக்கவர்கள் ஆவர்.
நொய்மை - மென்மை; வெய்தல் - விரும்புதல்.
- 58) நோன்பு என்பதுவே கொண்டு தின்னாமை
உயிர்களைக் கொண்டு தின்னாது இருப்பதுவே தலைசிறந்த
விரதமாகும்.
- 59) பண்ணியபயிரில் பண்ணியம் தெரியும்
ஒருவன் உற்பத்தி செய்யும் பயிரின் விளைவு அவனது நல்வினைப்
பயனின் அளவைக் காட்டிவிடும்.
- 60) பாலோடு ஆயினும் காலம் அறிந்து உண்
பாற்சோறே ஆனாலும் உரிய வேளையிலேயே உணவை
உட்கொள்ளுதல் வேண்டும் (காலந்தவறி உண்ணாதே).
- 61) பிறன் மனை புகாமை அறன் எனத்தகும்
அயலான் மனைவியைச் சேர எண்ணி அவனுடைய இல்லத்திற்குச்
செல்லாதிருப்பது சிறந்த அறமாகும்.
- 62) பீரம் பேணில் பாரந்தாங்கும்
தாய்ப்பால் குடித்து வளர்ந்தவன் (உடல்வலு பெறுவான் ஆதலின்)
எந்தப் பாரத்தையும் தூக்க வல்லவனாவான். பீரம் - முலைப்பால்.
- 63) புலையும் கொலையும் களவற்தவிர்
புலால் உணவு உண்பதையும், உயிர்களைக் கொல்வதையும், திருடுவ
தையும் செய்யாதே.
- 64) பூரியோர்க்கு இல்லை சீரிய ஒழுக்கம்
கீழ் மக்களிடம் நல்லொழுக்கம் இல்லையாகும்
பூரியோர் - தீயவர்கள்; சீரிய - சிறந்த.
- 65) பெற்றோர்க்கு இல்லை சுற்றமும் சினமும்
(ஞானமுதிர்ச்சி) பெற்ற துறவிகள் (பற்று அறுத்தவர்கள் ஆதலின்)
சுற்றம் என எவரையும் நினையார், கோபமும் கொள்ளார்.

- 66) பேதைமை என்பது மாதார்க்கு அணிகலம் அறிந்தும் அறியார்போல் அடங்கியிருக்கும் "மடம்" என்னும் குணம், பெண்களுக்குச் சிறப்புத் தரும் அணிகலம் ஆகும்.
- 67) பையச் சென்றால் வையம் தாங்கும் எதையும் அவசரப்படாது அமைதியாகச் செய்பவரை உலகத்தவர் மதிப்பர். வையம் - பூமி - பூமியில் உள்ளோர்.
- 68) யொல்லாங்கு என்பவை எல்லாம் தவிர தீமை என்று கருதப்படும் செயல்கள் யாவற்றையும் நீக்கிவிடு.
- 69) போனகம் என்பது தான் உழுந்து உண்டல் தான் வருந்திப் பாடுபட்டு உழைத்து உண்ணும் உணவே உண்மையான உணவாகும். போனகம் - போசனம் - உணவு; உழுத்தல் - வருந்துதல்
- 70) மருந்தே ஆயினும் விருந்தோடு உண் (உண்ணுவதற்குக் கிடைத்து பெறுதற்கு அரிய) அமுதமே ஆனாலும் பங்கிட்டு விருந்தினர்க்கும் கொடுத்து உண். மருந்து - சாவாமருந்து - அமுதம்.
- 71) மாரி அல்லது காரியம் இல்லை மழை பெய்யாது விடுமாயின் உலகில் எந்தக் காரியமும் நடைபெற மாட்டாது.
- 72) மின்னுக்கு எல்லாம் பின்னுக்கு மழை மின்னல்கள் தோன்றுவது மழைவரப் போவதற்கு அறிகுறியாகும்.
- 73) மீகாமன் இல்லா மரக்கலம் ஓடாது கப்பல் ஓட்டி இல்லாவிட்டால் கப்பல் ஓடமாட்டாது. (அது போன்று உலக நிகழ்ச்சிகள் யாவற்றையும் இறைவனே நடத்துகின்றான். அவன் இன்றி ஓர் அணுவும் அசையாது). மீ - மேலிடம்; மீகாமன் - கப்பல் தலைவன்; மரக்கலம் - கப்பல்.
- 74) முற்பகல் செய்யின் பிற்பகல் விளையும் காலையில் நாம் ஒருவருக்குத் தீமையோ நன்மையோ செய்தால்; அதற்கான தீமையோ நன்மையோ மாலையில் நம்மை வந்தடையும்.

- 75) மூத்தோர் சொல்லும் வார்த்தை அமிர்தம்
அறிவால் முதிர்ந்த பெரியோர் கூறும் அறிவுரைகள் அமுதம்போல
நம்மைக் காப்பாற்றும்.
- 76) மெத்தையில் படுத்தல் நீத்திரைக்கு அழகு
பஞ்சு மெத்தையில் படுத்தால் சுகமாக நித்திரை கொள்ளலாம்.
- 77) மேழிச் செல்வம் கோழைபடாது
உழுவத் தொழிலால் ஈட்டும் செல்வம் மிக உயர்ந்ததாகும்.
மேழி - கலப்பை; கோழைபடுதல் - கேவலமாகக் கருதப்படுதல்.
- 78) மைவியியார்தம் மனை அகன்று ஒழுகு
கண்ணுக்கு மைதீட்டிக் காமவலை வீசும் தாசிகளது வீட்டை
அடையாதே. (ஒழுக்கமாக வாழ்)
- 79) மொழிவது மறுக்கின் அழிவது கருமம்
பெரியோர் கூறும் அறிவுரைகளைக் கேட்டு நடவாதுவிடின்
அழிவடைவது நிச்சயமாகும்.
- 80) மோனம் என்பது ஞானவரம்பு
மௌனநிலையில் தியானம் செய்வதே ஞான நிலையின் உச்ச
எல்லையாகும்.
மோனம் - மௌனம் - பேசாதிருத்தல்.
- 81) வளவன் ஆயினும் அளவறிந்து அளித்து உண்
அரசனே ஆனாலும் தன்னிடமுள்ள பொருளின் அளவை அறிந்து
அதற்கமையவே ஏழைகளுக்குக் கொடுத்துத் தானும் அனுபவிக்க
வேண்டும். (அன்றேல் பொருளின்றி வருந்த நேரிடும்).
"வளவன் ஆயினும் அளவறிந்து அழித்து உண்" எனவும் பாடபேதம்
உண்டு. அழித்து உண் என்பதற்குச் செலவிட்டு வாழ் எனப்பொருள்
கூறலாம்.
- 82) வானம் சுருங்கில் தானம் சுருங்கும்
மழை குறைந்து விடுமாயின் உலகில் தான தருமங்களும் குறைந்து
விடும்.
வானம் - மழை; தானம் - கொடை.

- 83) விருந்து இல்லோர்க்கு இல்லை பொருந்திய ஒழுக்கம்
விருந்தினரை உபசரிக்காதவர், இல்லறத்திற்கு உரிய ஒழுக்கம்
அற்றவர் ஆவர்.
- 84) வீரன் கேண்மை சவர் அம்பாகும்
உடல்வலு, உளவலு படைத்தவனுடன் கொள்ளும் நட்பானது கூரிய
அம்பு போன்று பகைவரை அழிக்கும்.
கேண்மை - நட்பு
- 85) உரவோர் என்கை இரவாது இருத்தல்
எத்தகைய கொடிய வறுமை வந்தபோதும் பிறரிடம் இரந்து
செல்லாது வாழ்பவரே மனத்திண்மை படைத்தவராவர்.
உரம் - வலிமை.
- 86) உஊக்கம் உடைமை ஆக்கத்திற்கு அழகு
ஊக்கத்துடன் உழைப்பவனிடம் செல்வம் சிறந்து விளங்கும்.
- 87) வெள்ளைக்கு இல்லை கள்ளச் சிந்தை
தூய்மையான உள்ளம் உடையவர்களுடைய மனத்தில் கபட
எண்ணம் தோற்றாது.
வெள்ளை - தூய்மை
- 88) வேந்தன் சீறின் ஆய்ந்துணை இல்லை
அரசனுடைய கோபத்துக்கு ஆளானவரைக் காப்பாற்ற எவரும்
துணை செல்லார்.
- 89) வையம் தோறும் தெய்வம் தொழு
எந்தத் தேசத்திற்குச் சென்றாலும் மறவாமல் கடவுளை வணங்கு.
வையம் - பூமி - தேசம்.
'வைகல் தோறும் தெய்வந் தொழு' என்றும் பாடபேதம் உண்டு.
"காலையில் எழுந்து கடவுளைத்துதி" என்பது பொருள்.
வைகல் - வைகறை - அதிகாலை
- 90) ஒத்த இடத்து நித்திரை கொள்
குன்று குழி இல்லாத சமமான இடத்தில் நித்திரை செய்வது
உடலுக்குக் கூடிய அறுதல்தரும்.
- 91) ஓதாதார்க்கு இல்லை உணர்வொடு ஒழுக்கம்
அறிவு நூல்களைக் கல்லாதவர் நல்லறிவு பெறார். ஆதலின்
கற்றவண்ணம் ஒழுகவும் மாட்டார்.

வாக்குண்டாம் (மூகூரை)

காப்பு

வாக்குண்டாம் நல்ல மனமுண்டாம் மாமலரான்
நோக்குண்டாம் மேனி நுடங்காது - பூக்கொண்டு
துப்பார் திருமேனித் தும்பிக்கை யான்பாதம்
தப்பாமற் சார்வார் தமக்கு.

பதவுரை:-

துப்பு ஆர் திருமேனி - பவளம் போன்ற சிவந்த உடலையும்;
தும்பிக்கையான் பாதம் - துதிக்கையையும் உடைய விநாயகப்
பெருமானது திருவடிகளை; பூக்கொண்டு தப்பாமற் சார்வார்
தமக்கு - நாள் தோறும் அடைந்து தவறாது மலரிட்டு வணங்கி
வருவோருக்கு; நல்ல வாக்குண்டாம் - சிறந்த பேச்சு வன்மை
உண்டாகும்; நல்ல மனம் உண்டாம் - உயர்ந்த மனம் உண்டாகும்;
மாமலரான் நோக்குண்டாம் - சிறந்த செந்தாமரைப் பூவில்
வீற்றிருக்கும் மகாலட்சுமியின் அருட்பார்வை கிட்டும்; மேனி
நுடங்காது - அவர்களுடைய உடல் பிணியால் வாட்டமடையாது.
துப்பு - பவளம்; நுடங்குதல் - வாடி வதங்குதல்.

1. நன்றி ஒருவற்குச் செய்தக்கால் அந்நன்றி
என்று தருங்கொல் எனவேண்டா - நீன்று
தளரா வளர்தெங்கு தாளுண்ட நீரைத்
தலையாலே தான்தருத லால்.

நின்று தரளா வளர் தெங்கு - நிலைபெற்று உயர்ந்து வளரும்
தென்னைமரமானது; தாள் உண்ட நீரை - தனது அடியிலே ஊற்றத்
தான் பருகிய தண்ணீரை; தலையாலே தான் தருதலால் - (அதற்கு
நன்றியாக) தனது தலையிலே இனிய இளநீராகத் தருவதால்;
ஒருவற்கு நன்றி செய்தக்கால் - ஒருவனுக்கு யாதேனும் ஓர்
உபகாரத்தை நீ செய்தால்; அந்நன்றி என்று தருங்கொல்
எனவேண்டா - அவன் அதற்குப் பதிலுபகாரம் எப்பொழுது
செய்வானோ என எண்ண வேண்டியதில்லை.

ஒருவன் + கு - ஒருவற்கு - ஒருவனுக்கு; தெங்கு - தென்னை.

2. நல்லார் ஒருவர்க்குச் செய்த உபகாரம்

கன்மேல் எழுத்துப்போற் காணுமே - அல்லாத

ஈரமிலா நெஞ்சத்தார்க் கீந்த உபகாரம்

நீர்மேல் எழுத்திற்கு நேர்.

நல்லார் ஒருவர்க்குச் செய்த உபகாரம் - நற்குணமுடைய ஒருவருக்குச் செய்த உதவியானது; கல்மேல் எழுத்துப் போல் காணும் - கல்லின் மேல் எழுதிய எழுத்தைப்போல் என்றும் நினைவில் நிற்கும்; அல்லாத - நல்லார் அல்லாத; ஈரம் இல்லா நெஞ்சத்தார்க்கு ஈந்த உபகாரம் - அன்பில்லாத மனத்தினருக்குச் செய்த உதவியானது; நீர்மேல் எழுத்திற்கு நேர் - நீரின் மேல் எழுதப்பட்ட எழுத்து மறைவதுபோல மறக்கப்பட்டுவிடும்.

கல் + மேல் - கன்மேல்; ஈரம் - அன்பு.

3. இன்னா இளமை வறுமைவந்தெய்தியக்கால்

இன்னா அளவில் இனியவும் - இன்னாத

நாளல்லா நாட்டூத்த நன்மலரும் போலுமே

ஆளில்லாமங்கைக் கழுகு.

வறுமை வந்து எய்தியக்கால் இளமை இன்னா - வறுமை ஏற்பட்டால் இளமைப் பருவம் துன்பந் தருவதாகும்; இன்னா அளவில் - துன்பம் தரும் முதுமைப் பருவத்தில்; இனியவும் இன்னாத - இன்பத்தைத் தர வேண்டியனவும் துன்பமே தரும்; எதுபோலவெனில், நாள் அல்லா நாள் பூத்த நல் மலரும் - பயன்படும் சுபவேளையில்லாத நாளிற் பூத்த நல்ல மலரும்; ஆள் இல்லா மங்கைக்கு அழகும் - பார்த்து அனுபவிக்க வேண்டிய கணவன் இல்லாத இளம் பெண் பெற்றிருக்கும் அழகும் போலும்.

இன்னா - துன்பம்; இன்னா அளவு - முதுமைப் பருவம்.

4. அட்டாலும் பால்கவையிற் குன்றா தளவளாய்

நட்டாலும் நண்பல்லார் நண்பல்லர்

கெட்டாலும் மேன்மக்கள் மேன்மக்களே சங்கு

சுட்டாலும் வெண்மை தரும்.

அட்டாலும் - காய்ச்சினாலும்; பால் சுவையிற் குன்றாது - பால் தனது சுவையிற் குறையாது; சங்கு சுட்டாலும் வெண்மை தரும் - சங்கை (நீறாகும் வரை) சுட்டாலும் அது மிகுந்த வெண்மை நிறத்தையே கொடுக்கும்; அவைபோன்று, மேல் மக்கள் கெட்டாலும் மேன்மக்களே - நல்லோர் (விதிப்பயனால்) கேடுற்ற

காலத்திலும் தம்முடைய மேலான இயல்பிற் சிறிதும் குறைவுபடார்; அளவளாய் நட்டாலும் நண்பு அல்லார் நண்பு அல்லர் - ஒருவரோடு அளவளாவிக் கலந்து நட்புப் பூண்டாலும் சிநேகித குணமற்ற கீழ் மக்கள் நண்பர்கள் ஆகார்.
அடுதல் - காய்ச்சுதல்; நட்டல் - நட்புக் கொள்ளல்.

5. அடுத்து முயன்றாலும் ஆகுநா என்று
எடுத்த கருமங்கள் ஆகா - தொடுத்த
உருவத்தால் நீண்ட உயர்மரங்க ளெல்லாம்
பருவத்தால் அன்றிப் பழா.

தொடுத்த உருவத்தால் நீண்ட உயர்மரங்கள் எல்லாம் - நீண்டு கிளைகளோடு கூடி விளங்கும் பெரிய மரங்கள் யாவும்; பருவத்தால் அன்றிப் பழா - அவை அவை பழுக்கும் பருவகாலம் வந்தால் அன்றிப் பழுப்பதில்லை. (அதுபோல) ஆகும் நாள் அன்றி - நிறைவேறும் காலம் வந்தால் அன்றி; அடுத்து முயன்றாலும் - எவ்வளவு விடாமுயற்சியுடன் செயற்பட்டாலும்; எடுத்த கருமங்கள் ஆகா - தொடங்கிய முயற்சிகள் நிறைவேறாவாம்.

6. உற்ற இடத்தில் உயிர்வழங்கும் தன்மையோர்
பற்றலரைக் கண்டால் பணிவரோ - கற்றாண்
பிளந்திறுவ தல்லாற் பெரும்பாரந் தாங்கீன்
தளர்ந்து வளையுமோ தான்.

கல் தூண் - கல்லால் அமைந்த தூணானது; பெரும் பாரந்தாங்கீன் - பெரிய பாரத்தைச் சுமக்க நேர்ந்தால்; பிளந்திறுவதல்லால் - பிளந்து உடைவதேயல்லாமல்; தான் தளர்ந்து வளையுமோ - அத்தூண் தளர்ச்சியடைந்து வளையுமோ (வளையாது). அதுபோல, உற்ற இடத்தில் - (தமக்கு ஆபத்தோ அவமானமோ நேர்ந்தால்) அவ்விடத்தில்; உயிர் வழங்குந் தன்மையோர் - தமதுயிரையும் விட்டுவிடக் கூடிய மான உணர்வுடையோர்; பற்றலரைக் கண்டால் பணிவரோ - தமது பகைவரைக் கண்டால் அஞ்சிப் பணிவார்களோ (பணியார்).

பற்றலர் - பற்று + அல்லர் - பகைவர்; கற்றாண் - கல் + தூண்; இறுதல் - உடைதல், அழிதல்.

7. நீரளவே ஆகுமாம் நீராம்பல் தான்கற்ற
நூலளவே ஆகுமாம் நுண்ணறிவு - மேலைத்

தவத்தளவே ஆகுமாம் தான்பெற்ற செல்வம்

குலத்தளவே ஆகும் குணம்.

நீர் ஆம்பல் நீரளவே ஆகும் - நீரில் வளர்கின்ற ஆம்பற் கொடியானது அந்த நீர்நிலையிலுள்ள நீரின் உயரத்திற்கு ஏற்பவே உயர்ந்து தோன்றும்; தான் கற்ற நூலளவே ஆகுமாம் நுண்ணறிவு - ஒருவன் கற்ற நூல்களின் அளவாகவே அவனுடைய அறிவு நுட்பமும் அமையும்; தான் பெற்ற செல்வம் - ஒருவன் பெற்று அனுபவிக்கும் செல்வமானது; மேலைத் தவத்தளவே ஆகும் - முற்பிறவியிற் செய்த தவப் பயனின் அளவாகவே கிட்டும்; (அதுபோன்று) குலத்தளவே ஆகும் குணம் - தான் பிறந்த பரம்பரைக்குத் தக்கவாரே ஒருவனுடைய குணமும் அமையும்.

தான் - அவன் - ஒருவன்; மேலை - முற்பிறவி

8. நல்லாரைக் காண்பதும் நன்றே நலமிக்க
நல்லார் சொற் கேட்பதும் நன்றே - நல்லார்
குணங்கள் உரைப்பதும் நன்றே அவரோடு
இணங்கி இருப்பதும் நன்று.

நல்லாரைக் காண்பதும் நன்றே - நல்லவர்களைக் காணுவதும் நல்லதே; நல்லார் நலம்மிக்க சொற் கேட்பதும் நன்றே - நல்லவர்கள் கூறும் பயனுடைய சொற்களைக் கேட்பதும் நல்லதே; நல்லார் குணங்கள் உரைப்பதும் நன்றே - நல்லவர்களுடைய நற்குணங்களைப் பாராட்டிக் கூறுவதும் நல்லதே; அவரோடு இணங்கி இருப்பதும் நன்று - அந்த நல்லவர்களோடு கூடி நண்பர்களாக வாழ்வதும் நல்லதேயாகும்.

9. தீயாரைக் காண்பதுவுந் தீதே திருவற்ற
தீயார் சொற் கேட்பதுவுந் தீதே - தீயார்
குணங்கள் உரைப்பதுவுந் தீதே அவரோடு
இணங்கி இருப்பதுவுந் தீது.

தீயாரைக் காண்பதுவுந் தீதே - தீயவர்களைக் காண்பதும் தீமையானதே; தீயார் திருவற்ற சொற் கேட்பதுவுந் தீதே - தீயவர்களின் பயனற்ற வீண்வார்த்தைகளைக் கேட்பதும் தீமையானதே; தீயார் குணங்கள் உரைப்பதுவுந் தீதே - தீயவர்களின் தீய குணங்கள் பற்றி எடுத்துரைப்பதும் தீமையானதே; அவரோடு இணங்கி இருப்பதுவுந் தீது - அத்தீயவரோடு உறவு பூண்டு ஒழுகுவதும் தீமையே விளைக்கும்.

10. நெல்லுக் கிறைத்த நீர் வாய்க்கால் வழியோடிப்
புல்லுக்கும் ஆங்கே பொசியுமாம் - தொல்லுலகில்
நல்லார் ஒருவர் உளரேல் அவர் பொருட்டு
எல்லார்க்கும் பெய்யும் மழை.

நெல்லுக்கு இறைத்த நீர் வாய்க்கால் வழியோடி - நெற்பயிருக்கு
இறைத்த நீரானது வாய்க்கால் வழியே ஓடும்போது; புல்லுக்கும்
ஆங்கே பொசியுமாம் - கசிந்து ஊறி அருகே இருக்கும் புற்களுக்கும்
பயனாகும் (அதுபோல்) தொல் உலகில் பழைமையாகிய
இவ்வுலகத்திலே; நல்லார் ஒருவர் உளரேல் - நல்லவர் ஒருவர்
இருப்பின்; அவர் பொருட்டு எல்லார்க்கும் மழை பெய்யும் -
அவருக்காகப் பெய்யும் மழை எல்லார்க்கும் பயன்தரும்.
பொசிதல் - கசிந்து ஊறுதல்; தொல் + மை - தொன்மை - பழைமை;
அவர் பொருட்டு - அவருக்காக.

11. பண்டு முளைப்ப தரிசியே ஆனாலும்
விண்டுமி போனால் முளையாதாம் - கொண்டபேர்
ஆற்றல் உடையார்க்கும் ஆகா தளவின்றி
ஏற்ற கருமம் செயல்.

பண்டு முளைப்பது அரிசியே ஆனாலும் - உமியோடு
கூடியிருக்கும்போது முளைப்பது (நெல்லினுள் உள்ள) அரிசியே
ஆயினும்; உமி விண்டு போனால் முளையாதாம் - உமி நீங்கிப்
போனால் அவ்வரிசி முளைவிடமாட்டாது; (அதுபோல) கொண்ட
பேர் ஆற்றல் உடையார்க்கும் - நீங்காத பெரிய ஆற்றலை
உடையவர்களுக்கும்; அளவு இன்றி ஏற்ற கருமம் செயல் ஆகாது - ஒரு
கருமம் நிறைவேறுதற்குரிய காலம் வாய்த்தால் அன்றித் தொடங்கிய
கருமத்தைச் செய்து முடித்தல் இயலாது.

விண்டு - நீங்கி; விள்ளுதல் - நீங்குதல்

குறிப்பு; அளவு - 'அளந்த அளவு' எனக் கூறப்படும் வினைப்பயன்.
"அடுத்து முயன்றாலும் ஆகும் நாளன்றி எடுத்த கருமங்கள் ஆகா" என
முன்னர் கூறப்பட்டிருப்பதும் இதுவே. இதற்கு, ஒரு கருமத்தை
நிறைவேற்றுவதற்கு வேண்டிய துணைவலி எனவும் பொருள் கூறுவர்.

12. மடல் பெரிது தாழை மகிழ் இனிது கந்தம்
உடல் சிறியர் என்றிருக்க வேண்டா - கடல்பெரிது
மண்ணீரும் ஆகாது அதனருகே சிற்றறல்
உண்ணீரும் ஆகி வீடும்.

தாழை மடல் பெரிது - தாழம்பூ நீண்ட பெரிய இதழ்களையுடையது;

(ஆனால்) மகிழ் இனிது கந்தம் - (சிறிய இதழை யுடைய) மகிழும்பூ இனிய வாசனையுடையது; (அவ்வாறே) கடல் பெரிது - சமுத்திரம் மிகப் பெரியதாயிருப்பினும்; மண்ணீரும் ஆகாது - அதன் நீர் அழுக்கைக் கழுவுதற்கேற்ற நீரன்று; (ஆனால்) அதன் அருகே சிற்றூறல் - அச்சமுத்திரத் தின் கரையின் அயலிலே (தோண்டப்படும்) சிறிய ஊற்றினது நீரானது; உண்ணீரும் ஆகிவிடும் - குடிப்பதற்கும் ஏற்றதாய் அமைந்துவிடும். (ஆதலின்) உடல் சிறியர் என்றிருக்க வேண்டா - உருவத்தாற் சிறியர் என்று எண்ணி ஒருவரை இகழுதல் ஏற்றதன்று.

மடல் - பூவிதழ்; மண்ணுதல் - கழுவுதல்; சிறுமை + ஊறல் - சிற்றூறல் - சிறிய ஊற்று.

13. கவையாகிக் கொம்பாகிக் காட்டகத்தே நிற்கும்

அவையல்ல நல்ல மரங்கள் - சபைநடுவே
நீட்டோலை வாசியா நின்றான் குறிப்பறிய
மாட்டாதவன் நல் மரம்.

கவையாகி கொம்பாகி - கிளைகளையும்; (அக்கிளைகளிலிருந்து தோன்றும்) கொப்புக்களையும் உடையனவாய்; காட்டகத்தே நிற்கும் - காட்டிலுள்ளே வளர்ந்து ஒங்கி நிற்கும்; அவை நல்ல மரங்கள் அல்ல - அவற்றை நல்ல மரங்கள் என்று கூறுதல் பொருந்தாது; ஏனெனில் சபை நடுவே நீட்டோலை வாசியா நின்றான் - சபையின் நடுவிலே ஒருவர் வாசிக்குமாறு நீட்டிய ஒலையை வாசிக்க முடியாதவனாய் நிற்கும் எழுத்தறிவற்றவனும்; குறிப்பறிய மாட்டாதவன் - பிறருடைய உள்ளக்குறிப்பை அறியமாட்டாதவனுமே; நல்மரம் - நல்ல மரங்களாவர்.

கவை - பெரிய கிளை; கொம்பர் - கிளைகளில் தோன்றும் கொப்புக்கள்; ஒலை - எழுதிய ஒலை.

14. கான மயிலாடக் கண்டிருந்த வான்கோழி

தானும் அதுவாகப் பாவித்துத் - தானுந்தன்
பொல்லாச் சிறகைவிரித் தாடினாற் போலுமே
கல்லாதான் கற்ற கவி.

கல்லாதான் கற்ற கவி - (இலக்கண இலக்கியங்களைக் கற்றோர் பொருத்தமான பாடல்களைக் கூறிப் பொருள் உரைப்பதையும்; அதனைப் பலரும் பாராட்டுவதையும் பார்த்து) கல்வியறிவற்ற ஒருவன் பொருத்தமற்ற இடத்தில் தான் கற்ற பிழையான பாடலைக் கூறுதல்; கான மயிலாடக் - காட்டிலுள்ள மயிலானது (தனது அழகிய

சிறகை விரித்து) நடனமாட; கண்டிருந்த வான்கோழி - அதனைப் பார்த்த ஒரு வான்கோழியானது; தானும் அதுவாகப் பாவித்து - தன்னையும் அந்த மயிலாகப் பாவனை செய்து; தன் பொல்லாச் சிறகைத் தானும்விரித்து ஆடினாற் போலும் - அழகு குறைந்த தனது சிறகை விரித்து ஆடுவதற்கு ஒப்பாகும்.

15. வேங்கை வரிப்புலிநோய் தீர்த்த விடகாரி

ஆங்கதனுக் காகாரம் ஆனாற்போல் - பாங்கறியாப் புல்லறி வாளர்க்குச் செய்த உபகாரம் கல்லின்மேல் இட்ட கலம்.

வரிப்புலி வேங்கை நோய் தீர்த்த விடகாரி - வரிகளோடு கூடிய வேங்கைப்புலி விடந் தீண்டியதால் உற்ற நோயைக் குணப்படுத்திய விட வைத்தியன்; ஆங்கு அதனுக்கு ஆகாரம் ஆனால்போல் - அப்புலிக்கே அவ்விடத்தில் ஆகாரம் ஆகியது போன்று; (தமக்கு அழிவு வரும் என்பதைச் சிறிதும் சிந்தியாது) பாங்கறியாப் புல் அறிவாளர்க்குச் செய்த உபகாரம் - நன்மை என்பதை அறியாத அற்ப புத்தியுடையவர்களுக்குச் செய்யும் உபகாரம்; கல்லின்மேல் இட்ட கலம் - கல்லின்மேற் போடப்பட்ட மண் பாத்திரம் உடைவதுபோல உடனேயே அழிந்து விடும்.

விடகாரி - விடந்தீர்க்கும் வைத்தியன்; பாங்கு - நன்மை; புன்மை - அற்பம் - புல்லறிவு - அற்பபுத்தி; கலம் - மட்கலம் - மண்பாத்திரம்.

16. அடக்கம் உடையார் அறிவிலர் என்றெண்ணிக்

கடக்கக் கருதவும் வேண்டா - மடைத்தலையில் ஓடுமீன் ஓட உறுமீன் வருமளவும் வாடி இருக்குமாங்கொக்கு.

கொக்கு - கொக்கு என்னும் பறவை; மடைத்தலையில் - நீர் ஓடும் வாய்க்காலில்; ஓடும் மீன் ஓட - ஓடுகின்ற சிறுமீன் குஞ்சுகளை எல்லாம் ஓடவிட்டு; உறுமீன் வரும் அளவும் வாடியிருக்கும் - ஏற்ற பெரியமீன் வரும்வரை காத்து நிற்கும்; (அதனைப்போல) அடக்கம் உடையார் - தமது (உள்ளது உணர்ச்சிகளை) அடக்கியாளும் ஆற்றல் படைத்தோரை; அறிவு இலர் என்று எண்ணி - அறிவு இல்லாதவர் என்று தவறாகக் கருதி; கடக்கக் கருதவும் வேண்டா - வெல்லுவதற்கு நினைக்கவும் வேண்டாம்.

மடை - வாய்க்கால்; உறுமீன் - பெரியமீன்

17. அற்ற குளத்தில் அறுநீர்ப் பறவைபோல்
உற்றுழித் தீர்வார் உறவல்லர் - அக்குளத்தில்
கொட்டியும் ஆம்பலும் நெய்தலும் போலவே
ஒட்டி உறவார் உறவு.

அற்ற குளத்தில் - நீர் வற்றிப்போன குளத்தைவிட்டு: அறும்
நீர்ப்பறவைபோல் - நீங்கிப் போகின்ற நீர்வாழ் பறவைகளைப்போல;
உற்றுழி - (ஒருவருக்கு வறுமை) வந்து சேர்ந்த பொழுது; தீர்வார் உறவு
அல்லர் - அவரைவிட்டு நீங்கிச் செல்வார் உறவினர் ஆகார்;
அக்குளத்தில் கொட்டியும், ஆம்பலும், நெய்தலும் போலவே -
அக்குளத்திலே வளர்ந்திருந்த கொட்டியும் அல்லியும் நெய்தலும்
(அக்குளத்தை விட்டு நீங்காது தாமும் வரண்டு கருகி மடிவது)
போன்று; ஒட்டி உறவார் உறவு - தாமும் அவரது துன்பத்திற் பங்கு
கொண்டு அவரைவிட்டு நீங்காதவரே உண்மையான உறவினராவார்.
நீர்ப்பறவை - அன்னம், கொக்கு, நாரை ஆகியன; அறுதல் - விட்டு
நீங்குதல்; தீர்தல் - விட்டு நீங்குதல்; உழி - இடம், காலம்.

18. சீரியர் கெட்டாலும் சீரியரே சீரியர் மற்று

அல்லாதார் கெட்டால் விகன்னாகும் - சீரிய
பொன்னின் குடம் உடைந்தாற் பொன்னாகும் என்னாகும்
மண்ணின் குடம் உடைந்தக் கால்.

சீரியர் - நல்லோர்; கெட்டாலும் சீரியரே - (தம்முடைய செல்வத்தை
இழந்து) வறுமையுற்றாலும் மேலோராகவே மதிக்கப்படுவர்; சீரியர்
அல்லாதார் கெட்டால் அங்கு என்னாகும் - நல்லோர் அல்லாத
கீழோர் செல்வத்தையும் இழந்து விட்டால் அவர் நிலை யாதாகும்?
(இகழவே படுவர்) சீரிய பொன்னின் குடம் உடைந்தால்
பொன்னாகும் - சிறந்த பொன்னாற் செய்யப்பட்ட குடம்
உடைந்தாலும் அப்பொன்னுக்கு உரிய மதிப்புக் குறையாது;
மண்ணின் குடம் உடைந்தக்கால் என்னாகும் - மண்ணாற்
செய்யப்பட்ட குடம் உடைந்து விட்டால் வெறும் ஓடேயாகும்.
சீரியர் - நல்லோர்; உடைந்தக்கால் - உடைந்தவிடத்து; மற்று - அசை.

19. ஆழ அமுக்கி முகக்கீறும் ஆழ்கடல்நீர்

நாழி முகவாது நானாழி - தோழி
நீதியும் கணவனும் நேர்படினும் தந்தம்
வீதியின் பயனே பயன்.

தோழி - தோழியே; ஆழ்கடல்நீர் - ஆழமான கடலிலுள்ள நீரில்; ஆழ

அமுக்கி முகக்கினும் - நன்றாக ஆழும்படி அமுக்கி அள்ளினாலும்; நாழி நால் நாழி முகவாது - ஒரு நாழியானது நான்கு நாழி தண்ணீரைத் தன்னுள்ளே கொள்ளாது; (அதுபோல பெண்களுக்கு) நிதியும் கணவனும் நேர்ப்படினும் - செல்வமும் ஏற்ற கணவரும் வந்து வாய்த்தாலும்; தம் தம் விதியின் பயனே பயன் - அவரவரது விதிப் பயனுக்குத் தக்க சுகத்தையே அனுபவிப்பர்.

நாழி - படி - ஒரு முகத்தலளவை. இலங்கையில் கொத்து எனக் குறிக்கப்படுவதும் அதுவே.

நால் + நாழி - நானாழி; தம் + தம் - தந்தம் - தத்தம்.

20. உடன்பிறந்தார் சுற்றத்தார் என்றிருக்க வேண்டா

உடன்பிறந்தே கொல்லும் வியாதி - உடன்பிறவா

மாமலையில் உள்ள மருந்தே பிணிகீர்க்கும்

அம்மருந்து போல்வாரும் உண்டு.

உடன்பிறந்தே கொல்லும் வியாதி - சில வியாதிகள் பரம்பரையாகப் பிறக்கும்போதே வந்தடைந்து ஒருவனது மரணத்துக்கும் காரணமாவன; (அத்தகைய நோய்களையும்) உடன் பிறவா மாமலையிலுள்ள மருந்தே பிணிகீர்க்கும் - அவனுடன் பிறவாதனவும் பெரிய மலையினிடத்துக் காணப்படுவனவுமாகிய மருந்து மூலிகைகளே தீர்க்கும் வல்லமை வாய்ந்தன வாய்க் காணப்படுகின்றன; அம்மருந்து போல்வாரும் உண்டு - அம்மருந்துபோல் ஆபத்து வேளையில் வந்து உதவும் அந்நியரும் உண்டு; (ஆதலின்) உடன் பிறந்தார் சுற்றத்தார் என்றிருக்க வேண்டா - உடன் பிறந்த சகோதரர் மட்டுமே உறவினர் என்று எண்ண வேண்டாம்.

21. இல்லாள் அகத்திருக்க இல்லாத தொன்றில்லை

இல்லாளும் இல்லாளே ஆமாயின் - இல்லாள்

வலிகீடந்த மாற்றம் உரைக்குமேல் அவ்வீல்

புலிகீடந்த தூறாய் வீடும்.

இல்லாள் அகத்திருக்க - குணவதியான மனையாள் வீட்டில் இருப்பாள் ஆயின்; இல்லாதது ஒன்று இல்லை - அவ்வீட்டில் இல்லாத பொருள் ஒன்றுமேயில்லையாம் (எல்லாம் நிறைவாக இருக்கும்); இல்லாளும் இல்லாளே ஆம் ஆயின் - மனையாள் இல்லாத வீடும்; இல்லாள் வலிகீடந்த மாற்றம் உரைக்குமேல் - கடுஞ் சொற்களைக் கூறும் மனையாள் உறையும் வீடும்; புலிகீடந்த தூறாய் வீடும் - புலி பதுங்கிக் கிடக்கும் பற்றை போலாகிவிடும்.

மாற்றம் - சொல்; வலிகிடந்த மாற்றம் - கடுஞ்சொல்; தூறு - பற்றை, புதர்.

22. எழுதியவாறே காண் இரங்கு மடநெஞ்சே

கருதியவாறாமோ கருமம் - கருதிப்போய்க்

கற்பகத்தைச் சேர்ந்தோருக்குக் காஞ்சுரங்காய் ஈந்ததேல்
முற்பவத்திற் செய்த வினை.

இரங்கும் மட நெஞ்சே - துன்பங்கண்டு வருந்தும் அறிவற்ற மனமே; கருதியவாறு ஆமோ கருமம் - எண்ணியவாறு யாவும் நடந்து விடுமா; எழுதியவாறே காண் - தலையெழுத்து என்று சொல்லும் விதிப்படியேதான் எதுவும் நடக்கும் என அறிவாயாக; கருதிப்போய்க் கற்பகத்தைச் சேர்ந்தோர்க்கு - கேட்பதைத் தரும் என எண்ணிக் கற்பக மரத்தை நாடிச் சென்றோர்க்கு; காஞ்சுரங்காய் ஈந்ததேல் - அம்மரம் எட்டிக்காய் எனப்படும் நஞ்சுக்காயைக் கொடுப்பின்; (அதற்குக் காரணம்) முற்பவத்திற் செய்த வினை - முற்பிறவியில் அவர் செய்த தீவினைப் பயனேயாகும்.

கற்பகதரு - விரும்பியதைக் கொடுக்கவல்ல மரம்; காஞ்சுரங்காய் - எட்டிக்காய் - பயங்கர நஞ்சுக்காய்; பவம் - பிறவி.

23. கற்பிளவோ டொப்பர் கயவர் கடுஞ் சீனத்துப்

பொற்பிளவோ டொப்பாரும் போல்வரே - விற்பிடித்து

நீர்கீழிய எய்த வடுப்போல மாறுமே

சீர்ஒழுகு சான்றோர் சினம்.

கயவர் கடுஞ் சினத்துக் கல் பிளவோடு ஒப்பர் - கீழ் மக்கள் கடுங்கோபம் கொண்டால் கல் பிளந்ததுபோல உறவைப் பிளந்து கொள்வர்; (அவ்வெடிப்புப் பின்னர் ஒன்று சேராது) கடுஞ்சினத்துப் பொற்பிளவோடு ஒப்பாரும்போல்வர் - நல்லோர் கடுஞ்சினத்தால் பிரிந்துவிடினும் பின்பு பிளந்த பொன் ஒட்டி விடுவதுபோல சேர்ந்து விடுவர்; சீர் ஒழுகு சான்றோர் சினம் - நல்லொழுக்கமுடைய அறிவுடையார் கோபம்; விற்பிடித்து; நீர்கீழிய எய்த வடுப்போல மாறும் - விற்பிடித்து எய்த அம்பினால் நீரில் ஏற்படும் வடு உடனேயே மறைந்துவிடுவதுபோல, தோன்றிய உடனேயே மறைந்துவிடும்.

24. நற்றாமரைக் கயத்தில் நல் அன்னம் சேர்ந்தாற்போல்

கற்றாரைக் கற்றாரே காமுறுவர் - கற்பிலா

முர்க்கரை முர்க்கர் முகப்பர் முதுகாட்டில்

காக்கை உவக்கும் பிணம்.

நல் தாமரைக் கயத்தில் நல் அன்னம் சேர்ந்தால்போல் - நல்ல தாமரைப் பூ நிறைந்த குளத்தை நல்ல அன்னப்பறவை தேடி அடைவதைப்போல; கற்றாரைக் கற்றாரே காமுறுவர் - கற்றவர்களைக் கற்றவர்களே விரும்புவார்; (அவ்வாறே) கற்பிலா மூர்க்கரை மூர்க்கர் முகப்பர் - கல்வியறிவுற்ற மூடரை மூடரே விரும்பிக் கொண்டாடுவர்; முதுகாட்டில் காக்கை உவக்கும் பிணம் - சுகுராட்டிலே (நாறும்) பிணத்தையே காசும் விரும்புவது போன்று.
நல் + தாமரை = நாற்றாமரை; கயம் - குளம்.

25. நஞ்சுடைமை தானறிந்து நாகம் கரந்துறையும்

அஞ்சாப் புறங்கிடக்கும் நீர்ப்பாம்பு - நெஞ்சிற்

கரவுடையார் தம்மைக் கரப்பர் கரவார்

கரவிலா நெஞ்சத் தவர்.

நாகம் தான் நஞ்சு உடைமை அறிந்து - நாகபாம்பு தன்னிடம் விஷம் இருப்பதை அறிந்து; கரந்து உறையும் - மறைந்து வாழ்கின்றது; நீர்ப்பாம்பு அஞ்சாப் புறங்கிடக்கும் - (நஞ்சு இல்லாத) நீர்ப்பாம்பு அச்சமற்று வெளியிலே திரியும்; (அவை போன்று) நெஞ்சிற் கரவுடையார் தம்மைக் கரப்பர் - உள்ளத்திற் கள்ளம் உடையோர் தம்மை மறைத்துக் கொள்ள முயல்வர்; கரவு இலா நெஞ்சத்தவர் கரவார் - வஞ்சகம் இல்லாத மனத்தையுடையோர் தம்மை மறைக்க மாட்டார்.

கரத்தல் - மறைத்தல்; கரவு - வஞ்சனை.

26. மன்னனும் மாசறக் கற்றோனும் சீர்தூக்கின்

மன்னனிற் கற்றோன் சிறப்புடையன் - மன்னற்குத்

தன் தேசம் அல்லால் சிறப்பில்லைக் கற்றோற்குச்

சென்ற இடம் எல்லாம் சிறப்பு.

மன்னனும் மாசு அறக் கற்றோனும் சீர்தூக்கின் - அரசனையும் குறைவு அறக் கற்றோனையும் ஒப்பு நோக்கி ஆராய்ந்தால்; மன்னனில் கற்றோன் சிறப்புடையன் - அரசனிலும் பார்க்கக் கல்வியில் மிக்க வித்துவானே கூடிய சிறப்பை உடையவனா வன்; (ஏனெனில்)

• மன்னற்கு - அரசனுக்கு; தன் தேசம் அல்லால் சிறப்பில்லை - தன்னுடைய தேசத்தில் அன்றிப் பிறதேசங்களில் சிறப்பு இல்லை; கற்றோருக்குச் சென்ற இடம் எல்லாம் சிறப்பு - வித்துவானுக்குச் செல்லும் தேசங்கள் தோறும் சிறப்பு உண்டாகும்.

மாசு - குற்றம்; சீர்தூக்கல் - ஒப்பு நோக்குதல்.

27. கல்லாத மாந்தர்க்குக் கற்றுணர்ந்தார் சொற் கூற்றம்

அல்லாத மாந்தர்க்கு) அறம் கூற்றம் - மெல்லிய
வாழைக்குத் தான் ஈன்ற காய் கூற்றம் கூற்றமே
இல்லிற்(கு) இசைந்து ஒழுகாப் பெண்.

மெல்லிய வாழைக்குத் தான் ஈன்ற காய் கூற்றம் - மென்மையான
வாழை மரத்துக்குத் தான் குலை தள்ளிய காய்களே யமனாகும்;
(அதுபோல) கல்லாத மாந்தர்க்குக் கற்று உணர்ந்தார் சொல் கூற்றம் -
கல்வி கற்காத மனிதர்களுக்கு அறிவுபடைத்தோர் கூறும் அறிவுரைகள்
யமனாகும்; அல்லாத மாந்தர்க்கு அறம் கூற்றம் - நல்லோர் அல்லாத
தீயோருக்குத் தருமமே யமனாகும். (அவ்வாறே); இல்லிற் கு இசைந்து
ஒழுகாப் பெண் கூற்றம் - கணவனது கருத்தறிந்து ஒழுகத் தெரியாத
பெண்ணும் கூற்றமாகும்.

28. சந்தன மென்குறடு தான் தேய்ந்த காலத்தும்

கந்தம் குறைபடா(து) ஆதலால் - தந்தம்
தனம் சிறியர் ஆயினும் தார்வேந்தர் கேட்டால்
மனம் சிறியர் ஆவரோ மற்று.

மென் சந்தனக் குறடு - மென்மையான (நறுமணம் வீசும்) சந்தனக்
கட்டையானது; தான் தேய்ந்த காலத்தும் கந்தம் குறைபடாது -
மிகவும் தேய்ந்து மெலிந்த வேளையிலும் தன்னிடமுள்ள
வாசனையிலே சிறிதும் குறைவுபடாது; ஆதலால் - ஆதலினாலே;
தார் வேந்தர் கேட்டால் தந்தம் தனம் சிறியர் ஆயினும் - சேனைகளை
உடைய அரசர்கள் நேர்ந்த கேட்டினாலே தங்கள் தங்கள் செல்வத்திற்
குறைந்து போனாலும்; மனம் சிறியர் ஆவரோ - அவர்களது உள்ளம்
கொடைக்குணத்திற் சிறிதும் குறைந்துவிடாது.

குறள் - குறுகியது - குறடு - கட்டை; கந்தம் - நறுமணம்; தனம் -
செல்வம்.

29. மருவீனிய சுற்றமும் வான் பொருளும் நல்ல

உருவும் உயர்குலமும் எல்லாம் - திருமடந்தை
ஆம்போ(து) அவளோடும் ஆகும் அவள்பிரிந்த
போம்போ(து) அவளோடும் போம்.

மருவு இனிய சுற்றமும் - நெருங்கிச் சூழ்ந்துள்ள இனிய உறவினரும்;
வான் பொருளும் - தேடிக்குவித்த செல்வமும்; நல்ல உருவும் - நல்ல
உடலழகும்; உயர் குலமும் எல்லாம் - உயர்ந்த குடிப்பிறப்பும் ஆகிய
இவை யாவும்; திருமடந்தை ஆம்போது அவளோடும் ஆகும் -

மகாலட்சுமி வந்து கூடும் பொழுது அவளுடனே வந்து சேரும்; அவள் பிரிந்து போம்போது அவளோடும் போம் - அவள் பிரிந்து போகும்போது அவளுடனே நீங்கிப் போகும்.

மருவுதல்-அணைதல்; வான் பொருள் - உயர்ந்த செல்வம்; திருமடந்தை - திருமகள்.

30. சாந்தனையும் தீயனவே செய்திடினும் தாமவரை
ஆந்தனையும் காப்பர் அறிவுடையோர் - மாந்தர்
குறைக்குந் தனையும் குளிர்நிழலைத் தந்து
மறைக்குமாம் கண்டீர் மரம்.

மரம் - மரங்களானவை; மாந்தர் குறைக்குந்தனையும் - தம்மை மனிதர் வெட்டி வீழ்த்தும் வரையும்; குளிர்நிழலைத் தந்து மறைக்கும் - வெயில் அவர் மேலே படாது தனது குளிர் நிழல் கொடுத்து மறைக்கும்; (அதுபோல) தீயனவே சாந்தனையும் செய்திடினும் - தமக்கு ஒருவர் சாகும்வரையும் தீமையே செய்தாலும்; அறிவுடையோர் தாம் அவரை ஆந்தனையும் காப்பர் - அறிவுடையோர் அவரைத் தம்மால் முடிந்தளவும் காக்க முயல்வர். குறைத்தல் - வெட்டுதல்.

நல்வழி

காப்பு

பாலுந் தெளிதேனும் பாகும் பருப்பும்வை
நாலுங் கலந்துனக்கு நான் தருவேன் - கோலஞ்செய்
துங்கக் கரிமுகத்துத் தாமணியே நீ எனக்குச்
சங்கத் தமிழ் மூன்றுந் தா.

பதவுரை:

கோலம் செய் - அழகு தருகின்ற; துங்கக் கரிமுகத்துத் தாமணியே - உயர்ச்சி பொருந்திய யானை முகத்துடன் விளங்குகின்றவரும்; தூய்மை பொருந்திய இரத்தினம் போன்று ஒளி பொருந்திய திருமேனியை உடையவருமாகிய விநாயகப் பெருமானே; பாலும், தெளிதேனும் பாகும் பருப்பும் இவை நாலுங்கலந்து - பாலும், தெளிந்த தேனும், வெல்லப் பாகும், பயற்றம் பருப்பும் ஆகிய நான்கினையும் கலந்து; நான் உனக்குத் தருவேன் - அடியேன் உமக்குப் படைப்பேன்; நீ எனக்குச் சங்கத் தமிழ் மூன்றும் தா - தேவரீர் எனக்குச் சங்கத்தில் வளர்ந்த இயற்றமிழ், இசைத்தமிழ், நாடகத்தமிழ் ஆகிய முத்தமிழின் ஆற்றலையும் தந்தருளுவீராக.
துங்கம் - உயர்ச்சி.

1. புண்ணியமாம் பாவம்போம் போனநாட் செய்தவவை

மண்ணிற் பிறந்தார்க்கு வைத்தபொருள் - எண்ணுங்கால்
ஈதொழிய வேறில்லை எச்சமயத்தோர்சொல்லும்
தீதொழிய நன்மை செயல்.

புண்ணியம் ஆம் - புண்ணியமே செய்யத் தக்கது; பாவம் போம் - பாவச் செயல்களே விட்டுவிடத் தக்கன; போன நாட் செய்த அவை - முற்பிறவிகளிலே அவரவர் செய்த புண்ணிய பாவங்களே; மண்ணிற் பிறந்தார்க்கு வைத்த பொருள் - இப்பிறவியில் இப்பூமியிற் பிறந்தார் அனுபவிப் பதற்குரிய வைப்பு நிதியாகும். எண்ணுங்கால் - ஆராய்ந்து பார்க்குமிடத்து; எச்சமயத்தோர் சொல்லும் ஈது ஒழிய வேறில்லை - எல்லாச் சமயங்களும் இதனையே கூறுகின்றன. வேறு காரணம் கூறப்படுவதில்லை; தீது ஒழிய நன்மை செயல் - ஆதலினாலே நாம் பாவத்தை ஒழித்துப் புண்ணியத்தையே செய்தல் வேண்டும்.

2. சாதி இரண்டு ஒழிய வேறில்லைச் சாற்றுங்கால்
நீதிவழுவா நெறிமுறையில் - மேதினியில்
இட்டார் பெரியோர் இடாதார் இழிகுலத்தோர்
பட்டாங்கீ லுள்ள படி.

சாற்றுங்கால் மேதினியில் சாதி இரண்டு ஒழிய வேறில்லை -
ஆராய்ந்து சொல்லுமிடத்து இப்பூமியில் (உயர்ந்த சாதி, தாழ்ந்த சாதி
என்னும்) இரண்டு சாதிகளையன்றி வேறு ஒன்றும் இல்லை; (அவ்விரு
சாதியாரும்) நீதி வழுவாநெறி முறையில் இட்டார் பெரியோர் - நீதி
வழுவாத அறநெறியில் தம்முடைய வாழ்வை அமைத்துக்
கொண்டவர்கள் பெரியோராவர்; நீதி வழுவா நெறி முறையில்
இடாதார் இழி குலத்தோர் - அறவழியில் தம்முடைய வாழ்வை
அமைத்துக் கொள்ளாதவர்கள் இழிந்தோராவர்; பட்டாங்கில்
உள்ளபடி - இதுவே நீதி நூல்கள் கூறும் கருத்தாகும்.
சாற்றுதல் - சொல்லுதல்; மேதினி - பூமி; பட்டாங்கு - அறநூல்நெறி.

3. இடும்பைக்கு இடும்பை இயல்உடம்பி தன்றே
இடும்பொய்யை மெய்யென்றிராதே - இடும்கடுக
உண்டாயின் உண்டாகும் ஊழிற் பெருவலிநோய்
விண்டாரைக் கொண்டாடும் வீடு.

இயல் உடம்பு இது - நடமாடும் இவ்வுடம்பு; இடும்பைக்கு இடும்பை
அன்றே - துன்பங்களைப் போட்டு நிரப்பிவைத்துள்ள பை
போன்றதல்லவா; இடும் பொய்யை - உணவூட்டி நாம் வளர்க்கும்
பொய்யாகிய இவ்வுடலை; மெய் என்று இராதே - நிலையானது
என்று எண்ணல் வேண்டா; இடும் கடுக - ஆதலின் உடம்பு அழிந்து
படுமுன் விரைவாகத் தானம் செய்யுங்கள்; (அதனால் வரும் புண்ணிய
பலன்) உண்டாயின் - உங்களுக்கு இருக்குமேயாயின்; பெருவலி
நோய் விண்டாரைக் கொண்டாடும் வீடு - மிக்க வலிமையுடைய
கன்மவினை நீங்கியோரை மகிழ்வோடு தன்னகத்தே அழைக்கும்
வீட்டுலகமானது; ஊழின் உண்டாகும் - முறைப்படி உங்கட்கும்
கிட்டும்.

இடும்பை - துன்பம்; விள்ளுதல் - நீங்குதல்; விண்டார் - நீங்கியோர்.

4. எண்ணி ஒருகருமம் யார்க்குஞ்செய்யொண்ணாது
புண்ணியம் வந்திதய்து போதல்லால் - கண்ணிலான்
மாங்காய் வீழ் எறிந்த மாத்திரைக்கோல் ஒக்குமே
ஆங்காலம் ஆகும் அவர்க்கு.

புண்ணியம் வந்து எய்து போது அல்லால் - முன் செய்த புண்ணியப்பலன் வந்து கைகூடும் பொழுது அல்லாமல்; யார்க்கும் எண்ணி ஒரு கருமம் செய்யொண்ணாது - தாம் நினைத்த ஒரு கருமத்தை நிறைவேற்றுதல் எவர்க்கும் முடியாததொன்றாகும்; (வினைப்பயன் வந்து கூடாத காலத்தில் ஒரு கருமத்தை முடிக்க எண்ணுதல்) கண்ணிலான் மாங்காய் விழ எறிந்த மாத்திரைக் கோல் ஒக்கும் - கண்ணில்லாத குருடன் மரத்திலுள்ள மாங்காயை வீழ்த்துவதற்குத் தன்னுடைய கைத்தடியை வீசுவதற்கு ஒப்பாகும்; ஆங் காலம் அவர்க்கு ஆகும் - வினைப்பயன் வந்து கூடும்போது எக்கருமமும் அவர்களுக்குத் தாமாகவே நிறைவெய்தும். ஒண்ணாது - முடியாது; மாத்திரைக்கோல் - கைத்தடி.

5. வருந்தி அழைத்தாலும் வாராத வாரா

பொருந்துவன போமின் என்றால் போகா - இருந்தேங்கி நெஞ்சம் புண்ணாக நெடுந்தாரம் தாம் நினைந்து துஞ்சுவதே மாந்தர் தொழில்.

வாராத வருந்தி அழைத்தாலும் வாரா - தமக்கு வந்து சேர முடியாதன எவ்வாறு வருந்தி முயன்றாலும் வந்து அடைய மாட்டா; பொருந்துவன போமின் என்றால் போகா - வந்து சேரவேண்டியன வெறுத்து ஒதுக்கினாலும் போகாது வந்தடையும்; இருந்து ஏங்கி - இவ்வுண்மையை உணராமல் ஏக்கமுற்று; நெடுந்தாரம் தாம் நினைந்து நெஞ்சம் புண்ணாகத் துஞ்சுவதே - நெடுநேரம் கவலைப்பட்டு உள்ளம் புண் பட்டு மடிவதே; மாந்தர் தொழில் - அறிவற்ற மனிதர்களுடைய தொழிலாகும்.

போமின் - போங்கள்; துஞ்சுதல் - இறத்தல்.

6. உள்ளதொழிய ஒருவர்க் கொருவர் சுகம்

கொள்ளக் கிடையா குவலயத்தில் - விவள்ளக் கடலோடி மீண்டு கரையேறி னால்என் உடலோடு வாழும் உயிர்க்கு.

ஒருவர்க்கு உள்ளது ஒழிய - விதிப்பயன்படி ஒருவர் அனுபவிக்க வேண்டிய அளவே அன்றி; குவலயத்தில் - இப்பூமியில்; ஒருவர் சுகம் கொள்ளக்கிடையா - மற்றொருவர் உதவுவதால் அனுபவிக்க விரும்பும் மேலதிக சுகம் பெறமுடியாததாகும்; வெள்ளைக் கடலோடி மீண்டு கரையேறினால் - நீர் மிகுந்த சமுத்திரத்தைக் கடந்து சென்று பொருளிட்டி மீண்டு வந்தாலும்; உடலோடு வாழும்

உயிர்க்கு என் - உடம்போடு கூடிவாழும் உயிர்களுக்கு வினைப் பயனில்லா விட்டால் அப்பொருளால் என்ன பயனுண்டாகும். (உண்டாகாது).

குவலயம் - பூமி - பூமண்டலம்.

7. எல்லாப் படியாலும் எண்ணினால் இவ்வுடம்பு பொல்லாப் புழுமலிநோய்ப் புன்குரம்பை - நல்லார் அறிந்திருப்பார் ஆதலினால் ஆங்கமல நீர்போல் பிறந்திருப்பார் பேசார் பிறர்க்கு.

இவ்வுடம்பு எல்லாப் படியாலும் எண்ணினால் - இந்த உடம்பானது எவ்வகையில் ஆராய்ந்து பார்த்தாலும்; பொல்லாப் புழுமலி நோய்ப் புன்குரம்பை - பொல்லாத புழுக்களுக்கும், அளவிறந்த நோய்களுக்கும் இருப்பிடமாக விளங்கும் சிறு குடிலாகும்; நல்லார் அறிந்திருப்பார் ஆதலினால் - இந்த உண்மையை நல்லறிவினோர்கள் அறிந்துள்ளமையால்; ஆம் கமல நீர்போல் பிறிந்து இருப்பார் - தாமரையிலையில் நீர் ஓட்டாது நின்றல் போல பற்றற்று வாழ்ந்திருப்பார்; பிறர்க்குப் பேசார் - (தமது அறிவுரை பயன் படாத) பிறர்க்கு உடம்பின் இழிநிலையை எடுத்துரையார். குரம்பை - சிறுவீடு - கொட்டில்; கமலம் - தாமரை

8. ஈட்டும் பொருள்முயற்சி எண்ணிறந்த வாயினும் ஊழ் கூட்டும் படி அன்றிக் கூடாவாம் - தேட்டம் மரியாதை காணும் மகிதலத்தீர் கேண்மின் தரியாது காணும் தனம்.

மகிதலத்தீர் கேண்மின் - இப்பூமியில் வாழும் மனிதர்களே கேளுங்கள்; பொருள் ஈட்டும் முயற்சி எண்ணிறந்த வாயினும் - பொருளை ஈட்டுவதற்கு அளவிறந்த வழிகளில் முயற்சி செய்தாலும்; ஊழ் கூட்டும் படி அன்றிக் கூடாவாம் - விதிப்பயனால் வந்தடையுமே அன்றி எமது முயற்சியால் வந்தடையாது; தனம் தரியாது - அவ்வாறு வந்துசேரும் செல்வமும் நிலைத்து நிற்கமாட்டாது; (ஆதலின்) தேட்டம் மரியாதை காணும் - ஒருவர் தேடிக்காப்பாற்ற வேண்டியது (பண்பாளன் என்னும்) நற்பெயரையே யாகும்.

தேட்டம் - தேடிவைக்கும் செல்வம்; மகி - பூமி; மகிதலம் - பூதலம்; தனம் - செல்வம்.

9. ஆற்றுப் பெருக்கற் றடிசுடுமந் நாளுமவ்வாறு)
 ஊற்றுப் பெருக்கால் உலகூட்டும் - ஏற்றவர்க்கு
 நல்லகுடிப்பிறந்தார் நல்கூர்ந்தார் ஆனாலும்
 இல்லையென மாட்டார் இசைந்து.

ஆற்றுப் பெருக்கு அற்று அடிசுடும் அந்நாளும் - ஆற்றில் நீர்ப்பெருக்கு
 வற்றி (அதன் அடியில் உள்ள மணல்) நடந்து செல்வோரின்
 பாதங்களைச் சடுகின்ற காலத்திலும்; அவ் ஆறு ஊற்றுப் பெருக்கால்
 உலகு ஊட்டும் - அந்த ஆறானது (மணலின் அடியில்
 தோண்டும்போது பெருகும்) ஊற்று நீரால் மக்களின் நீர்த்தேவையை
 நிறைவு செய்யும்; (அதுபோல) நல்ல குடிப்பிறந்தார் - நல்ல குடியிலே
 பிறந்த பெரியோர்; நல்கூர்ந்தார் ஆனாலும் - வறுமை அடைந்துள்ள
 வேளையிலும்; ஏற்றவர்க்கு இசைந்து இல்லை என மாட்டார் -
 தம்மிடம் வந்து இரந்தவர்களுக்கு மனம் ஒப்பி இல்லை என்று
 கூறமாட்டார். (இயன்ற அளவு கொடுத்தே விடுவர்).

ஏற்றவர் - இரந்துநிற்போர்; நல்குரவு - வறுமை; நல்கூர்ந்தார் -
 வறுமையுற்றார்.

10. ஆண்டாண்டு தோறும் அழுது புரண்டாலும்
 மாண்டார் வருவரோ மாநிலத்தீர் - வேண்டா
 நமக்கு மதுவழியே நாம்போ மளவும்
 எமக்கென்னென் றிட்டுண் டிரும்.

மாநிலத்தீர் - இப்பெரிய பூமியில் உள்ள மனிதர்களே; ஆண்டு ஆண்டு
 தோறும் அழுது புரண்டாலும் - இறந்தோர்க்காக வருடந்தோறும்
 அழுது புரண்டாலும்; மாண்டார் வருவரோ - இறந்தவர் மீண்டும்
 உயிர்பெற்று வருவாரோ; (வரமாட்டார்) வேண்டா - (ஆதலினாலே)
 அழ வேண்டியதில்லை; நமக்கும் அது வழியே - நமக்கும்
 அம்மரணமே இறுதியாகும்; (ஆதலின்) நாம் போமளவும் எமக்கு என்
 என்று - நாம் இறக்கும் வரையும் எமக்கு உறுதுணையாவது எது என்று
 உணர்ந்து; இட்டு உண்டு இரும் - இரப்போருக்குக் கொடுத்து
 நீங்களும் அனுபவித்துக் கவலை இன்றி இருங்கள்.

எமக்கென் னென்றிட்டுண்டிரும் - எமக்கு என்
 என்று இட்டு உண்டு இரும்.

11. ஒருநாள் உணவை ஒழிஎன்றால் ஒழியாய்
 இரு நாளுக்கு ஏல்என்றால் ஏலாய் - ஒருநாளும்
 என்னோ அறியாய் இடும்பைகூர் என்வயிறே
 உன்னோடு வாழ்தல் அரிது.

இடும்பைகூர் என்வயிறே - துன்பத்தையே மிகச் செய்கின்ற என்னுடைய வயிறே; ஒரு நாள் உணவை ஒழி என்றால் ஒழியாய் - ஒருநாள் உணவு உண்ணாது இரு என்றாலும் இருக்கின்றாய் இல்லை; இரு நாளுக்கு ஏல் என்றால் ஏலாய் - உணவு வசதியாகக் கிடைக்கும் இடத்தில் இரு நாட்களுக்குப் போதிய உணவை ஏற்றுக்கொள் என்றாலும் ஏற்கின்றாய் இல்லை; ஒருநாளும் என்னோஅறியாய் - ஒரு நாள் கூட என் வேதனையை அறிகின்றாயும் இல்லை; (ஆதலினால்) உன்னோடு வாழ்தல் அரிது - ஆதலால் உன்னோடு கூடி வாழ்தல் அரிதினும் அரிது.

ஏல் - ஏற்றுக்கொள்; இடும்பை - துன்பம்; அரிது - செய்யமுடியாது - அருமை.

12. ஆற்றங் கரையின் மரமும் அரசறிய

வீற்றிருந்த வாழ்வும் விழுமன்றே - ஏற்றம்

உழுதுண்டு வாழ்வதற்கு ஒப்பில்லைக் கண்டர்

பழுதுண்டு வேறோர் பணிக்கு.

ஆற்றங் கரையின் மரமும் விழும் - ஆற்றங்கரையில் நிற்கின்ற மரமும் (மண்ணரிப்பால்) விழுந்துவிடும்; அரசு அறிய வீற்று இருந்த வாழ்வும் விழும் - அரசனும் அறியக் கூடிய பெருஞ் செல்வனாய் அதிகாரஞ் செய்து வாழ்ந்த வாழ்க்கையும் அழிந்துபடும்; உழுது உண்டு வாழ்வதற்கு ஒப்பு இல்லை - (ஆதலில்) பயிர்த்தொழில் செய்து உண்டு வாழும் வாழ்க்கைக்கு நிகர் வேறு இல்லை; ஏற்றம் - அதுவே மிக உயர்ந்ததும் ஆகும்; வேறோர் பணிக்குப் பழுது உண்டு கண்டர் - வேறு தொழில்கள் கேடு அடையக் கூடியன என அறிந்து கொள்ளுங்கள்.

ஏற்றம் - உயர்வு.

குறிப்பு: "உழுதுண்டு வாழ்வது ஏற்றம், அதற்கு ஒப்பில்லை" எனவும் "உழுதுண்டு வாழ்வதற்கு ஒப்பு ஏற்றம் இல்லை - உழுவுக்கு ஒப்பானதும் மிக்கானதும் இல்லை" எனவும் பிரித்துப் பொருள் கூறலாம்.

13. ஆவாரை ஆரே அழிப்பார் அதுவன்றிச்

சாவாரை ஆரே தவிர்ப்பவர் - ஓவாமல்

ஐயம் புகுவாரை ஆரே விலக்குவார்

மெய்யம் புவியதன் மேல்.

அம்புவி அதன் மேல் - அழகிய இந்தப் பூமியில்; ஆவாரை ஆரே அழிப்பார் - நல்வினைப் பயனால் நீண்ட காலம் வாழ வேண்டியவரை (இடையிலே) அழிக்க யாரால் முடியும்; அது அன்றிச் சாவாரையாரே தவிர்ப்பார் - அதுவுமல்லாமல், தீவினைப் பயனால் (இடையிலே) இறக்க வேண்டியவரின் மரணத்தைத் தடுத்து நிறுத்த வல்லவர் யார்? ஓவாமல் ஐயம் புகுவாரை ஆரே விலக்குவார் - செல்வம் அழிந்துபடாத நிலையிலும் பிச்சை எடுக்கச் செல்பவரை தடுக்க வல்லவர் யாவர்; (இம்மூன்றும் சாத்தியமற்றவை என்பது) மெய் - உண்மையேயாகும்.

ஓவாதல் - ஓருவாதல் - விட்டு நீங்குதல்; அம்புவி - அழகிய பூமி

14. பிச்சைக்கு மூத்த குடிவாழ்க்கை பேசுங்கால்
இச்சைபல சொல்லி இடித்துண்கை - சிச்சீ
வயிறு வளர்க்கைக்கு மானம் அழியாது)
உயிர்விடுகை சால உறும்.

பேசுங்கால் - ஆராய்ந்து சொல்லுமிடத்து; பிச்சைக்கு மூத்த குடிவாழ்க்கை - பிச்சை எடுத்து உண்ணும் அவமானத்தால் அதிகூடிய வாழ்க்கை என்பது; இச்சை பல சொல்லி இடித்து உண்கை - செல்வரை அடைந்து அவர் மகிழ அவரைப் பற்றிப் பலவாறு புகழ்ந்து பேசி; (ஏதாவது தருமாறு அவரை) நெருக்கி பெற்று வந்து உண்ணும் இழிசெயலாம்; சிச்சீ - சீ சீ இது என்ன இழிந்த செயல்; வயிறு வளர்க்கைக்கு மானம் அழியாது - (இந்த ஒரு சாண்) வயிற்றை நிரப்புவதற்காக மானம் அழிந்து பிச்சை எடுப்பதிலும் பார்க்க; உயிர் விடுகை சால உறும் - உயிரை விட்டு விடுவது மிக உயர்ந்த செயலாகும்.

சிச்சீ - சீ அருவருப்பைக் குறிக்கும் சொல்; சால உறும் - மிகப் பொருத்தமாகும். (சால - மிக)

15. சிவாய நம என்று சிந்தித்திருப்போர்க்கு)
அபாயம் ஒருநாளும் இல்லை - உபாயம்
இதுவே மதியாகும் அல்லாத எல்லாம்
வீதியே மதியாய் விடும்.

சிவாய நம என்ற சிந்தித்து இருப்போர்க்கு - 'சிவாய நம' என்னும் ஐந்தெழுத்து மந்திரம் ஒதித் தியானம்செய்வோருக்கு; அபாயம் ஒருநாளும் இல்லை - ஆபத்து என்பது என்றுமே ஏற்படமாட்டாது; இதுவே மதியாகும் உபாயம் - இதுவே விதியை வெல்லுதற்கேற்ற

அறிவான உபாயமாகும்; அல்லாத எல்லாம் விதியே மதியாய் விடும் - இறைவனைச் சிந்தியாது செய்வன யாவற்றுக்கும் அறிவு விதிகாட்டிய வழியிலேயே செல்லும் . (சிவத்தியானமே விதியை வெல்லும் வழியாகும்).

உபாயம் - சூழ்ச்சி; மதி - புத்தி

16. தண்ணீர் நிலநலத்தால் தக்கோர் குணங்கொடையால்

கண்நீர்மை மாறாக் கருணையால் - பெண் நீர்மை

கற்பழியா ஆற்றால் கடல் சூழ்ந்த வையகத்துள்

அற்புதமாம் என்றே அறி.

கடல் சூழ்ந்த வையகத்துள் - கடலாற் சூழப்பட்டிருக்கும் இப் பூமியின் கண்ணே; தண்ணீர் நில நலத்தால் - தண்ணீரின் (தூய்மையும் சுவையும்) நிலத்தின் நல்ல தன்மையாலும்; தக்கோர் குணம் கொடையால் - தகுதிபடைத்த நல்லோருடைய குணம் கொடையினாலும்; கண் நீர்மை மாறாக் கருணையால் - கண்ணின் சிறப்பு நீங்காத கருணையினாலும்; பெண் நீர்மை கற்பு அழியா ஆற்றால் - பெண்ணின் சிறப்பு கற்பைப் பேணும் தன்மையினாலும்; அற்புதமாம் என்றே அறி - (அறிந்து பெருமைப் படத்தக்க) ஆச்சரியங்களாம் என அறிக.

நீர்மை - தன்மை; ஆறு - வழி; வையகம் - பூமி.

17. செய்தீ வினையிருக்கத் தெய்வத்தை நொந்தக்கால்

எய்த வருமோ இரு நிதியம் - வையத்து)

அறும்பாவம் என்ன அறிந்து அன்றிடார்க்கின்று

வெறும்பாணை பொங்குமோ மேல்.

வையத்துப் பாவம் அறும் என்ன அறிந்து - இப்பூமியின் கண்ணே செய்யும் நல்ல தான பலனால் நாம் முன் செய்த பாவங்கள் நீங்கும் என்பதனை உணர்ந்து; அன்று இடார்க்கு - முற்பிறவியிலே கொடாதவர்கள்; செய்தீவினை இருக்க - தாம் செய்த தீவினைக்கேற்ப வறுமையுற்றிருந்து; தெய்வத்தை நொந்தக்கால் - இப்பொழுது கடவுளை வருந்தி வேண்டி னாலும்; இரு நிதியம் எய்த வருமோ - பெரிய செல்வம் வந்து வாய்க்குமோ? (வாய்க்காது) வெறும் பாணை பொங்குமோ மேல் - வெறும் பாணையை அடுப்பில் வைத்து எரித்தாலும் மேலே பொங்கி வராத தன்மை போல.

நோதல் - வருந்துதல், குறைகூறல்; நிதி - செல்வம்; இருநிதியம் - பெருங் செல்வம்.

18. பெற்றார் பிறந்தார் பெரு நாட்டார் பேருலகில்

உற்றார் உகந்தார் எனவேண்டார் - மற்றோர்

இரணங் கொடுத்தால் இடுவர் இடாரே

சரணம் கொடுத்தாலும் தாம்.

பேர் உலகில் - இப்பெரிய பூமியின் கண்ணே; (கொடுக்கும் குணமில்லாத உலோபிகள்) பெற்றார் - தாய் தந்தையரும்; பிறந்தார் - உடன் பிறந்த சகோதரர்களும்; பெருநாட்டார் - தமது ஊரினரும்; உற்றார் - உறவினர்களும்; உகந்தார் - சிநேகிதர்களும், எனவேண்டார் - எனக் கருதாது; சரணம் கொடுத்தாலும் தாம் இடாரே - அவர்கள் வணங்கி வேண்டி நின்றாலும் எதனையும் கொடுக்க மாட்டார்கள்; மற்றோர் - அந்நியராயுள்ளோர்; இரணம் கொடுத்தால் இடுவர் - தம் உடம்பிலே காயம் உண்டாகும் வண்ணம் தண்டனை கொடுத்தால் மட்டும் கைப்பொருளைக் கொடுப்பர்.

உகந்தார் - சிநேகிதர்; இரணம் - ரணம் - புண்; சரணம் - காலில் வீழ்ந்து வணங்குதல்.

19. சேவித்தும் சென்றிரந்தும் தெண்ணீர்க் கடல்கடந்தும்

பாவித்தும் பாராண்டும் பாட்டிசைத்தும் - போவிப்பம்

பாழின் உடம்பை வயிற்றின் கொடுமையால்

நாழி அரிசிக்கே நாம்.

வயிற்றின் கொடுமையால் - வயிற்றுப் பசிக் கொடுமையால்; நாழி அரிசிக்கே - ஒருபடி அரிசி பெறுவதற்காக; உடம்பை - எமது உடலை; சேவித்தும் - பிறரை வணங்கவும்; சென்றிரந்தும் - செல்வரிடம் சென்று இரந்து நிற்கவும்; தெண்ணீர்க் கடல் கடந்தும் - தெளிந்த நீர்ப் பெருக்குடைய கடல் கடந்து சென்று திரவியம் தேடவும்; பாவித்தும் - (அற்பர்களையும் பெரியவர்க ளாகப்) பாவிக்கவும், பார் ஆண்டும் - பூமியை ஆளவும்; பாட்டு இசைத்தும் - செல்வரைப் புகழ்ந்து பாட்டுப்பாடி நிற்கவும்; நாம் பாழின் போவிப்பம் - நாம் பாழாகப் போக்கி நிற்கின்றோம்.

சேவித்தல் - வணங்குதல்; தெண்ணீர் - தெளிந்த நீர்; பாவித்தல் - ஒன்றை இன்னொன்றாகப் பாவனை செய்தல்; பாழ் - அழிவு.

குறிப்பு; முத்தி அடைவதற்கான வழிகளைத் தேடப் பயன்படுத்துவதற்காக இறைவன் படைத்த உடலை வயிற்றுப் பசி தீர்க்கப் பாழாக்குகின்றோம்.

20. அம்மி துணையாக ஆறிழிந்த வாரொக்கும்

கொம்மை முலைபகர்வார் கொண்டாட்டம் - இம்மை

மறுமைக்கு நன்றன்று மாநிதியம் போக்கி
வெறுமைக்கு வித்தாய் விடும்.

கொம்மை முலை பகர்வார் கொண்டாட்டம் - திரண்ட முலைகளை
விலை பேசும் பரத்தையரோடு கொள்ளும் உறவு; அம்மி துணையாக
ஆறு இழிந்தவாறு ஒக்கும் - அம்மியைத் துணையாகக் கட்டிக்
கொண்டு ஆற்றில் இறங்குவதற்குச் சமமாகும். (மீள முடியாது
அமிழ்ந்து போக நேரிடும்); (அன்றியும்) மாநிதியம் போக்கி
வெறுமைக்கு வித்தாய் விடும் - கையிலுள்ள மிக்க செல்வத்துக்கு
அழிவு தேடுவதோடு வறுமைக்கும் காரணமாகி விடும்;
(ஆதலினாலே பரத்தையர் தொடர்பு) இம்மை மறுமைக்கும் நன்று
அன்று - இப்பிறவிக்கும் நன்று அன்று, வரப்போகும் பிறவிக்கும்
தீமையே தரும்.

இழிதல் - இறங்குதல்; கொம்மை - திரட்சி; இம்மை - இப்பிறவி;
மறுமை - மறுவிறவி; வெறுமை - இல்லாமை - வறுமை.

21. நீரும் நிழலும் நிலம் பொதியும் நெற்கட்டும்

பேரும் புகழும் பெருவாழ்வும் - ஊரும்

வருந்திருவும் வாழ்நாளும் வஞ்சமீலார்க்கு(கு) என்றும்

தருஞ்சீவந்த தாமரையாள் தான்.

வஞ்சம் இலார்க்கு - வஞ்சகம் இல்லாத மனத்தினையுடைய
நல்லோருக்கு; நீரும் - நீர் வளத்தையும்; நிழலும் - சோலைகளையும்;
நிலம் பொதியும் நெற்கட்டும் - வயல் நிலத்தை மூடிநிற்கும்
நெற்பயிர்க் கூட்டத்தையும்; பேரும் - நல்லோன் என்ற சிறப்பையும்;
புகழும் - புகழையும்; பெருவாழ்வும் - செல்வ வளம் மிக்க
வாழ்வையும்; ஊரும் - நல்லோர் வாழும் நல்லூரில் வாழும்
பாக்கியத்தையும்; வரும் திருவும் - மேன்மேலும் வந்து குவிகின்ற
செல்வத்தையும் (தருவதோடு); வாழ்நாளும் - நீண்ட ஆயுளையும்;
சிவந்த தாமரையாள் தான் என்றுந் தரும் - செந்தாமரை மலரை
ஆசனமாகக் கொண்ட மகாலட்சுமி எப்பொழுதும் உதவி நிற்பாள்.

திரு - செல்வம்; சிவந்த தாமரையாள் - இலக்குமி

குறிப்பு: நிழலும் என்பதற்கு - நிழல் தரும் பெரிய மாளிகையும்
எனவும் பொருள் கூறலாம். நீரும் நிழலும் என்பது நீரும் நிலமும் என
இருப்பது பொருத்தம் போற் காணப்படுகின்றது.

22. பாடுபட்டுத் தேடிப் பணத்தைப் புதைத்து வைத்துக்

கேடுகிட்ட மானிடரே கேளுங்கள் - கூடுவிட்டிங்கு(கு)

ஆவீதான் போயினபின் யாரே அனுபவிப்பார்

பாவி்காள் அந்தப் பணம்.

பாடுபட்டுத் தேடிப் பணத்தைப் புதைத்து வைத்து - மிகவும் வருத்தித் தேடிய பணத்தை (தானும் அனுபவியாமல் பிறர்க்குங் கொடாமல்) புதைத்து வைக்கும்; கேடுகெட்ட மானிடரே கேளுங்கள் - அறிவுகெட்ட மனிதர்களே யான் சொல்லும் அறிவுரையைக் கேட்பீர்களாக; கூடுவிட்டு ஆவிதான் போயினபின் - இந்த உடலை விட்டு உயிர் பிரிந்த பின்பு; பாவிதான் - ஓ பாவிகளே; அந்த பணம் ஆரே அனுபவிப்பார் - நீங்கள் புதைத்து வைத்த பணத்தை எவர் அனுபவிக்க முடியும்? (வினே மண்ணிற்புதைந்து கிடக்கும்) கூடு - உடம்பு; ஆவி - உயிர்.

23. வேதாளம் சேருமே வெள்ளெருக்குப் பூக்குமே

பாதாள மூலி படருமே - மூதேவி

சென்றிருந்து வாழ்வளே சேடன் குடிபுகுமே

மன்றோரஞ் சொன்னார் மனை.

மன்று ஓரம் சொன்னார் மனை - நீதிமன்றத்திலே ஒரு பக்கம் சார்ந்து பெய்ச்சாட்சி சொன்னவருடைய வீட்டிலே; வேதாளம் சேரும் - பேய் குடிபுகும்; வெள்ளெருக்குப் பூக்கும் - வெள்ளெருக்கு முளைத்துப் பூக்கும்; பாதாள மூலி படரும் - பாதாள மூலி எனப்படும் சிறுநெருஞ்சி படரும்; மூதேவி சென்றிருந்து வாழ்வாள் - மூதேவியும் நிரந்தரமாகத் தங்கி வாழ்வாள்; சேடன் குடிபுகும் - பாம்புகளும் தங்கி வாழும்.

சேடன் - ஆதிசேடன் - பாம்பு; மன்று - சபை - நீதிமன்றம் அல்லது பஞ்சாயத்துச்சபை; ஓரம் - பட்சபாதம் - ஒரு பக்கம் சார்தல்.

24. நீறில்லா நெற்றிபாழ் நெய்யில்லா உண்டிபாழ்

ஆறில்லா ஊருக்கு அழகுபாழ் - மாறில்

உடன்பிறப்பில்லா உடம்புபாழ் பாழே

மடக்கொடி இல்லா மனை.

நீறில்லா நெற்றிபாழ் - விபூதி அணியாத நெற்றி பாழாகும்; நெய்யில்லா உண்டி பாழ் - நெய் இல்லாதுவிடின் உணவு பாழாகும்; ஆறில்லா ஊருக்கு அழகு பாழ் - ஆறு இல்லாவிடின் ஊரின் அழகு பாழாகும்; மாறு இல் உடன் பிறப்பு இல்லா உடம்பு பாழ் - தம்மோடு மாறுபாடு கொள்ளாத சகோதரர் இல்லாதுவிடின் உடம்பு பாழாகும். (அவ்வாறே) மடக்கொடி இல்லா மனை பாழ் - பாராட்டத் தக்க பண்புகளமைந்த இல்லாள் இல்லாத மனையும் பாழாகும்.

நீறு - திருநீறு; பாழ் - பாழ்படும் - வீணாகும் - கெடும்; மடக்கொடி - இளங்கொடி - பெண்.

25. ஆன முதலில் அதிகம் செலவானால்

மானம் அழிந்து மதிக்கெட்டுப் - போன திசை
எல்லார்க்குங் கள்ளனாய் ஏழ்பிறப்பும் தீயனாய்
நல்லார்க்கும் பொல்லனாம் நாடு.

ஆன முதலில் அதிகம் செலவானால் - தனது வருமானத்திலும் பார்க்க
அதிகம் செலவு செய்யும் ஒருவன்; மானம் அழிந்து - மானம் கெட்டு;
மதி கெட்டு - அறிவும் பேதலித்து; போனதிசை எல்லார்க்கும்
கள்ளனாய் - செல்லும் திசைகளில் உள்ளோரிட மெல்லாம்
கடன்பட்டுப் பட்ட கடனைத் தீர்க்க முடியாத கள்ளனுமாகி; ஏழ்
பிறப்பும் தீயனாய் - ஏழு வகையாகக் கூறப்படும் பிறப்புகளிற
பிறந்தாலும் கொடியவனாகி; நல்லார்க்கும் பொல்லனாம் -
நல்லியல்புகள் நிறைந்த மனையாளுக்கும் பொல்லாதவனாவான்;
நாடு - இதனை உணர்வாயாக.

ஏழ் பிறப்பு - தேவர், மனிதர், விலங்குகள், பறவைகள், தாவரங்கள்,
ஊர்வன, நீர் வாழ்வன.

26. மானம் குலம் கல்வி வண்ணமை அறிவுடைமை

தானம் தவம் உயர்ச்சி தாளாண்மை - தேனின்
கசிவந்த சொல்லியர் மேற் காமுறுதல் பத்தும்
பசிவந்திடப் பறந்து போம்.

மானம் குலம் கல்வி - மானமும், குடிப்பிறப்பும், கற்ற கல்வியும்;
வண்மை அறிவுடைமை - வாய்மையும் அறிவுடைமையும்; தானம்
தவம் உயர்ச்சி தாளாண்மை - கொடையும், தவமும், பெற்றிருந்த
மேன்மையும், செய்யுந் தொழிலில் விடாமுயற்சியும்; தேனின்
கசிவந்த சொல்லியர் மேற் காமுறுதல் - தேன் சிந்துவது போன்ற
இனிய சொற்களைப் பேசும் மங்கையர் மேலே கொள்ளும் ஆசையும்
ஆகிய; பத்தும் - மேற்கூறப்பட்ட பத்தும்; பசிவந்திடப் பறந்து போம்
- பசி வந்து வாட்டினால் ஒருவரிடமிருந்து விரைவாக நீங்கிப்
போய்விடும்.

வண்மை - கொடை (மீண்டும் தானம் என வருதலின் வாய்மை எனப்
பொருள் கூறப்பட்டுள்ளது) தாளாண்மை - விடாமுயற்சி.

27. ஒன்றை நினைக்கின் அது ஒழிந்திட்டு ஒன்றாகும்

அன்றி அதுவரினும் வந்திதய்தும் - ஒன்றை
நினையாத முன்வந்து நிற்பினும் நிற்கும்
எனையாளும் ஈசன் செயல்.

ஒன்றை நினைக்கின் அது ஒழிந்திட்டு ஒன்று ஆகும் - நாம் ஒன்றைப்

பெற நினைந்து முயற்சிக்கும்போது அது கிடைக்காது வேறொன்று கிடைப்பினும் கிடைக்கலாம்; அன்றி அதுவரினும் வந்தெய்தும் - அவ்வாறின்றி அப்பொருளே கிடைப்பினும் கிடைக்கலாம்; ஒன்றை நினையாத முன் வந்து நிற்பினும் நிற்கும் - நாம் எண்ணாதது ஒன்று நம் முன்னே வந்து நிற்கவும் கூடும்; எனை ஆளும் ஈசன் செயல் - இவையாவும் வினைக்கு ஈடாக இன்ப துன்பங்களை உயிர்களுக்கு ஊட்டுகின்ற என்னை ஆளும் தலைவராகிய இறைவனது செய்கைகளேயாகும்.

28. உண்பது நாழி உடுப்பது நான்குமுழம்

எண்பதுகோடி நினைந்து எண்ணுவன - கண் புதைந்த மாந்தர் குடிவாழ்க்கை மண்ணின் கலம்போலச் சாந்துணையும் சஞ்சலமே தான்.

உண்பது நாழி - ஒருவர் உண்பது நாழி அரிசி அன்னமே; உடுப்பது நான்கு முழம் - அவர் உடுப்பதற்குத் தேவைப்படுவது நான்கு முழத்துணியே; நினைந்து எண்ணுவன எண்பது கோடி - (அவ்வாறிருக்கவும்) அவர் நினைத்துத் திட்டமிடுவதோ எண்பது கோடி கருமங்கள்; (ஆதலினால்) கண் புதைந்த மாந்தர் குடிவாழ்க்கை - குருட்டு உள்ளம் படைத்த மாந்தரது வாழ்க்கையானது; மண்ணின் கலம்போலச் சாந்துணையும் சஞ்சலமே - மண்பாத்திரம் அழிந்துபடுவதுபோல அவர்களுடைய சரீரம் அழிந்துபடும் வரையும் துன்பமயமானதே.

நாழி - ஒரு முகத்தல் அளவை; சஞ்சலம் - கவலை, துன்பம்

29. மரம் பழுத்தால் வெளவாலை வாஎன்று கூவி

இரந்தழைப்பார் யாவரும்ங் கில்லை - சுரந்தமுதம் கற்றா தரப்போற் கரவாது அளிப்பரேல் உற்றார் உலகத்தவர்.

மரம் பழுத்தால் - மரம் பழுத்திருக்கும் போது; வெளவாலைக் கூவி வா என்று இரந்து அழைப்பார் யாவரும் அங்கில்லை - அப்பழங்களைத் தின்பதற்கு வரும்படி வெளவாலை இரந்து கூப்பிடுபவர் ஒருவருமில்லர்; அமுதம் சுரந்து கன்று ஆ தரல்போல் - பாலைச் சுரந்து கன்றையுடைய பசு கொடுப்பது போன்று; கரவாது அளிப்பரேல் - ஒளிக்காது கொடுப்பாரேயானால்; உலகத்தவர் உற்றார் - உலகத்தவர் யாவரும் அவரை வந்தடைந்து உறவினராவர். சுரத்தல் - இரங்குதல்; அமுதம் - பால்; கற்றா - கன்றையுடைய பசு - கன்று + ஆ; சுரத்தல் - ஒளித்தல்.

30. தாம் தாம் முன் செய்தவினை தாமே அனுபவிப்பார்

பூந்தாமரையோன் பொறிவழியே - வேந்தே

ஒறுத்தாரை என் செயலாம் ஊரெல்லாம் ஒன்றாய்

வெறுத்தாலும் போமோ வீதி.

தாம் தாம் முன் செய்த வினை - முற்பிறவிகளிலோ அவரவர் செய்த

நல்வினை தீவினைகளை; பூந்தாமரையோன் பொறிவழியே தாமே

அனுபவிப்பார் - தாமரை ஆசனன் ஆகிய பிரமதேவன் விதித்த

விதிப்படி அவரவரே அனுபவிப்பார்கள் (தடுத்தல் முடியாது);

வேந்தே ஒறுத்தாரை என் செயலாம் - அரசனே தண்டனை

வழங்கும்போது ஒருவரை எவ்வாறு காப்பாற்ற முடியும்?

(அதுபோன்று); ஊரெல்லாம் ஒன்றாய் வெறுத்தாலும் விதி போமோ

- ஊரவர் யாவரும் திரண்டு வெறுத்தாலும் விதி மாறுமோ? (மாறாது)

குறிப்பு; வேந்தே என்பதை விளியாக்கி உரை கூறுவாருமுள்ளார்.

பூந்தாமரையோன் - தாமரைப் பூவில் வீற்றிருக்கும் பிரமன்; பொறி

வழி - பொறித்தபடி - இதனைத் தலையெழுத்து என்பார்; ஒறுத்தல் -

தண்டித்தல்.

31. இழுக்குடைய பாட்டிற்கு இசை நன்று சாலும்

ஒழுக்கம் உயர்குலத்தின் நன்று - வழக்குடைய

வீரத்தின் நன்று விடாநோய் பழிக்கஞ்சாத்

தாரத்தின் நன்று தனி.

இழுக்கு உடைய பாட்டிற்கு இசை நன்று - இலக்கண வழி உடைய

பாட்டினும் பார்க்க இசையே நல்லது; உயர் குலத்தின் சாலும்

ஒழுக்கம் நன்று - உயர் குலத்தில் உதித்தலினும் பண்பட்ட ஒழுக்கமே

நல்லது; வழக்குடைய வீரத்தின் நன்று விடாநோய் - விதிமுறைக்கு

மாறாகப் போரிட்டு வெற்றியீட்டுவதிலும் பார்க்கத் தீராத

நோயாளியாயிருத்தல் நல்லது; பழிக்கு அஞ்சாத் தாரத்தில் தனி நன்று

- பிறர் கூறும் பழிக்கு அஞ்சாது தவறிழைக்கும் மனைவியோடு கூடி

வாழ்தலிலும் பார்க்கத் தனிமனிதனாய் வாழ்வதே நல்லது.

சாலும் ஒழுக்கம் - பொருத்தமான ஒழுக்கம்; வழி - குற்றம்; தாரம் -

மனைவி.

32. ஆறிடுமேடும் மடுவும் போலாஞ்செல்வம்

மாறிடுமேறிடும் மாநிலத்தீர் - சோறிடும்

தண்ணீரும் வாரும் தருமமே சார்பாக

உண்ணீர்மை வீறும் உயர்ந்தது.

மாநிலத்தீர் - இந்தப் பெரிய பூமியில் உள்ளவர்களே; ஆறிடும் மேடும்

மடுவும் போல் - ஆற்று வெள்ளம் உண்டாக்கும் மேடும் பள்ளமும் போல; ஆம் செல்வம் ஏறிடும் மாறிடும் - உண்டாகிய செல்வமானது பெருகும் பின்னர் தேயும்; (ஆதலினால் பொருளைப் பதுக்கி வையாது) சோறிடும் தண்ணீரும் வாரும் - சோறிட்டுத் தண்ணீரும் அளியுங்கள்; தருமமே சார்பு ஆக (இவ்வாறு கொடுக்கும்) தருமத்தின் துணையினால்; உள்நீர்மை உயர்ந்து வீறும் - உள்ளத்திலே சத்திய ஒளி மிகும்.

மடு - பள்ளம், உண்ணீர்மை - உள் + நீர்மை - உள்ளத்தின் தன்மை; வீறுதல் - மிக்கு விளங்குதல்.

33. வெட்டனவை மெத்தனவை வெல்லாவாம் வேழத்திற்

பட்டுருவும் கோல்பஞ்சிற் பாயாது - நெட்டிருப்புப்

பாரைக்கு நெக்குவிடாப் பாறை பசுமரத்தின்

வேருக்கு நெக்கு விடும்.

வேழத்திற் பட்டுருவும் கோல் பஞ்சிற் பாயாது - யானையின் உடலிலே தைத்து ஊடுருவும் வலிமை பெற்ற அம்பானது பஞ்சக் குவியலைத் துளைக்கமாட்டாது தடையுறும்; நெடு இரும்புப் பாரைக்கு நெக்குவிடாப் பாறை - நீண்ட இரும்புக் கடப்பாரை (அலவாங்கு) இடிக்கும்போது நெக்குவிடாத வலிய பாறை கூட: பசுமரத்தின் வேருக்கு நெக்குவிடும் - பசிய மரத்தினது வேர் தன்னைத் துளைத்துச் செல்லக்கூடியதாக இளகிக் கொடுக்கும்; ஆதலின் மெத்தனவை வெட்டனவை வெல்லாவாம் - இனிய சொற்களைக் கடுஞ்சொற்கள் வெல்லமாட்டா.

வெட்டனவை - கடுஞ்சொற்கள், மெத்தனவை - மிருதுவான சொற்கள்; கோல் - அம்பு, இரும்புப்பாரை - இரும்பு அலவாங்கு; நெக்கு விடுதல் - இளகிக் கொடுத்தல்.

34. கல்லானே ஆனாலும் கைப்பொருளினான்(று) உண்டாயின்

எல்லாரும் சென்றங்(கு) எதிர்கொள்வர் - இல்லானை

இல்லாளும் வேண்டாள்மற் றீன்றெடுத்த தாய்வேண்டாள்

செல்லா தவன்வாயிற் சொல்.

கல்லானே ஆனாலும் கைப்பொருள் ஒன்று உண்டாயின் - ஒருவன் கல்வி பெறாதவன் ஆயினும் அவனிடம் பொருள் மாத்திரம் இருக்குமேயானால்; எல்லாரும் சென்று அங்கு எதிர் கொள்வர் - யாவரும் போய் அவனை வரவேற்று உபசரிப்பர்; இல்லானை இல்லாளும் வேண்டாள் - (கற்றவனாயினும்) பொருள் இல்லாதவனை மனைவியும் விரும்ப மாட்டாள்; ஈன்று எடுத்த தாய்

வேண்டாள் - பெற்று வளர்த்த தாயும் விரும்பமாட்டாள்; அவள் வாயிற் சொல் செல்லாது - அவன் கூறுவதையும் யாரும்பொருட் படுத்த மாட்டார்கள்.

35. பூவாதே காய்க்கும் மரமுமுள மக்களுளும்

ஏவாதே நின்றுணர்வார் தாமுளரே - தூவா
வீரைத்தாலும் நன்றாகா வித்தெனவே பேதைக்(கு)
உரைத்தாலும் தோன்றா(து) உணர்வு

பூவாதே காய்க்கும் மரமும் உள - அத்தி, பலா போன்று பூக்காமலே காய்க்கின்ற மரங்களும் சில உண்டு; (அதுபோல) மக்கள் உள்ளும் ஏவாதே நின்று தாம் உணர்வார் உளர் - மனிதர்களிலும் கட்டளையிடாமல் தாமே உணர்ந்து செய்ய வேண்டிய பணிகளை நிறைவேற்றுவோர்களும் உள்ளனர்; தூவா விதைத்தாலும் நன்று ஆகா வித்தென - தூவி விதைத்தாலும் முளைத்துப் பயன்படாத விதைகள் போல; பேதைக்கு உரைத்தாலும் உணர்வு தோன்றாது - அறிவிலிகளுக்கு விளக்கமாக எடுத்துக் கூறினாலும் அதை உணர்ந்து செயற்படும் ஆற்றல் உண்டாகாது.

ஏவுதல் - கட்டளையிடுதல்; தூவா - தூவி; பேதை - அறிவு இல்லாதவன்.

36. நண்டுசிப்பி வேய்கதலி நாசமுறுங் காலத்திற்

கொண்ட கருவளிக்கும் கொள்கைபோல் - ஒண்டொடி
போதம் தவம்கல்வி பொன்றவரும் காலம் அயல்
மாதர்மேல் வைப்பார் மனம்.

ஒள் தொடி - ஒளிபொருந்திய வளையல்களை அணிந்த பெண்ணே; நண்டுசிப்பி வேய்கதலி - நண்டும், சிப்பியும் மூங்கிலும், வாழையும்; நாசம் உறும் காலத்தில் - தாம் அழிவடைய வேண்டிய காலம் வந்தனையும்போது; கொண்ட கரு அளிக்கும் கொள்கைபோல் - தாம் கொண்ட சினையும், முத்தும், மூங்கில் அரிசியும், காய்க்குலையும் ஆகியவற்றை ஈனும் தன்மை போன்று; போதம் தவம் கல்வி பொன்ற வரும் காலம் - (மனிதர்களும் தாம் பெற்றுள்ள) அறிவும், செல்வமும், கல்வியும் அழிவடைய வேண்டிய தீவினைப் பயன் ஏற்படும் போது; அயல் மாதர் மேல் மனம் வைப்பார் - தம் மனையாள் அல்லாத பிற பெண்களை அடையவிரும்புவார்.

ஒண்மை + தொடி - ஒண் + தொடி - ஒண்டொடி - ஒளி பொருந்தியவளையல். (இங்கு அதை அணியும்; பெண்ணைக் குறித்தது) வேய் - மூங்கில்; போதம் - ஞானம் - அறிவு; பொன்றுதல் - அழிவடைதல்.

37. வினைப் பயனை வெல்வதற்கு வேதம் முதலாம்

அனைத்தாய நூலகத்தும் இல்லை - நினைப்பதினக்
கண்ணுறுவ தல்லால் கவலைபடேல் நெஞ்சே மெய்
விண்ணுறுவார்க்கு(கு) இல்லை விதி.

வினைப் பயனை வெல்வதற்கு - நல்வினை, தீவினைப் பயன்களை
வெல்வதற்கு வேண்டிய உபாயம்; வேதம் முதலாம் அனைத்தாய
நூலகத்தும் இல்லை - வேதம் முதலாகச் சொல்லப்படுகின்ற அறிவு
நூல்கள் எதிலுமே கூறப்படவில்லை . நினைப்பு அது எனக்
கண்ணுறுவது அல்லால் வினைப்பயன் வந்தடையும்போது இது
பண்டைய ஊழால் விளைந்தது என எண்ணி ஆறுதலடைவ
தேயல்லாமல்; நெஞ்சே கவலை படேல் - மனமே வீணாகக்
கவலையடையாதே; மெய் விண் உறுவார்க்கு விதி இல்லை -
உண்மையான வீட்டுலகை அடைந்து இன்புறக்கூடிய ஞானிகளுக்குக்
கர்மமே இல்லை ஆகும்.

கண் உறுதல் - பார்த்தல்; விண் உறுதல் - மோட்சம் அடைதல்.

38. நன்றென்றும் தீதென்றும் நாளென்றும் தான் என்றும்

அன்றென்றும் ஆம் என்றும் ஆகாதே - நின்றநிலை
தான் அதாம் தத்துவமாம் சம்பறுத்தார் யாக்கைக்குப்
போனவா தேடும் பொருள்.

நின்ற நிலை - இறைவனோடு இரண்டறக் கலந்து ஆன்மா நிற்கும்
முத்தி நிலை; தான் அதாம் தத்துவமாம் - தானாகிய அவ்வான்மா அது
ஆகிய சிவமே ஆகும். தத்துவமேயாகும் (அந்நிலையில்) நன்று
என்றும் தீது என்றும்- நன்மை என்றும் தீமை என்றும்; நான் என்றும்
தான் என்றும் - வேறாக ஆன்மா என்றும் சிவம் என்றும்; அன்று என்றும்
ஆம் என்றும் ஆகாது - இல்லை என்றும் அதற்கு மாறாக உண்டு
என்றும் நிலை இல்லையாகும். (எதுபோல எனின்) சம்பு அறுத்தார்
யாக்கைக்குத் தேடும் பொருள் போனவா- சம்பம் புல்லை
அறுத்தவர்கள் அதைக் கட்டுவதற்கு அப்புல்லையே கயிறு ஆகக்
கொள்வதுபோல (பாசத்தின் வேறாகத் தன்னை உணர்ந்த ஆன்மா
இறைவனோடு தன்னை இணைப்பதற்கு வேண்டிய கருவியாக்க
வேண்டியதும் தன்னையே ஆகும்).

தான் - அது (இறைவன்); தான் - ஆன்மா தானே; தான் அது ஆம்
தத்துவம் - 'தத்துவம் அசி' என உபநிடதம் கூறும் கருத்து; சம்பு -
ஒருவகைப் புல்; யாத்தல் - கட்டுதல்.

39. முப்பதாம் ஆண்டளவில் மூன்றற்ற(று) ஒருபொருளைத்

தப்பாமல் தன்னுட்பெறானாயின் - செப்பும்

கலை அளவே யாகுமாம் காரிகையார் தங்கள்

முலை அளவே ஆகுமாம் முப்பு.

முப்பதாம் ஆண்டளவில் - ஒருவன் முப்பது வயதளவிலேயே; மூன்று அற்று - ஆணவம், கன்மம், மாயை ஆகிய மும்மலங்களையும் அறுத்து; ஒரு பொருளை - முழுமுதற் பொருளாக விளங்கும் பரம்பொருளை; தப்பாமல் தன்னுள் பெறான் ஆயின் - தனது ஞான உணர்வினால் தன் உள்ளேயே தவறாது காணப்பெறானாயின்; செப்பும் கலை அளவே ஆகும் - இறையுணர்வு அவன் கற்ற கல்வியின் அளவினதாகவே நின்றுவிடும் (அநுபூதி ஞானம் உண்டாக மாட்டாது); மூப்பு- முதுமையடையும் வரை (பந்தம் அறுக்க வேண்டிய) இவ்வுடலால் அவனடையும் பயன்; காரிகையார் தங்கள் முலையளவே ஆகுமாம் - பெண்களோடு கூடி அனுபவிக்கும் சிற்றின்பமளவிலேயே நின்றுவிடும்.

குறிப்பு; உடலும் உள்ளமும் உறுதியாக இருக்கும் இளவயதிலேயே ஞான குருவையடைந்து ஞான சாத்திரங்களைக் கேட்டல், சிந்தித்தல், தெளிதல், நிட்டை கூடல் என்னும் நான்கும் கைவரப் பெறுதல் வேண்டும்.

மூன்று - மும்மலம் (ஆணவம், கன்மம், மாயை); காரிகையார் - பெண்கள்.

40. தேவர் குறளும், திருநான்மறை முடிவும்,

மூவர் தமிழும், முனிமொழியும் - கோவை

திருவாசகமும் திருமூலர் சொல்லும்

ஒருவாசகம் என்றுணர்.

தேவர் குறளும் - திருவள்ளுவதேவ நாயனாருடைய திருக்குறளும்; திருநான்மறை முடிவும் - உயர்ச்சி பொருந்திய நால் வேதங்களின் சாரமாக விளங்கும் உபநிடதங்களும்; மூவர் தமிழும் - தேவரா முதலிகள் மூவர் ஆகிய சம்பந்தர், அப்பர், சுந்தரர் பாடிய தேவாரத் திருப்பதிகங்களும்; முனிமொழியும் - வேதவியாச முனிவர் ஆக்கிய பிரம சூத்திரமும்; கோவை திருவாசகமும் - மணிவாசகப் பெருமான் அருளிய திருக்கோவையாரும், திருவாசகமும்; திருமூலர் சொல்லும் - திருமூல நாயனார் அருளிய திருமந்திரமும்; ஒரு வாசகம் என்றுணர் - கூறும் கருத்துக்கள் யாவும் பரம்பொருளாகிய ஒரு பொருளையே குறித்தன என்று அறிவாயாக.

மூவர் தமிழ் - பன்னிரு திருமுறைகளில் முதல் ஏழு திருமுறைகள்; கோவை, திருவாசகம் - எட்டாந் திருமுறை; திருமந்திரம் - பத்தாந் திருமுறை; நான்மறை முடிவு - வேதாந்தம் - வேதசிரசு - உபநிடதம்; முனிமொழி - பிரமசூத்திரம் - வேதாந்த சூத்திரம் - உத்தர மீமாம்சை (முனி மொழியும் கோவை திருவாசகமும் என மணிவாசகருக்கு அடையாக்கியும் பொருள் கூறுவர்).




மாற்றானின் கதைகேட்டுக் கலங்கிடாதே, இறுதியில் உன் காலங்கள் யாவும் காவியத்தில் முடியும்.

கால் தடுக்கி விழுந்தால் கையின் உதவியால் எழும்பலாம். ஆனால், நா தடுக்கி விழுந்தால் எழும்பவே முடியாது.

மனதை அலைய விடாதே; எண்ணத்திறன் சக்தி சிதறவிடும்; மாறாக ஒரே எண்ணத்தோடு இரு சக்தி சேயிக்கப்பட்டு மனவலியை அதிகரித்துவிடும்.




வம்ச வரலாறு



* அறங்களைக் குறிக்கும்

நாவெழாத நன்றிகள்...

எமது குடும்பத்தலைவரின் மறைவுச்செய்தி கேட்டு உடனே உதவிகள் புரிந்தவர்க்கும் ஆறுதலும், தேறுதலும் கூறி எமக்கு அனுதாபம் தெரிவித்தவர்களுக்கும், தபால், இணையம், தந்தி, தொலைபேசி மூலம் தொடர்புகொண்டு எமது துயரத்தில் பங்கு கொண்டவர்களுக்கும், அஞ்சலிப் பிரசுரங்கள் பிரசுரித்தோருக்கும், தேவார பாராயணம் செய்தோர்க்கும், மற்றும் பல வழிகளில் இதர உதவிகள் செய்தோருக்கும், ஈமக்கிரியை, சபிண்டகரணக் கிரியைகளின் போது உதவி செய்தவர்களுக்கும், கிரியைகள் ஆற்றிய அந்தண அறவோர்க்கட்கும், இந்நூலை எழுத உதவி புரிந்த பெரியோர்கட்கும், இந்நினைவிதழை அச்சிட்டுத்தந்த கரிகணன் பிறிண்டேர்ஸ் நிறுவனத்தினருக்கும் மற்றும் உற்றார், உறவினர், நண்பர்கள், பெரியோர்களுக்கும், எம்மை ஆறாத்துயரில் ஆழ்த்திச் சென்ற எமது குடும்பத் தலைவர் **மயூரர் செவ்வந்திநாதக்குருக்கள் சுவாமிநாதன்** அவர்களின் ஆத்மா சாந்திக்காய்ப் பிரார்த்தித்த அனைத்து உள்ளங்களுக்கும் எமது இருகரங்கள் கூப்பி கண்ணீர் மல்கி எமது குடும்பத்தின் சார்பில் நன்றி நவில்கின்றோம்.



இங்ஙனம்
குடும்பத்தினர்.

வடமொன் வரீக்நீடு

தூய்மையாக இருப்பதும்
மற்றவர்களிற்கு நன்மை
செய்வதும் தான் எல்லா
வழிபாடுகளினதும் சாரமாகும்.
தீமை செய்பவன் தனக்கும்
மற்றவர்களுக்கும் தீமை செய்கிறான்,
நன்மை செய்பவன் தனக்கும்
பிறர்க்கும் நன்மையே செய்கிறான்.
உடலும் உள்ளமும் தூய்மையின்றி
கோயிலுக்கு போவதும் இறைவனை
வழிபடுவதும் பயனற்றதாகும்.
நேர்மையுடனும் தைரியமாகவும்
பக்தி சிரத்தையுடனும் வாழ்ந்தால்
இறைவனை அடைவது உறுதி.

"நன்னெறியே இறைவணக்கம்"

- சுவாமி விவேகானந்தர் -

